

امام نووی کی مایہ ناز تصنیف ”بُستَانُ العَارِفِین“ کا ترجمہ و شرح بنام ”نُزْهَةُ العَارِفِین“

المعروف

اللہ والوں کا گلشن

مصنف: امام المحدثین ابو زکریا یحییٰ بن شرف المعروف امام نووی

رَحْمَةُ اللّٰهِ تَعَالٰی عَلَیْهِ

مترجم و شارح:

استاذ العلماء حضرت علامہ مولانا ابوالحسن خضر حیات عطاری مدنی ملتان میڈل ہائے عالی۔

سابقہ رکن: المدینة العلمیہ

سابقہ مدرس: جامعۃ المدینۃ فیضان بہاء الدین زکریا ملتان

حال مدرس: جامعۃ المدینۃ صحرائے مدینہ

مدینۃ الاولیاء، ملتان شریف، پاکستان

مع

تذکرہ شیخ المحدثین

فہرست مضامین

صفحہ نمبر	مضامین	نمبر شمار
10	تقاریظ	1
13	مقدمہ	2
24	پیش لفظ	3
25	نزہة العارفين کا مختصر تعارف	4
27	کچھ امام نووی کے بارے میں	5
28	جائے پیدائش و مسکن و نسب	6
29	ولادت و ابتدائی تربیت	7
30	امام نووی کی دمشق آمد	8
31	آپ کے اولین شیخ	9
32	تحصیل علم میں مشغولیت کا عالم	10
36	آپ کے اساتذہ	11
38	امام نووی بطور فقیہ	12
41	امام نووی بطور محدث	13
48	امام نووی کا جن مدارس سے تعلق رہا	14
50	بلا عوض تدریس فرمائی	15
51	امام نووی اور عبادت	16
54	امام نووی کے متعلقین کے لیے خوشخبری	17
//	امام نووی کی کرامات	18
61	امام نووی اور نیکی کی دعوت	19

صفحہ نمبر	مضامین	نمبر شمار
72	امام نووی کا حلیہ و لباس	20
74	امام نووی نے شادی کیوں نہ کی؟	21
76	امام نووی کی تصنیفات	22
83	امام نووی کا وصال	23
85	خطبہ آرزو امام نووی رَحْمَةُ اللهِ تَعَالَى عَلَيْهِ	24
86	دنیا کی حقیقت کا بیان	25
88	دنیا کی حقیقت پر چند اشعار	26
90	بستان العارفين کا اسلوب	27
94	اخلاص و اچھی نیت کا بیان	28
//	آیات مبارکہ	29
95	نیت کی اہمیت کا بیان	30
98	حدیث ”انما الاعمال بالخ“ پر علما کا عمل	31
99	ان احادیث کا بیان جن کا شمار اصول دین میں ہوتا ہے	32
101	دین میں نیا طریقہ نکالنے کی ممانعت	33
103	مشتبہ چیزوں سے اجتناب	34
105	تقدیر کس طرح غالب آتی ہے	35
107	مشکوک شے کو ترک کر دیں	36
108	اسلام کا حسن	37
//	کامل مومن کون؟	38
109	دعا کے قبول نہ ہونے کا سبب	39

صفحہ نمبر	مضامین	نمبر شمار
110	کسی کو تکلیف نہ دو	40
//	دین خیر خواہی کا نام ہے	41
111	فضول سوالات کی ممانعت	42
112	خالق و مخلوق کے محبوب بننے کا طریقہ	43
113	مسلمان کا خون کب حلال ہوگا؟	44
//	جہاد کا حکم اسلام کی بنیاد	45
114	گواہ مدعی پر اور قسم مدعی علیہ پر ہے	46
115	اپنے دل سے فتویٰ پوچھو!	47
116	ہر چیز کے ساتھ احسان کرو!	48
117	اچھی بات یا خاموشی	49
119	غصہ نہ کرو!	50
120	چندرہ نما اصول	51
121	نیکی گناہ کو مٹا دیتی ہے	52
122	ایسا عمل جو جنت میں داخل کر دے	53
124	الوداعی نصیحت	54
126	قلم اٹھ چکے، دفتر خشک ہو چکے	55
127	قیامت کی نشانیاں	56
129	ایمان لاؤ! پھر اس پر قائم رہو!	57
130	جب حیا جاتی رہے	58
//	فرائض کی پابندی سے جنت میں داخلہ	59

صفحہ نمبر	مضامین	نمبر شمار
133	اخلاص کا بیان	60
136	صدق کا بیان	61
139	نیت کی اہمیت کا بیان	62
140	نیت کی اہمیت کے متعلق اقوال	63
142	علماء عارفین کی نصیحتوں کا بیان	64
143	دنیا و آخرت کی بھلائیاں پانچ خصلتوں میں	65
145	علم کس نیت سے حاصل کیا جائے	66
147	حضرت حماد بن سلمہ اور خلیفہ وقت	67
150	حضرت حماد بن سلمہ کی خواب میں زیارت	68
151	صحابہ کرام کے عمدہ اقوال	69
154	اسلاف کرام کے تحصیل علم کے متعلق اقوال	70
156	اسلاف کرام کے خوفِ خدا کے متعلق اقوال	71
166	احادیث کا مذاق اڑانے کا وبال	72
//	پاؤں خشک ہو گئے	73
//	تمام اعضاء بے کار ہو گئے	74
//	ہاتھ کہنی تک -----	75
167	”این بات یدہ“ کا مطلب	76
//	مسواک کی بے ادبی کا وبال	77
169	علماء کے اقوال کا گلدستہ	78
175	منصب وغیرہ سے بچنے کے لیے علماء کے حیلے	79
176	اولاد کے فوت ہونے پر بزرگانِ دین کا ردِ عمل	80

صفحہ نمبر	مضامین	نمبر شمار
177	جماعت سے نماز نہ پڑھنے کا وبال	81
//	علم بغیر عمل کس کام کا؟	82
179	اولیا کی کرامات و کمالات کا بیان	83
186	حضرت خضر نبی ہیں یا ولی؟	84
188	کرامات کے ثبوت میں احادیث مبارکہ	85
192	کرامات اولیا کے متعلق عقیدہ	86
193	معجزہ و کرامت میں فرق	87
194	جادو اور کرامت میں فرق	88
196	کرامت کی تعریف	89
197	کیا ولی کو اپنی ولایت کا علم ہوتا ہے؟	90
199	کرامت کی اقسام	91
200	لفظ ”ولی“ کا لغوی اور اصطلاحی معنی	92
201	عبد صالح کا معنی	93
204	ابو مضمم کا واقعہ	94
206	اولیا کے مواہب کا بیان	95
207	ایک ہزار رکعت، ایک ہزار تسبیح	96
//	حضرت ابو مسلم خولانی کا ایمان افروز واقعہ	97
208	حضرت ابو مسلم خولانی کا تعارف و کرامات	98
216	عمدہ و منفرد حکایات کا بیان	99

شرف انتساب

راقم الحروف اپنی اس تالیف کو اس عظیم ہستی کے نام کرتا ہے جو مُدَبِّر و مُفَكِّر امت ہیں،..... جن کا دل اصلاح امت کے لیے ہر لحظہ تڑپتا ہے، جنہوں نے نیکی کی دعوت عام کرنے کے مقدس جذبہ کے تحت دنیا بھر میں اپنے تربیت یافتہ مبلغین کو علم..... شکر..... اخلاص..... صبر..... دنیا کی بے ثباتی..... اور قرآن و احادیث کے فیضان..... کا علم بلند کرنے کے لیے روانہ فرمایا..... اور اصلاح امت کا کام بخوبی سرانجام دیا..... میری مراد شیخ طریقت امیر اہلسنت حضرت علامہ مولانا ابوبلال

محمد الیاس عطار قادری رضوی ضیائی

دامت برکاتہم العالیہ

ان کے ساتھ میں اپنی اس کاوش کو اپنے والدین کریمین اور تمام اساتذہ دامت برکاتہم العالیہ کے نام کرتا ہوں۔ جن کے دم قدم سے اس گناہ گار کو علم دین کی مجالس میسر آئیں۔

ابوالحسن خضر حیات عطاری

حال مدرس: جامعۃ المدینہ صحرائے مدینہ

مدینۃ الاولیاء، ملتان شریف، پاکستان

03006759125

تقریظِ جلیل

حضرت علامہ مولانا مفتی محمد عطاء اللہ نعیمی مدظلہ العالی

شیخ الحدیث والافتاء، جامعۃ النور جمعیت اشاعت اہلسنت (پاکستان)

متصل نور مسجد کاغذی بازار میٹھادر، کراچی

نحمدہ و نصلی علی رسولہ الکریم

دنیا فانی ہے جو شخص بھی دنیا میں آیا اس نے ہمیشہ یہاں نہیں رہنا یہ تو صرف ایک گزرگاہ ہے جس سے ہر ایک کو گزرنا ہے۔ جو شخص یہاں سے گزرتے ہوئے اس کی رنگینی میں کھو گیا وہ ناکام ہو گیا اور دنیا ایک دھوکہ ہے جو شخص اس دھوکے میں آ گیا وہ تباہ ہو گیا۔ جس نے دنیا کو اپنا مقصد بنا لیا اس نے آخرت کو بھلا دیا جس نے دنیا کو آخرت پر ترجیح دی اس نے خسارے کا کام کیا۔

کامیاب وہی ہے جو دنیا کی رنگینی کی جانب متوجہ نہ ہو جو دنیا کے دھوکے کو حقیقت نہ سمجھے، اللہ عَزَّوَجَلَّ اور اس کے رسول صَلَّى اللهُ تَعَالَى عَلَيْهِ وَآلِهِ وَسَلَّمَ کی رضا کا حصول جس کا مقصود ہو جو آخرت کو دنیا پر ترجیح دے

اہل اسلام کو دنیا کی چمک سے بچانے اور دھوکے میں آنے سے روکنے کے لیے اللہ تعالیٰ نے صوفیا کرام اور علما عظام کو پیدا فرمایا یہ لوگ تقریر و تحریر، عمل و اخلاص کے ذریعے عوام المسلمین کی خیر خواہی کرتے رہے اور کرتے رہیں گے۔ ان میں سے ایک امام نووی رَحْمَةُ اللهِ تَعَالَى عَلَيْهِ هِيَ، جو بیک وقت ایک محدث اور فقیہ تھے جبکہ عقائد، لغت، طب اور دیگر علوم و فنون میں بھی مہارت تامہ رکھتے ہیں۔ ساتھ ہی ایک باکرامت صوفی بھی تھے آپ نے جس طرح اپنی زبان سے امت کی اصلاح فرمائی

اسی طرح اپنی تحریر کے ذریعے بھی امت کی اصلاح کا سامان کر گئے ان میں سے ایک تحریر ”بستان العارفين“ ہے جو کہ عربی زبان میں تھی، جسے علامہ ابوالحسن خضر حیات عطاری سلّمہ الباری نے اردو زبان میں منتقل کیا اور اس میں وارد نصوص کی تخریج بھی فرمائی اور امام نووی کی اس تحریر کی جہاں ضرورت محسوس کی شرح کی ہے۔ برادر م علامہ ابوالحسن عطاری صاحب نے یہ حکم فرمایا کہ میں ان کی اس کاوش پر چند الفاظ لکھوں میں نے باوجود فرصت نہ ہونے کے ان سے ہاں کر دی اور انہوں نے ڈاک کے ذریعے اس کا مسودہ بھی بھیجوا دیا اگرچہ میں اس کا بالکل بھی اہل نہیں ہوں مگر حضرت کے اصرار پر میں نے چند روز متعدد مقامات سے اسے دیکھا کچھ حصے پڑھے

الحمد لله اسے بہت عمدہ اور عوام و خواص کے لیے مفید پایا

دعا ہے کہ اللہ تعالیٰ جب امام نووی رَحْمَةُ اللّٰهِ تَعَالٰی عَلَيْهِ كُوْبِنْدُوْنَ كِي اَصْلَاحِ پْر جَزْءِ عَطَا فرمائے تو مترجم و شارح حضرت علامہ ابوالحسن زید مجدہ کو بھی اس میں سے وافر حصہ عطا فرمائے اور ان کی اس کاوش کو اپنے حبیب کے صدقے قبول فرمائے اور اسے ان کی اور ان کے والدین کی نجات کا ذریعہ بنائے اور اسے عوام و خواص کے لیے مفید بنائے۔ آمین ثم آمین

فقط

محمد عطاء اللہ نعیمی

خادم الحدیث والافتاء بجامعۃ النور

جمعیت اشاعت اہلسنت (پاکستان)

متصل نور مسجد کاغذی بازار میٹھادر، کراچی

تقریظِ جلیل

مصنفِ کتبِ کثیرہ جامع العلوم رکنِ اسلامی نظریاتی کونسل، پاکستان

حضرت علامہ مولانا محمد صدیق ہزاروی سعیدی اظہری مدظلہ العالی

استاذ الحدیث جامعہ ہجویریہ دربار عالیہ حضرت داتا گنج بخش رحمۃ اللہ تعالیٰ علیہ

بِسْمِ اللّٰهِ الرَّحْمٰنِ الرَّحِیْمِ

ہمارے اکابر اسلاف امتِ مسلمہ کے وہ محسنین ہیں جن کی علمی اور روحانی فیوض و برکات سے امت رہتی دنیا تک استفادہ کر کے اپنی اصلاح کرتی رہے گی۔

ان نفوسِ قدسیہ نے جہاں قرآن و سنت اور علومِ دینیہ کے سمندر میں غوطہ زن ہو کر علمی موتی حاصل کر کے اربابِ ذوق کے علمی ذوق کی تسکین کا سامان کیا، وہاں اصلاحِ امت کے لیے اپنے قلم کو حرکت دی۔ حضرت امام نووی کی شخصیت علمی دنیا بالخصوص حدیث کے میدان میں روزِ روشن کی طرح عیاں ہے۔ (کتاب کی ابتدا میں آپ کا تفصیلی تعارف مذکور ہے) آپ نے زیرِ نظر کتاب ”بستان العارفين“ میں اخلاص سے لے کر دنیا کی بے ثباتی تک عملی زندگی کا ایک جامع نظام دیا ہے۔

حضرت علامہ خضر حیات عطاری زید مجدہ نے اس کتاب مستطاب کی شرح اور ترجمہ ”نزہۃ العارفين“ کے نام سے تحریر کیا، یقیناً علامہ نووی کی تصنیفِ لطیف کی توضیح و تبیین کی یہ ایک قابلِ کوشش ہے۔ بہر حال علامہ خضر حیات زید مجدہ مبارک باد کے مستحق ہیں۔ اللہ تعالیٰ ان کی اس کاوش کو شرفِ قبول عطا فرمائے اور ملتِ اسلامیہ کو اس سے بھرپور استفادہ کی توفیق عطا فرمائے۔

آمین بجاہ نبیہ الکریم علیہ التحیة والتسلیم

محمد صدیق ہزاروی سعیدی ازہری جامعہ ہجویریہ، لاہور

مقدمہ

آز: فاضل جلیل، عالم باعمل، انجی فی اللہ مولانا محمد فاروق عامر عطاری مدنی سَلَّمَهُ الْغَنِيُّ (فاضل درس نظامی، ایم اے، اسلامیات، بی ایڈ، سابقہ مدرس و ناظم جامعۃ المدینہ فیضان مدینہ صادق آباد)

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰی سَيِّدِ الْمُرْسَلِيْنَ
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ، بِسْمِ اللّٰهِ الرَّحْمٰنِ الرَّحِيْمِ

امام نووی رَحْمَةُ اللّٰهِ تَعَالٰی عَلَيْهِ نے زیر نظر کتاب میں درج ذیل امور پر بالخصوص گفتگو فرمائی ہے: (۱)..... اخلاص کی اہمیت، (۲)..... مصائب پر صبر، (۳)..... اثبات کرامات، (۴)..... مدارِ اسلام احادیث، (۵)..... علم کی اہمیت، (۶)..... دنیا کی حقیقت۔ ہم ذیل میں مختصراً ان پر کچھ کلام کرتے ہیں جس سے اس کتاب کی اہمیت و افادیت واضح ہو جائے گی۔

﴿1﴾..... اخلاص کی اہمیت

نبی اکرم صَلَّى اللّٰهُ تَعَالٰی عَلَيْهِ وَآلِهِ وَسَلَّمَ کے جانثار صحابہ مٹھی بھر ہونے کے باوجود بڑے بڑے لشکروں پر غالب آجاتے کیونکہ وہ ﴿وَأَنْتُمْ الْأَعْلَوْنَ إِنْ كُنْتُمْ مُّؤْمِنِينَ﴾۔ ترجمہ کنز الایمان: تمہیں غالب آو گے اگر ایمان رکھتے ہو ﴿﴾ کے صحیح مصداق تھے۔

رب کریم نے قرآن مجید میں ایمان والوں سے ارشاد فرمایا: ﴿يٰۤأَيُّهَا الَّذِينَ آمَنُوا ادْخُلُوا فِي السَّلْمِ كَآفَّةً وَلَا تَتَّبِعُوا خُطُوَاتِ الشَّيْطٰنِ اِنَّهٗ لَكُمْ عَدُوٌّ مُّبِيْنٌ﴾۔ یعنی: اے ایمان والو! اسلام میں پورے پورے داخل ہو جاؤ اور شیطان کے پیچھے نہ چلو وہ تمہارا کھلا دشمن ہے۔ ﴿﴾ اس فرمانِ ربانی کا منشا یہ ہے کہ بندہ مسلم اسلامی احکامات پر عمل پیرا ہو اور ان سے سرمو (بال برابر) بھی انحراف نہ کرے۔

اس آیت قرآنی نے مسلمانوں کے لیے نصاب زندگی کو واضح انداز میں بیان فرما دیا کہ اگر تم ایمانِ کامل رکھتے ہو! اللہ اور اس کے رسول کو راضی کرنا چاہتے ہو! تو اپنے ہر عمل میں خواہشِ نفس کو مقدم رکھنے کے بجائے اللہ تعالیٰ اور اس کے رسول کی رضا کو اپنا شعار بناؤ، تبھی تم کامیاب و کامران ہو گے۔

آج کے دور میں مسلمان اپنے رب تعالیٰ اور رسول اکرم صلی اللہ تعالیٰ علیہ وآلہ وسلم کی تعلیمات کو پس پشت ڈال کر اغیار کی اندھی تقلید میں پڑا ہے۔ برائے نام جو چند کام اسلام کے نام پر سرانجام دے بھی دیتا ہے ان میں نفس و شیطان کے ہاتھوں اس طرح کھلونا بن جاتا ہے کہ اپنے نیک اعمال کو ضائع کر بیٹھتا ہے۔

وہ مسلمان کہ جس کے لیے ہر کام کے لیے کلامِ ربانی نے یہ معیار مقرر کیا تھا: ﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ﴾۔ ترجمہ: تم فرماؤ بے شک میری نماز اور میری قربانیاں اور میرا جینا اور میرا مرنا سب اللہ کے لئے ہے جو رب سارے جہان کا۔ اپنے ہر کام کو محض رضائے الہی کے حصول کے لیے کرنے کے بجائے نام و نمود، سستی شہرت کے حصول کے لیے انجام دے کر دنیا و آخرت میں خسارے کا مستحق بن جاتا ہے۔ سوشل میڈیا، الیکٹرانک و پرنٹ میڈیا پر سرخیوں کا عنوان و موضوع بننا اب اس کے لیے ہر اہم سے اہم فرض ہے۔ نماز، روزہ، حج، زکوٰۃ غرض وہ ارکانِ اسلام کا کون سا سا رکن ہے جو ہماری اس بے حسی کا شکار نہیں؟

کسی کی مدد کرنا جو اسلام کی ایک نمایاں خصوصیت تھی، غریبوں کی نغمگساری، مریضوں اور یتیموں کی خبر گیری اس نام و نمود اور سستی شہرت کی بے جا طلب کی وجہ سے ایک فیشن کا درجہ پا چکی۔ نام و نمود و سستی شہرت کے حصول کے اس ناپاک و مذموم جذبے کی کار

فرمائی تو دیکھیے کہ بستر مرگ پر پڑے ہوئے آخری سانسیں لیتے ہوئے عبرت کا نشان بنے شخص کی عیادت کا موقع ہو یا سفرِ آخرت پر سدھارے بندہ مومن کی آخری رسومات ان مواقع پر بھی نام و نمود اور سستی شہرت کے رسیا اپنے ناپاک ہتھکنڈوں سے لیس ہو کر سستی شہرت کے حصول کے لیے اخلاقی اقدار کو بھی پامال کرتے ہوئے نظر آتے ہیں۔

﴿2﴾.....مصائب پر صبر

انسان زندگی میں مختلف قسم کی آزمائشوں سے دوچار ہوتا ہے، کوئی مالی اعتبار سے تنگدستی و بے روزگاری سے نبرد آزما ہے..... تو کوئی جسمانی خدوخال یا صحت و مرض کے مسائل سے دوچار..... کوئی اولاد کا طلبگار ہے تو کوئی اپنی ہی نافرمان اولاد سے نالاں و بیزار ہے اور..... کوئی رتبے، مرتبے، اعزاز، مال و متاع، صحت و فراغت، آرام و آسائش کے چھن جانے پر پریشان۔ الغرض ہر انسان کو اپنی زندگی کے کسی نہ کسی مرحلے پر کسی نہ کسی قسم کی پریشانی کا سامنا کرنا پڑتا ہے یہ معمولی سے لے کر جان لیوا اور تباہ کن پریشانیوں کو شامل ہے۔ اسلامی نقطہ نظر سے جو مصیبت یا پریشانی ہمیں پہنچے ہمیں اس پر صبر کر کے اللہ تعالیٰ کی بارگاہ سے اجر حاصل کرنا چاہیے۔ آج معاشرتی رویوں کا اگر اس حوالے سے بنظر غائر نہیں طائرانہ ہی جائزہ لیا جائے تو ہر دوسرا شخص عدم برداشت، صبر و تحمل کے ناپید ہونے کی وجہ سے معمولی معمولی باتوں پر لڑتا جھگڑتا نظر آتا ہے۔ سڑک پر روز اس کی مثالیں ہم دیکھتے ہیں، مثلاً: غلط سمت سے آنے والا، اوور ٹیک کرنے والا، ذراسی بے دھیانی کی وجہ سے ہماری گاڑی سے ٹکرا جانے والا، رش میں غلط انداز سے گاڑی کو پھنسانے والا، ان تمام افعال کا مرتکب

یقیناً لائقِ مذمت ہے کہ بسا اوقات وہ بہت زیادہ نقصان کا سبب بنتا ہے۔ مگر اس کے مد مقابل ہمارے رویے؟ اللہ کی پناہ! ہم فوراً ایسے لوگوں کے ساتھ گالی گلوچ اور ہاتھ پائی بلکہ مرنے مارنے پر تکل جاتے ہیں۔ رش میں پھنسی ہوئی گاڑیوں کے مسلسل بچتے ہارن جو سمع خراشی کا فریضہ بڑی عمدگی سے سرانجام دیتے ہیں اس کی ایک چھوٹی سی مثال ہے۔ ہماری زندگی کی جو مشکلات دوسروں کی وجہ سے آتی ہیں ان پر صبر کرنے کی بجائے ہم گلے شکوے کرنے اور اگر مصیبت پریشانی کا سبب بننے والا معاشرے میں کسی خاص مقام کا حامل نہیں اور نہ ہی اس کے پاس کسی قسم کا کوئی اختیار ہے تو پھر اس کو ذلیل و رسوا کرنے اس کے ساتھ ہر قسم کی نازیبا حرکات و اقدامات کرنے سے بھی ہم نہیں چوکتے۔ بلکہ عجیب و غریب معاملہ تو یہ ہے کہ اگر مشیتِ ایزدی سے کچھ ہماری مرضی یا منشاء کے خلاف ہو جائے، ہمارا کوئی پیارا داغِ مفارقت دے جائے یا کوئی اور نعمت زائل ہو جائے تو ہم اللہ تعالیٰ پر بھی اعتراض کرنے سے نہیں چوکتے اور ہمارا یہ مجموعی رویہ ہمارے لیے مشکلات و مصائب میں مزید اضافے کا باعث بنتا ہے۔

وہ مسلمان جسے اس کے رب نے واضح انداز میں ارشاد فرمایا: ﴿وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَبَشِّرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ۝ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُهْتَدُونَ﴾۔ ترجمہ کنز الایمان: اور ضرور ہم تمہیں آزمائیں گے کچھ ڈر اور بھوک سے اور کچھ مالوں اور جانوں اور پھلوں کی کمی سے اور خوشخبری سنا ان صبر والوں کو، کہ جب ان پر کوئی مصیبت پڑے تو کہیں ہم اللہ

کے مال ہیں اور ہم کو اسی کی طرف پھرنا۔ یہ لوگ ہیں جن پر ان کے رب کی دُرویس ہیں اور رحمت اور یہی لوگ راہ پر ہیں۔ ﴿

وہ اس فرمانِ خداوندی پر عمل کرنے کی بجائے شکوہ کناں نظر آتا ہے۔ اس رسولِ عربی صَلَّی اللہ تَعَالٰی عَلَیْہِ وَاٰلِہٖ وَسَلَّم کا غلام جس پر طائف میں پتھر برسائے گئے وہ زخموں سے چور چور ہو گئے مگر پھر بھی زبان پر ان کے لیے دعائے مغفرت ہی تھی، تھوڑی سی مصیبت پر گالی گلوچ، کوسنے اور ہاتھ پائی پر اتر آنا ہے۔

وہ رسول صَلَّی اللہ تَعَالٰی عَلَیْہِ وَاٰلِہٖ وَسَلَّم جو اپنے چچا امیر حمزہ رَضِیَ اللہ تَعَالٰی عَنْہُ کے قاتل کو معاف فرمادیں، ان کا کلیجہ چبانے والی ہندہ کو معافی سے نواز دیں آج ان کا پیروکار کس روش پر گامزن ہے؟

بیٹے کی وفات سے دل برداشتہ لوگ نبی رحمت صَلَّی اللہ تَعَالٰی عَلَیْہِ وَاٰلِہٖ وَسَلَّم کے بیٹے حضرت ابراہیم علیہ السلام کی وفات کے منظر کو یاد کریں۔

مال و متاع اور صحت کے چھن جانے پر ہر کسی سے شکایت کرنے والے لوگ حضرت ایوب علیہ السلام کے واقعہ کو دیکھیں۔

ظالموں کے مظالم کے شکار، دشمنوں کے زرنے میں پھنسا ہوئے، ان کی ریشہ دوانیوں سے عاجز لوگ حضرت خبیب، حضرت خباب حضرت صہیب اور حضرت بلال رَضِیَ اللہ تَعَالٰی عَنْہُمْ پر ہونے والے مظالم کو یاد کریں۔

حکومتی عہدیداران کے عتاب کا شکار ان کی سازشوں کا شکار ہونے والے حضرت امام اعظم و امام احمد بن حنبل رَضِیَ اللہ تَعَالٰی عَنْہُمَا کی عزیمت و استقامت کو یاد کریں۔

کلمہ حق کی سر بلندی کی خاطر جدوجہد کرنے کی پاداش میں پابند سلاسل و مصائب امام

ربانی مجدد الف ثانی رَحْمَةُ اللهِ تَعَالَى عَلَيْهِ کی سیرت سے رہنمائی حاصل کرے۔
الغرض زندگی کے ہر شعبہ میں ہر لمحہ و لحظہ ہمہ اقسام کی پریشانیوں سے دوچار ہر ہر فرد
کے لیے تاریخ اسلامی میں بے شمار مثالیں موجود ہیں۔

﴿3﴾..... اثباتِ کرامات

اللہ تعالیٰ نے انسان کو اشرف المخلوقات بنا کر اپنی خلافت کا تاج اس کے سر پر سجایا اور
اسی ابنِ آدم کو اپنی صفات کا مظہر بھی بنایا۔ بندہ مومن جب اللہ تعالیٰ کی رضا کے
حصول کے لیے دنیا و مافیہا سے بیگانہ ہو کر صرف اسی کی بارگاہ کی طرف رجوع کرتا ہے
اور فرائض و واجبات کی بجا آوری کے ساتھ ساتھ نوافل کی بھی پابندی کرتا ہے تو اللہ
تعالیٰ اسے مقامِ قرب پر فائز فرما کر اپنی صفات کا مظہر بنا دیتا ہے اب اس بندہ مومن
کے ہاتھوں ایسے کارنامے سرانجام پاتے ہیں جو عقل و دانش سے ماوراء اور خلاف
عادت ہوتے ہیں۔ اس بات کو حدیثِ قدسی میں یوں بیان کیا گیا ہے: ”میرے کسی
بندے نے میرے فرض کردہ احکام کی بجا آوری سے زیادہ محبوب شے سے میرا قرب
حاصل نہیں کیا۔ میرا بندہ نوافل کے ذریعے میرا قرب حاصل کرتا رہتا ہے یہاں تک
کہ میں اس سے محبت کرنے لگتا ہوں، جب میں اس سے محبت کرنے لگتا ہوں تو میں
اس کے کان بن جاتا ہوں جن سے وہ سنتا ہے، اس کی آنکھیں بن جاتا ہوں جن سے
وہ دیکھتا ہے، اس کے ہاتھ بن جاتا ہوں جن سے وہ پکڑتا ہے اور اس کے پاؤں بن
جاتا ہوں جن سے وہ چلتا ہے۔“

اس حدیثِ قدسی کے مطابق مقربانِ بارگاہِ الہی سے خلافِ عقل واقعات کا صدور
ممکن ہے، لیکن ایک طبقہ اس بات سے انکار کرتا ہے ان کے لیے قرآن پاک میں سورہ

نمل میں حضرت سلیمان علیہ السلام اور ملکہ بلقیس کے تحت والے واقعے میں عبرت ہے۔ ملکہ بلقیس کے منوں من وزنی تخت کو پلک جھپکنے سے پہلے سینکڑوں میل کی دوری سے لے آنا کرامت ہی ہے جسے اللہ تعالیٰ نے قرآن پاک میں بیان فرمایا ہے۔

ذخیرہ احادیث میں صحابہ کرام علیہم الرضوان کی بہت سی کرامتوں کا ذکر ملتا ہے۔ حضرت عمر فاروق رضی اللہ تعالیٰ عنہ کا مدینہ منورہ سے سرزمین نہاوند پر لڑتے ہوئے لشکر کو ملاحظہ فرما کر ”یا ساریۃ الجبل“ کی صدا لگانا اور حضرت ساریہ کا اس کو سن کر عمل کرنا۔ دریائے نیل کے نام خط کی برکت سے دریا کا رواں ہو جانا اور کبھی خشک نہ ہونا، زمین میں زلزلہ آنے پر صرف کوڑا مار کر اس زلزلے کو ختم کر دینا اس کی چند نظیریں ہیں۔

﴿4﴾..... مدار اسلام احادیث

اللہ تعالیٰ نے انسانوں کی رہنمائی کے لیے ہر دور میں اپنے مقرب بندوں انبیاء و رسول کو مبعوث فرمایا جنہوں نے اللہ تعالیٰ کے احکامات کو بندوں تک انتہائی ذمہ داری اور خوش اسلوبی کے ساتھ پہنچایا۔ اس سلسلہ نبوت کو ہمارے نبی اکرم صلی اللہ تعالیٰ علیہ وآلہ وسلم پر اللہ تعالیٰ نے ختم فرمایا، آپ کی بعثت کے مقصد کو جا بجا قرآن پاک میں بیان کیا گیا۔ آپ صلی اللہ تعالیٰ علیہ وآلہ وسلم نے اس منصب عالی کو بخوبی نبھایا اور احکامات خداوندی کی ایسی عمدہ و دلنشین پیرائے میں تشریح فرمائی کہ وہ صحابہ کے دلوں میں راسخ ہو گئے۔ آپ کے ان فرامین کو احادیث کا نام دیا گیا، رب کریم نے اپنے محبوب کی زبان سے نکلنے والے ہر لفظ کو وحی سے تعبیر فرمایا۔

ارشادِ بانی ہے: ﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾ اور وہ کوئی بات اپنی خواہش سے نہیں کرتے، وہ تو نہیں مگر وحی جو انہیں کی جاتی ہے ﴿

اسی اہمیت کے پیش نظر صحابہ کرام علیہم الرضوان نے تحریری شکل میں احادیث نبویہ کے مجموعے تیار کیے۔ اسلام کے ماننے والوں کو جہاں اور بہت سے فتنوں کا سامنا ہے وہاں فتنہ انکار حدیث بھی لوگوں کو فرامین نبوی سے دور کرنے میں مصروف عمل ہے اس فتنہ کی طرف ایک حدیث میں آقاصلی اللہ تعالیٰ علیہ وآلہ وسلم نے اشارہ کر دیا تھا: چنانچہ ارشاد فرمایا: خبردار! میں نہ پاؤں تم میں کسی کو اپنے تخت پر تکیہ لگائے کہ میرے حکم سے کوئی حکم اس کے پاس آئے جس کا میں نے امر فرمایا یا اس سے نہی فرمائی ہو، تو کہنے لگے: میں نہیں جانتا ہم تو جو کچھ قرآن میں پائیں گے اسی کی پیروی کریں گے۔ (امام احمد، ابوداؤد، ترمذی)

دین اسلام کے بہت سے احکامات ایسے ہیں کہ جن کی صحیح تعبیر و تشریح احادیث مبارکہ کے بغیر ممکن ہی نہیں جیسے قرآن کریم میں نماز کی ادائیگی کا مطلق حکم تو دیا گیا ہے مگر اس کے اوقات کی تعیین، ادائیگی کا طریقہ، رکعتوں کی تعداد احادیث نبویہ میں بیان کی گئی ہے، اسی طرح دیگر بہت سے اسلامی احکامات کی تعبیر و تشریح احادیث نبویہ کے بغیر ممکن نہیں ہے۔

﴿5﴾..... علم کی اہمیت

عقل و دانش حیران و ششدر بلکہ نوحہ کنناں ہے کہ وہ قوم کہ جس کے نبی صلی اللہ تعالیٰ علیہ وآلہ وسلم کی اولین وحی کی ابتداء ہی لفظ ”اقْرَأْ“ سے ہوئی۔ جس میں وحی الہی کے ذریعے بار بار کائنات میں مظاہر قدرت و فطرت میں غور و فکر کرنے کی دعوت دی گئی۔ وہ قوم جس کے محسن و آقاصلی اللہ تعالیٰ علیہ وآلہ وسلم نے اپنی بعثت کا مقصد ان الفاظ میں بیان کیا: ”انَّمَا بُعِثْتُ مُعَلِّمًا“،..... انہوں نے راہِ علم کے راہی کو راہِ جنت کا راہی بتایا،..... جنہوں نے جنگی قیدیوں کی آزادی کو علم سکھانے سے مشروط

کیا،.....جن کے تربیت یافتہ اور صحبت یافتہ افراد نے ایک عظیم معاشرتی انقلاب برپا کر دیا.....جن کے ماننے والے کئی صدیوں تک آسمانِ علم پر مہر و ماہ کی شکل میں جگمگاتے رہے.....جہالت کی وادیوں میں بھٹکنے والوں کے لیے مینارہ نور بنے رہے.....جن کی علمی مویشگان فیوں سے خوشہ چینی کر کے مغرب و یورپ نے ترقی کے شاہراہوں پر سرپٹ دوڑنا شروع کر دیا۔ افسوس آج اسی قومِ مسلم کا علمی فضل و کمال میں نام مٹتا چلا جا رہا ہے، آج بین الاقوامی طور پر جہالت کے جس قدر دبیز اندھیروں کی زد میں یہ قوم سرگرداں ہوتی جا رہی ہے شاید ہی کوئی اور قوم سرگرداں ہو۔ جن کی تحقیقاتِ علمیہ نے ساری دنیا کو نئی نئی حقائق سے آگاہی بخشی آج اس قوم کے فرزند شراب و شباب، رقص و سرور اور کھیل کود کے اس قدر رسیا ہو چکے کہ ان کے طور و اطوار دیکھ کر مغرب کے باشندے بھی شرمائیں۔ تو ہم پرستی، خلافِ مذہب رسم و رواج پر قرآن و حدیث کے مقابل اندھا اعتقاد و عمل کرنا جہالت ہی کا شاخسانہ ہے، فرقہ واریت و قوم پرستی، لسانی و صوبائی تعصب جو قومِ مسلم کے لیے ناسور بن چکے ہیں اور عالمی طاقتوں کے ہاتھوں میں کھلونا بننے کا ایک بنیادی سبب ہیں نورِ علم سے محرومی کا ہی صلہ ہیں۔

آج ہمیں اپنے معاشرے سے ظلم و جبر،..... ظلم و نا انصافی،..... چوری و لوٹ کھسوٹ،..... رشوت و عزت کی پامالی..... اور قتلِ ناحق کے واقعات کو مکمل طور پر ختم کرنے کے لیے دینِ اسلام کی حقیقی تعلیمات کو معاشرے میں عام کرنا بہت ضروری ہے کہ یہ وہی تعلیمات ہیں کہ جنہوں نے ظلمت و جہالت میں ڈوبے ہوئے عرب کو امن و آشنی اور علم کا گہوارہ بنا دیا۔ اوس و خزرج جیسے بدترین دشمن قبائل کو آپس میں شیر و شکر کر دیا، عزتوں کے لٹیروں کو شرم و حیا کا پیکر بنا دیا۔

﴿6﴾..... دنیا کی حقیقت

عالمی منظر نامے پر نظر دوڑائی جائے تو ایک حقیقت آشکار ہوتی ہے کہ دنیا کے اندر جاری خانہ جنگی اور وحشت و بربریت کی بہیمانہ کاروائیاں اقتدار و دولت کے حصول کا ایک ذریعہ ہیں۔ داخلی طور پر انفرادی سطح سے لے کر معاشرے کی اجتماعی کیفیت کا بغور جائزہ لینے سے یہ حقیقت اظہر من الشمس ہے کہ تمام معاشرتی و اخلاقی اقدار کی پامالی کے پیچھے جو قوت کار فرما ہے۔ وہ دنیاوی زندگی میں آسائشات و تعیشات کے حصول کا جذبہ ہے۔ دنیاوی مال و دھن کو جمع کرنے کی حرص،..... سب سے زیادہ امیر بننے کی خواہش،..... اور اپنا بینک بیلنس بڑھانے کی خواہش کو پورا کرنے کی دوڑ میں ہر طبقہ بلکہ معاشرے کا ہر فرد یوں شریک ہے کہ اس کے لیے حلال و حرام کی تمیز بھی اٹھا دی گئی۔ رشوت،..... ملاوٹ..... حتیٰ کہ اشیائے خورد و نوش تک میں ناقابل استعمال اشیاء تک کی ملاوٹ،..... مضرت صحت بلکہ مردار اشیاء تک کی خرید و فروخت،..... دھوکہ دہی،..... ذخیرہ اندوزی،..... ہوشربا مہنگائی..... الغرض کس کس بات کا ذکر کیا جائے یہ حرص دنیا و حب دنیا ہی کی مرہون منت ہے۔

آج کا مسلمان اگر قرآن و احادیث کی تعلیمات سے آگاہی حاصل کرتا تو اسے معلوم ہوتا کہ رب کریم نے اس دنیا کی زندگی کو دھوکے کا سامان قرار دیا ہے۔ چنانچہ ﴿وَمَا الْحَيٰوةُ الدُّنْيَا اِلَّا مَتَاعُ الْغُرُوْرِ﴾، ترجمہ کنز الایمان: اور دنیا کی زندگی تو یہی دھوکے کا مال ہے ﴿فرما کر دنیا کے ساز و سامان، آتش و تعیش کے اسباب کو قلیل و حقیر فرمایا اور آخرت کو بہتر قرار دیا، اور فرمایا ﴿قُلْ مَتَاعُ الدُّنْيَا قَلِيْلٌ ج وَالْآخِرَةُ خَيْرٌ لِّمَنِ اتَّقٰی﴾۔ ترجمہ کنز الایمان: تم فرما دو کہ دنیا کا برتا تھوڑا ہے، اور ڈروالوں کے لئے آخرت اچھی۔ ﴿جبکہ نیاوی زندگی کو لہو و

لعب سے یوں تشبیہ دی: ﴿وَمَا هَذِهِ الْحَيٰوةُ الدُّنْيَا اِلَّا لَهْوٌ وَّ لَعِبٌ﴾ اور مال و متاع کے متوالوں، شیدائیوں، اس کی خاطر ہر طرح کی برائیوں کے ارتکاب کو جائز جاننے والوں کو یوں تشبیہ فرمائی: ﴿اَلْهٰكُمُ التَّكَاثُرُ ۝ حَتّٰى زُرْتُمُ الْمَقَابِرَ﴾۔ ترجمہ کنز الایمان: تمہیں غافل رکھا مال کی زیادہ طلبی نے، یہاں تک کہ تم نے قبروں کا منہ دیکھا۔ ﴿اس دنیا کی نعمتوں کو ہی سب کچھ جاننے ماننے والوں اور آخرت سے غافل رہنے والوں کے متعلق ارشاد فرمایا: ﴿بَلْ تُؤْثِرُوْنَ الْحَيٰوةَ الدُّنْيَا ۝ وَالْآخِرَةَ خَيْرٌ وَّ اَبْقٰى﴾، ترجمہ کنز الایمان: بلکہ تم جیتی دنیا کو ترجیح دیتے ہو اور آخرت بہتر اور باقی رہنے والی۔ ﴿کس قدر نادان ہے وہ انسان جو اپنی آخرت کے لیے دھوکے، سرکشی، ناحق، ظلم و ستم، ذخیرہ اندوزی، دل آزاری، دھوکہ و ملاوٹ جیسی برائیوں کی فصل بوتاہے۔

امام نووی رَحْمَةُ اللّٰهِ تَعَالٰى عَلَيْهِ نے اپنی اس کتاب (بستان العارفين) میں نیت کی اہمیت، اخلاص، صدق، مصائب پر صبر، مدارِ اسلام احادیث کی معرفت، علم کی اہمیت اور دنیا کی حقیقت وغیرہ کے حوالے سے آیات قرآنی اور فرامین نبوی کو سہل انداز میں پیش کیا ہے اور بزرگان دین کے اقوال و احوال کے ذریعے عملی نمونہ بھی ہمارے سامنے رکھ دیا ہے۔ یہ کتاب اس بے راہ روی کے دور میں ان صفاتِ عالیہ کے حصول کے لیے بہت معاون ہے۔

پیش لفظ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ
فرمان مصطفیٰ صَلَّى اللَّهُ تَعَالَى عَلَيْهِ وَآلِهِ وَسَلَّمَ: ”جو شخص صبح و شام مجھ پر دس دس بار دُرُودِ
شریف پڑھے گا بروز قیامت میری شفا عت اُسے پہنچ کر رہے گی۔“

(رسالہ: باحیاء، نوجوان ص: 1، بحوالہ: التَّوَّعُّبُ وَالتَّوَّهُّبُ)

محترم قارئین کرام! زیر نظر کتاب دو عربی کتابوں کے ترجمہ کا مجموعہ ہے ان کے متعلق
چند اہم باتیں پیش خدمت ہیں۔

﴿1﴾ نَزْهَةُ السَّوِي (تذکرہ شیخ الحدیث): اس میں آپ شیخ عبدالغنی الدقر کی کتاب
”الامام النووي“ کا ترجمہ ملاحظہ فرمائیں گے، اس کے ترجمہ میں درج ذیل باتوں کا
محافظ رکھا گیا۔

(۱)..... یہ ترجمہ مکمل کتاب کا نہیں بلکہ منتخب حصوں کا ہے۔

(۲)..... ترجمہ کے لیے ”دار القلم، دمشق“ کا نسخہ استعمال کیا گیا ہے۔

﴿2﴾ نَزْهَةُ الْعَارِفِينَ: اس میں آپ امام نووی کی کتاب ”بستان العارفين“ کا
ترجمہ ملاحظہ فرمائیں گے، اس کے ترجمہ میں درج ذیل باتوں کا محافظ رکھا گیا۔
(۱)..... یہ ترجمہ مکمل کتاب کا ہے۔

(۲)..... ترجمہ کے لیے ”دارالکتب العلمیہ، بیروت“ کا نسخہ استعمال کیا گیا ہے۔

(۳)..... لغوی اجاث و فقہ شافعی کی مسائل کو ترجمہ میں ذکر نہیں کیا گیا۔

معاونین کا شکریہ: مَنْ لَمْ يَشْكُرِ النَّاسَ لَمْ يَشْكُرِ اللَّهَ کے پیش نظر یہاں پر ان

- تمام احباب کا شکر یہ ادا کرتا ہوں جو اس کارِ خیر میں بندہ کے معاون بنے۔
- (۱)..... محمد قاسم چشتی صاحب: ان دونوں کتابوں کا ترجمہ انہی کے مدنی مشورہ کی برکت سے ہوا۔ علم و علما سے ان کی محبت کو اللہ تعالیٰ مزید ترقی عطا فرمائے۔
- (۲)..... مولانا فاروق عامر مدنی عطاری: آپ نے ایک تفصیلی مقدمہ لکھ کر اس کتاب کی اہمیت کو خوب اجاگر کیا۔ اللہ تعالیٰ زورِ قلم فرمائے اور زیادہ۔
- (۳)..... قبلہ مفتی عطاء اللہ نعیمی اور مفتی صدیق ہزاروی صاحب: دونوں بزرگوں نے اس کتاب کے لیے تقریظ لکھ کر کرم فرمایا۔
- (۴)..... طلبہ کرام: وہ تمام طلبہ جنہوں نے اس کتاب کی تصحیح میں خوب معاونت فرمائی اور پروف ریڈنگ کی اغلاط کو درست کیا۔
- (۵)..... مزید ان افراد کا شکر یہ ادا کرتا ہوں جن کے تعاون سے یہ کتاب شائع ہو کر آپ کے ہاتھوں میں پہنچ سکی۔ فَجَزَاهُمْ اللَّهُ خَيْرًا.

نزہۃ السوی کا مختصر تعارف

اس کتاب میں درج ذیل امور زیرِ بحث ہوں گے:

جائے پیدائش و مسکن و نسب..... امام نووی کی دمشق آمد..... آپ کے شیوخ..... امام نووی کا جن مدارس سے تعلق رہا..... آپ کی عبادات..... کرامات..... نیکی کی دعوت،..... تصنیفات..... وصال..... وغیرہ وغیرہ۔

نزہۃ العارفين کا مختصر تعارف

اس کتاب میں درج ذیل امور زیرِ بحث ہوں گے:

- (۱)..... دنیا کی حقیقت کا بیان۔

کچھ امامِ نووی کے بارے میں

شیخ عبدالغنی الدقر کی کتاب ”الامام النووی“ کا تلخیصاً اردو ترجمہ بنام

نُزْهَةُ السَّوِي فِي تَرْجُمَةِ الْاِمَامِ النُّوَوِي

المعروف

تذکرہ شیخ الحدیث

تلخیص:

استاذ العلماء حضرت علامہ مولانا ابوالحسن خضر حیات عطاری مدنی ملتانی مدظلہ العالی

سابقہ رکن: المدینة العلمیہ

سابقہ مدرس: جامعۃ المدینہ فیضانِ زکریا

حال مدرس: جامعۃ المدینہ صحرائے مدینہ

مدینۃ الاولیاء، ملتان شریف، پاکستان

جائے پیدائش و مسکن

لوگوں کی نسبت ان کے شہروں کی طرف اس لیے کی جاتی ہے کہ شہر کے ذریعے ان کی معرفت حاصل ہو جائے، لیکن امام نووی رَحْمَةُ اللّٰهِ تَعَالٰی عَلَيْهِ كَامَعَامَلِه اس کے برعکس ہے کہ شہر کی وجہ سے آپ کی نہیں بلکہ آپ کی وجہ سے شہر کی پہچان ہوتی ہے۔ ”نوا“ کو آپ کی ذات کی وجہ سے یہ شرف حاصل ہے کہ جب تک زمین پر اسلام باقی ہے، جب تک فقہ شافعی، علماء شافعی اور علماء حدیث دنیا پر باقی ہیں اس وقت تک کے لیے اس شہر کا نام جگمگاتا رہے گا کیونکہ لوگ آپ کو آپ کے نام، کنیت یا لقب سے نہیں بلکہ نسبت سے جانتے ہیں۔ ہر ایک کی زبان پر یہی آتا ہے: امام نووی۔

لہذا جب تک اسلام، فقہ شافعی، علماء شوافع، علماء حدیث باقی ہیں آپ کا تذکرہ باقی ہے اور جب تک آپ کا تذکرہ باقی ہے تب تک ”نوا“ کا بھی تذکرہ باقی رہے گا۔

آپ کے آبا و اجداد کی ”نوا“ میں آمد: ”آپ کے جدِ اعلیٰ ”حزام“، ”نوا“، تشریف لائے تو یہیں کے ہو کر رہ گئے اور یہیں پر آپ کی اولاد پلے بڑھی حتیٰ کہ اس خاندان کے افراد کی کثرت ہو گئی، ”حزام“ کی چھٹی پشت میں امام نووی ہوئے۔

آپ کا نسب: ابو زکریا یحییٰ ابن الشیخ الزاهد الورع ولی اللہ ابو یحییٰ شرف بن مری بن حسن بن حسین بن محمد بن جمعہ بن الحزام الحزری النووی رَحْمَةُ اللّٰهِ تَعَالٰی عَلَيْهِ۔

لقب: آپ کا لقب محی الدین ہے، آپ اپنے لیے اس لقب کے استعمال کو ناپسند جانتے تھے۔ آپ کی یہ تو وضع و انکساری تھی یا پھر اس لیے کہ دین تو ثابت و قائم ہے کسی کے زندہ کرنے کا محتاج نہیں۔

والدِ محترم: آپ کے والد صاحب شرف بن مری رَحْمَةُ اللّٰهِ تَعَالٰی عَلَيْهِ ایک دکان

دار تھے۔ علاء الدین بن عطار نے ان کو الشیخ، الزاهد، السورع، ولی اللہ کے القاب سے یاد کیا، جبکہ امام ذہبی رَحْمَةُ اللّٰهِ تَعَالٰی عَلَیْہِ نے ان کو شیخ مبارک کا خطاب دیا۔ آپ کے والد صاحب کا وصال 685 ہجری میں ہوا اور خلق کثیر نے آپ کی نماز جنازہ پڑھی جس سے آپ کی شہرت کا اندازہ لگایا جاسکتا ہے۔

ان کی تاریخ وصال سے پتہ چلتا ہے کہ ان کی وفات امام نووی رَحْمَةُ اللّٰهِ تَعَالٰی عَلَیْہِ کی وفات کے 9 سال بعد ہوئی اور اس وقت ان کی عمر ستر سال سے زائد تھی۔

امام نووی کی ولادت: آپ رَحْمَةُ اللّٰهِ تَعَالٰی عَلَیْہِ کی ولادت ”نوا“ میں 631 ہجری کو محرم کے پہلے یا دوسرے عشرے میں ہوئی۔

ابتدائی تربیت: ”آپ رَحْمَةُ اللّٰهِ تَعَالٰی عَلَیْہِ نے ابتدائی تعلیم اپنے والد صاحب سے حاصل کی، جب آپ کی عمر سات سال کی ہوئی تو یہ واقعہ پیش آیا کہ آپ 27 رمضان المبارک کی شب اپنے والد صاحب کے قریب سو رہے تھے، اچانک آدھی رات کو آپ بیدار ہو گئے اور اپنے والد صاحب کو جگا کر فرمانے لگے: ابا جان! یہ روشنی کس چیز کی ہے؟ اس نے تو سارے گھر کو روشنی سے بھر دیا ہے۔

سارے گھر والے جاگ گئے، لیکن امام نووی رَحْمَةُ اللّٰهِ تَعَالٰی عَلَیْہِ کے علاوہ کسی کو بھی کوئی چیز نظر نہ آئی۔ آپ کے والد صاحب رَحْمَةُ اللّٰهِ تَعَالٰی عَلَیْہِ فرماتے ہیں: (علامات سن کر) مجھے یہ بات معلوم ہو گئی کہ وہ ”لیلة القدر“ کی روشنی تھی۔

جب آپ کی عمر دس سال کی ہوئی تو آپ کے والد صاحب نے آپ کو اپنے ساتھ دکان پر کھڑا کر لیا لیکن خرید و فروخت میں مشغولیت نے آپ کو قرآن پاک کی تلاوت سے غافل نہ کیا۔

یہ بچہ اپنے زمانہ میں سب سے بڑا عالم اور زاہد ہوگا: ایک بار شیخ یاسین بن یوسف مراکشی رَحْمَةُ اللّٰهِ تَعَالٰی عَلَیْہِ اَپ کے شہر ”نوا“ تشریف لائے، اس وقت امام نووی رَحْمَةُ اللّٰهِ تَعَالٰی عَلَیْہِ کی عمر دس سال تھی۔ شیخ مراکشی رَحْمَةُ اللّٰهِ تَعَالٰی عَلَیْہِ نے دیکھا کہ بچے امام نووی رَحْمَةُ اللّٰهِ تَعَالٰی عَلَیْہِ کو اپنے ساتھ کھیلنے پر مجبور کر رہے ہیں۔ جبکہ آپ ان کے مجبور کرنے کی وجہ سے روتے ہوئے ان کے آگے بھاگ رہے ہیں اور اس حال میں بھی ان کی زبان پر تلاوت قرآن جاری ہے۔

شیخ مراکشی رَحْمَةُ اللّٰهِ تَعَالٰی عَلَیْہِ نے جب یہ منظر دیکھا ان کے دل میں آپ کی محبت نے گھر کر لیا لہذا جو استاد امام نووی رَحْمَةُ اللّٰهِ تَعَالٰی عَلَیْہِ کو قرآن پڑھاتے تھے ان کے پاس گئے اور فرمایا مجھے امید ہے کہ یہ بچہ اپنے زمانہ میں سب سے بڑا عالم اور زاہد ہوگا اور لوگ اس سے مستفید ہوں گے۔ استاد نے کہا: کیا آپ نجومی ہیں؟ شیخ مراکشی نے فرمایا: میں نجومی تو نہیں ہوں لیکن یہ بات اللہ تعالیٰ نے مجھ سے کہلوائی ہے، آپ کے استاد صاحب نے یہ واقعہ آپ کے والد صاحب کو بتایا۔

امام نووی کی دمشق آمد: امام نووی رَحْمَةُ اللّٰهِ تَعَالٰی عَلَیْہِ کے سیرت نگاروں کا اس بات پر اتفاق ہے کہ 649 ہجری میں آپ کے والد صاحب نے آپ کو 18 سال کی عمر میں تحصیل علم کی خاطر دمشق بھیجا۔ اس وقت دمشق علما کا مرکز تھا اور اطراف عالم سے تحصیل علم کی خاطر طلبہ دمشق کا رخ کرتے تھے۔

دمشق بطور علمی مرکز: دمشق کی طرف علما و طلبہ کا کس قدر رجحان تھا اس کا اندازہ آپ اس بات سے لگا سکتے ہیں کہ علامہ ابن عساکر رَحْمَةُ اللّٰهِ تَعَالٰی عَلَیْہِ نے دمشق کے علماء، ادبا، عالم شعراء، اس شہر میں تشریف لانے والے اور اس شہر کے پاس سے گزرنے

والوں کے تذکرہ پر تاریخ دمشق تحریر کی تو اس کی اسی (80) جلدیں بن گئیں۔

دمشق میں آپ کے اولین شیخ: دمشق پہنچ کر امام نووی رَحْمَةُ اللّٰهِ تَعَالٰی عَلَيْهِ كِي سب سے پہلے یہ کوشش ہوئی کہ ان کو کسی تبحر عالم دین کی صحبت حاصل ہو جائے اور رہنے کے لیے کوئی ٹھکانا بھی مل جائے۔ دمشق میں دوسرے شہروں سے آنے والے مسافر طلبہ کی یہ عادت تھی کہ وہ دمشق کی کسی مسجد کا رخ کرتے تاکہ وہاں عارضی طور پر رہائش اختیار کر سکیں، اسی عادت کے پیش نظر امام نووی بھی ”جامع مسجد الکبیر“ میں پہنچے۔

آپ کی دمشق میں سب سے پہلی ملاقات جامع مسجد اموی کے امام و خطیب جمال الدین عبدالکافی بن عبدالملک ربعی دمشقی رَحْمَةُ اللّٰهِ تَعَالٰی عَلَيْهِ سے ہوئی۔ انہوں نے جب امام نووی کے عظیم مقصد اور علم سیکھنے کے جذبہ کو ملاحظہ کیا تو ان کو مفتی شام تاج الدین عبدالرحمان بن ابراہیم المعروف امام فرکاح رَحْمَةُ اللّٰهِ تَعَالٰی عَلَيْهِ كِي بارگاہ میں بھیج دیا۔ علامہ نووی رَحْمَةُ اللّٰهِ تَعَالٰی عَلَيْهِ امام فرکاح کی بارگاہ میں حاضر ہوئے اور ایک عرصہ تک آپ سے علم دین حاصل کرتے رہے، لہذا یہ امام نووی کے پہلے شیخ کہلائے۔ شیخ فرکاح رَحْمَةُ اللّٰهِ تَعَالٰی عَلَيْهِ كے پاس علم حاصل کرتے ہوئے آپ کے پاس رہنے کے لیے کوئی جگہ نہ تھی جب کہ اس وقت کے دیگر طلبہ کے پاس کوئی نہ کوئی رہنے کی جگہ ہوتی تھی۔ آپ نے اپنے شیخ سے رہائش کی جگہ کا عرض کیا لیکن اس وقت شیخ فرکاح رَحْمَةُ اللّٰهِ تَعَالٰی عَلَيْهِ كے پاس جو مدرسہ تھا اس میں طلبہ کی رہائش کے لیے کمرے نہ تھے جہاں آپ رہائش اختیار کرتے، اس لیے آپ کے شیخ نے مزید علم حاصل کرنے کے لیے آپ کو کمال اسحاق مغربی رَحْمَةُ اللّٰهِ تَعَالٰی عَلَيْهِ كے (جو کہ دوامیہ میں تھے ان) کی بارگاہ میں بھیج دیا۔ امام نووی رَحْمَةُ اللّٰهِ تَعَالٰی عَلَيْهِ كے ان کی بارگاہ میں حاضر

ہو گئے اور ان سے علم دین حاصل کرنے لگے، شیخ اسحاق رَحْمَةُ اللّٰهِ تَعَالٰی عَلَیْہِ نے اپنے مدرسہ میں امام نووی رَحْمَةُ اللّٰهِ تَعَالٰی عَلَیْہِ کو نہایت اعلیٰ طرز کا کمرہ بنا کر دیا۔

زیارتِ حرمین شریفین: دمشق میں آنے کے دو سال بعد یعنی 651 ہجری میں آپ نے اپنے والد صاحب رَحْمَةُ اللّٰهِ تَعَالٰی عَلَیْہِ کے ساتھ حج بیت اللہ کی سعادت حاصل کی اس وقت آپ کی عمر 20 سال تھی۔ اس سفر میں آپ مدینہ منورہ میں بھی حاضر ہوئے اور ڈیڑھ ماہ تک یہاں برکتیں، رحمتیں سمیٹتے رہے، بعض حضرات کے مطابق امام نووی رَحْمَةُ اللّٰهِ تَعَالٰی عَلَیْہِ نے اس حج کے بعد ایک اور حج کی بھی سعادت حاصل کی۔

تحصیلِ علم میں مشغولیت کا عالم: امام نووی رَحْمَةُ اللّٰهِ تَعَالٰی عَلَیْہِ نے جب مدرسہ دوامیہ میں کچھ وقت گزار لیا اور آپ کا دل وہاں مطمئن ہو گیا تو تحصیلِ علم میں اپنے دل اور عقل کے ساتھ اس انداز میں مشغول ہوئے کہ آپ کے علمی مشاغل لوگوں کے لیے مثال بن گئے۔

دو سال تک پیٹھ زمین پر نہ لگائی: آپ رَحْمَةُ اللّٰهِ تَعَالٰی عَلَیْہِ خود فرماتے ہیں میں تحصیلِ علم میں اس قدر مشغول ہو گیا کہ دو سال تک میں نے اپنی کروٹ زمین کے ساتھ نہ لگائی۔ امام ذہبی کے مطابق آپ رَحْمَةُ اللّٰهِ تَعَالٰی عَلَیْہِ دن رات علمی مشاغل میں مصروف رہتے صرف غلبہٴ نیند کے وقت آرام فرماتے حتیٰ کہ اپنے تمام اوقات کو پڑھنے، لکھنے، مطالعہ کرنے اور شیوخ کے پاس آنے جانے میں صرف کرتے۔

راہ چلتے بھی مطالعہ: علامہ قطب یونینی کے مطابق دن ہو یا رات ہر وقت آپ تحصیلِ علم میں مشغول رہتے حتیٰ کہ راستہ میں آتے جاتے بھی آپ کسی کتاب کے مطالعہ میں یا پھر یاد کی ہوئی علمی باتوں کی تکرار میں مصروف رہتے، چھ سال آپ نے اسی حالت

میں گزارے۔ آپ رَحْمَةُ اللّٰهِ تَعَالٰی عَلَيْهِ سے نیند کے بارے میں کسی نے سوال کیا تو فرمایا: جب مجھ پر نیند کا غلبہ ہوتا تو میں ایک لمحہ کے لیے ٹیک لگاتا اور پھر فوراً ہی بیدار ہو جاتا۔ علما فرماتے ہیں: ”جب آپ نیند سے بیدار ہوتے تو بہت زیادہ پریشان ہوتے گویا کسی نے سوتے میں آپ کی کوئی قیمتی چیز چرائی ہو۔“ مفتاح السعادة میں ہے: ”علم و عمل میں مصروفیت کے سبب آپ راتیں جاگ کر گزارتے۔“ علم کی شان ہی یہی ہے کہ اس پر بندہ اپنا سب کچھ نچھاور کر دے کیونکہ ایمان کے بعد سب سے اعلیٰ و ارفع عبادت علم حاصل کرنا ہے۔ قرآن مجید میں 90 سے زائد مرتبہ علم کا مختلف معنی میں ذکر فرمایا گیا۔

چند آیات ملاحظہ ہوں: ﴿1﴾..... علم والے ہی متقی ہیں:

اِنَّمَا يَخْشَى اللّٰهَ مِنْ عِبَادِهِ
الْعُلَمَاءُ۔ (پارہ: ۲۲، فاطر: ۲۸) میں وہی ڈرتے ہیں جو علم والے ہیں۔

﴿2﴾..... جاننے والے اور انجان برابر نہیں:

هَلْ يَسْتَوِي الَّذِينَ يَعْلَمُونَ وَ
الَّذِينَ لَا يَعْلَمُونَ۔ (پارہ: ۲۳، الزمر: ۹) والے اور انجان؟

﴿3﴾..... علم والوں کے درجے بلند ہوں گے:

يَرْفَعُ اللّٰهُ الَّذِينَ اٰمَنُوا مِنْكُمْ وَ
الَّذِينَ اٰوْتُوا الْعِلْمَ دَرَجَاتٍ۔ (پارہ: ۲۸، المجادلہ: ۱۱) گویا درجے بلند فرمائے گا۔

﴿4﴾..... فرشتوں کے پر: علم کی شان و عظمت پر احادیث نبویہ اور صحابہ کرام کے اقوال بے شمار ہیں ایک حدیث مبارک ملاحظہ ہو: ”طالب علم کے عمل سے خوش ہو کر فرشتے اس کے لیے اپنے پر بچھا دیتے ہیں۔“

ساڑھے چار ماہ میں کتاب ”التنبیہ“ حفظ کر لی: تحصیل علم میں آپ کی مشغولیت کا یہ عالم تھا آپ نے علامہ ابواسحاق شیرازی رَحْمَةُ اللّٰهِ تَعَالٰی عَلَیْهِ کی کتاب ”التنبیہ“ ساڑھے چار ماہ میں حفظ کر لی اور سال کے بقیہ حصہ میں آپ نے ابواسحاق کی ”المہذب“ کا چوتھائی حصہ حفظ کر لیا۔

امام نووی کے روزانہ کے اسباق: آپ رَحْمَةُ اللّٰهِ تَعَالٰی عَلَیْهِ ہر روز 12 اسباق پڑھا کرتے تھے: (1، 2)..... 2 درس ”الوسیط“ کے، (3)..... ایک درس ”المہذب“ کا (4)..... ایک درس ”الجمع بین الصحیحین“ کا، (5)..... ایک درس ”صحیح المسلم“ کا، (6)..... ایک درس ”اللمع لابن جنی“ کا، علم نحو کے متعلق، (7)..... ایک درس علامہ ابن سکیت کی ”اصلاح المنطق“ کا، (8)..... ایک درس علم صرف کا، (9)..... ایک درس علم اصول فقہ کا، (10)..... ایک درس ابواسحاق کی ”اللمع“ کا یا فخر الرازی کی ”المنتخب“ کا، (11)..... ایک سبق اسماء الرجال کا اور (12)..... ایک سبق علم عقائد کا۔

امام نووی رَحْمَةُ اللّٰهِ تَعَالٰی عَلَیْهِ فرماتے ہیں: ”میں ان تمام اسباق میں مشکل عبارات کی شرح اور عبارت کی وضاحت لکھتا مزید لغوی ابجاث کو بھی تحریر کرتا، اللہ تعالیٰ نے میرے وقت میں برکت دے کر مجھے خوب نوازا۔“

امام نووی رَحْمَةُ اللّٰهِ تَعَالٰی عَلَیْهِ ہر روز 12 اسباق اپنے مشائخ کے پاس شرح اور تصحیح کے

ساتھ پڑھتے اس کے ساتھ ان کے متعلقات کی شرح ووضاحت بھی کرتے اس کام کے لیے کم از کم بارہ گھنٹے ضروری ہیں۔

پھر آپ ان اسباق کا تکرار کرتے اور جن امور کو یاد کرنا ضروری ہوتا ان کو یاد کرتے لہذا اس کے لیے بھی کم از کم 12 گھنٹے ضروری ہیں، لہذا 24 گھنٹے ہوئے۔

لیکن آپ سوتے کب ہوں گے؟

کھاتے کب ہوں گے؟

عبادات کب کرتے ہوں گے؟

اور رات میں تہجد کب ادا کرتے ہوں گے؟

حالانکہ یہ بات معروف ہے کہ آپ عبادات بھی بھرپور انداز میں کیا کرتے تھے۔

ان تمام امور کو 24 گھنٹوں کے اندر کر لینا اس بات پر دلیل ہے کہ اللہ عزوجل کا

آپ پر خصوصی فضل و کرم تھا اور آپ کے وقت میں بے انتہاء برکت تھی کہ آپ دو دن

کا کام ایک دن میں اور دو سالوں کا کام ایک سال میں کر لیتے تھے۔

امام نووی کے اساتذہ کا بیان

جب تک کسی عالم کے اساتذہ معلوم نہ ہوں اس وقت تک اس عالم کے علم کو کوئی اہمیت حاصل نہیں ہوتی کیونکہ اساتذہ ہی سے علم و علما کے علمی نسب کا پتہ چلتا ہے۔ کسی عالم کے اساتذہ کا معلوم نہ ہونا نہایت قبیح ہے کیونکہ آدمی کے اساتذہ اس کے دینی آباؤ و اجداد ہوتے ہیں، اس کے اور رب تعالیٰ کے مابین وسیلہ ہوتے ہیں، اسی لیے بندہ کو حکم ہے کہ وہ اپنے شیوخ کے لیے دعا کرے، ان کے ساتھ خیر خواہی کرے، ان کی جائز تعریف کرے اور ان کا شکر یہ ادا کرے۔

امام نووی نے جن علوم کو حاصل کیا ان میں آپ کے متعدد شیوخ ہیں۔ خاص طور پر علم فقہ اور علم حدیث میں آپ کے متعدد شیوخ ہیں اور علم فقہ و حدیث ہی کے سبب آپ اپنے زمانہ کے امام بنے۔

علم فقہ میں آپ کے اساتذہ

﴿1﴾..... مفتی شام تاج الدین فزاری المعروف شیخ فرکاح رَحْمَةُ اللهِ تَعَالَى عَلَيْهِ ، یہ آپ کے سب سے پہلے شیخ ہیں۔

﴿2﴾..... الشیخ الکمال اسحاق مغربی رَحْمَةُ اللهِ تَعَالَى عَلَيْهِ ، ان کے بارے میں امام نووی رَحْمَةُ اللهِ تَعَالَى عَلَيْهِ خود فرماتے ہیں: میں نے ان کی بارگاہ میں حاضری کو اپنے اوپر لازم کر لیا، جب انہوں نے میرے علم میں مشغول ہونے اور لوگوں کے ساتھ میل جول کے نہ ہونے کو دیکھا تو مجھ سے بے حد محبت فرمانے لگے اور مجھے اپنے حلقہ علم میں درس کا تکرار کرنے کے لیے مقرر فرما دیا۔

﴿3﴾..... مفتی دمشق عبدالرحمن بن نوح رَحْمَةُ اللهِ تَعَالَى عَلَيْهِ .

﴿4﴾.....عمر بن اسعد اربلی رَحْمَةُ اللَّهِ تَعَالَى عَلَيْهِ.

﴿5﴾.....ابوالحسن سلار بن حسن اربلی رَحْمَةُ اللَّهِ تَعَالَى عَلَيْهِ.

علم حدیث میں آپ کے اساتذہ و شیوخ

﴿1﴾.....ابراہیم بن عیسیٰ مرادی اندلسی رَحْمَةُ اللَّهِ تَعَالَى عَلَيْهِ۔ ان کے بارے میں

امام نووی خود فرماتے ہیں: میں آپ کی بارگاہ میں دس سال تک حاضر رہا لیکن میں نے آپ سے کوئی خلاف شرع کام سرزد ہوتے نہ دیکھا۔

﴿2﴾.....ابواسحاق ابراہیم بن ابو حفص عمر بن مضروا سطلی رَحْمَةُ اللَّهِ تَعَالَى عَلَيْهِ.

﴿3﴾.....زید الدین ابوالبقاع خالد بن یوسف بن سعدنا بلسی رَحْمَةُ اللَّهِ تَعَالَى عَلَيْهِ.

﴿4﴾.....رضی بن برهان رَحْمَةُ اللَّهِ تَعَالَى عَلَيْهِ.

﴿5﴾.....عبدالعزیز بن محمد انصاری، حموی، شافعی رَحْمَةُ اللَّهِ تَعَالَى عَلَيْهِ.

﴿6﴾.....زید الدین ابوالعباس بن عبدالدارم مقدسی رَحْمَةُ اللَّهِ تَعَالَى عَلَيْهِ.

﴿7﴾.....ابوالفرج عبدالرحمن بن ابو عمر مقدسی رَحْمَةُ اللَّهِ تَعَالَى عَلَيْهِ.

﴿8﴾.....قاضی القضاة، عماد الدین، ابو الفضائل عبد الکریم بن عبد الصمد حرستانی

خطیب خطیب دمشق رَحْمَةُ اللَّهِ تَعَالَى عَلَيْهِ.

﴿9﴾.....تقی الدین ابو محمد اسماعیل بن ابواسحاق ابراہیم رَحْمَةُ اللَّهِ تَعَالَى عَلَيْهِ.

﴿10﴾.....جمال الدین ابو زکریا یحییٰ بن ابوالفتح صیرفی رَحْمَةُ اللَّهِ تَعَالَى عَلَيْهِ.

علم اصول میں آپ کے استاذ

امام نووی رَحْمَةُ اللَّهِ تَعَالَى عَلَيْهِ نے بہت سے علما سے علم اصول فقہ حاصل کیا ان میں

سے سب سے زیادہ مشہور قاضی ابوالفتح عمر بن بندار ابن عمر رَحْمَةُ اللَّهِ تَعَالَى عَلَيْهِ، ہیں۔

ان کے پاس آپ نے امام رازی رَحْمَةُ اللهِ تَعَالَى عَلَيْهِ كِي كِتَاب ”المنتخب“ اور امام غزالی كِي كِتَاب ”المستصفى“ كا كچھ حصہ پڑھا۔

علم نحو و لغت ميں آپ كے اساتذہ

﴿1﴾..... شيخ احمد بن سالم مصري رَحْمَةُ اللهِ تَعَالَى عَلَيْهِ.

﴿2﴾..... امام النحو ابن مالك رَحْمَةُ اللهِ تَعَالَى عَلَيْهِ.

﴿3﴾..... شيخ الفخر مالكي رَحْمَةُ اللهِ تَعَالَى عَلَيْهِ. ان كے پاس ابن جنبي كِي ”اللمع“ پڑھی۔

﴿4﴾..... شيخ احمد بن سالم مصري رَحْمَةُ اللهِ تَعَالَى عَلَيْهِ. ان كے پاس آپ نے ابن سكيك كِي كِتَاب ”اصلاح المنطق“ پڑھی۔

امام نووي رَحْمَةُ اللهِ تَعَالَى عَلَيْهِ بطور فقيه

آپ رَحْمَةُ اللهِ تَعَالَى عَلَيْهِ فقيه بنے تا كہ علم فقہ كے ذريعے اللہ تعالیٰ كا تقرب حاصل ہو، مزيد يہ كہ علم فقہ سے بندے كو خود بھی فائدہ ملتا ہے اور ديگر افراد كو بھی۔

فقہ بہت ہی بلند رتبہ اور عالی شان علم ہے اس علم كے ذريعے علما و صلحاء اللہ و رسول كِي مخالفت سے بچتے ہیں اور قيامت كے حساب سے امان ميں رہتے ہیں، علم فقہ عبادت بھی ہے اور ذكر بھی۔

حضرت ابو درداء رَضِيَ اللهُ تَعَالَى عَنْهُ سے مروی ہے، فرمایا: ”ما نحن لولا كلمات الفقهاء. اگر فقہاء كے ارشادات نہ ہوتے تو ہم بھی نہ ہوتے۔“

اور حضرت عطاء سے مروی ہے: ”ذكر كِي مجالس تو وہ ہیں جن ميں حلال و حرام كا بتایا جاتا ہے، جن ميں يہ بتایا جاتا ہے بیع و شراء كس طرح كريں،..... روزہ و نماز كس طرح ادا كريں،..... نكاح و طلاق كے معاملات كيے سرانجام ديں،..... حج اور ديگر عبادات

کس طرح ادا کریں۔

امام نووی رَحْمَةُ اللهِ تَعَالَى عَلَيْهِ نے اپنے زمانہ کے کبار فقہاء سے علم فقہ حاصل کیا۔ مختصر عرصہ میں آپ نے علم فقہ میں خوب مہارت حاصل کی، فقہ کے قواعد و اصول کی معرفت حاصل کی، حتیٰ کہ علم فقہ کے دلائل کی معرفت میں آپ نے ہم عصر علما پر فوقیت حاصل کر لی۔ عوام و خواص میں آپ ایک ماہر فقیہ کی حیثیت سے جانے پہنچانے جانے لگے حتیٰ کہ آپ رَحْمَةُ اللهِ تَعَالَى عَلَيْهِ شافعی مذہب میں اپنے زمانے کے سب سے بڑے عالم بن گئے، اطراف عالم میں آپ کا چرچہ ہونے لگا، طلبہ و علما آپ کی کتابوں پر اعتماد کرتے ہوئے ان سے استفادہ کرنے لگے، آپ کی کتب سے استفادہ کرنے کا عمل اس وقت سے آج تک مسلسل جاری ہے۔

امام نووی کی فقہیت کے متعلق ائمہ کے اقوال

﴿1﴾..... امام اسنوی طبقات میں فرماتے ہیں: ”علامہ نووی محرّرِ مذہب، مہذبِ مذہب، منقحِ مذہب اور مرتبِ مذہب تھے۔“

﴿2﴾..... علامہ ابن کثیر کہتے ہیں: ”آپ شیخ المذہب اور اپنے زمانے کے سب سے بڑے فقیہ تھے۔“

﴿3﴾..... امام ذہبی فرماتے ہیں: ”معرفۃِ مذہب میں علامہ نووی بنیاد کی حیثیت رکھتے ہیں۔“

﴿4﴾..... قاضی محمد بن عبدالرحمن عثمانی فرماتے ہیں: ”امام نووی شیخ الاسلام، گروہِ شافعیہ کی برکت، محیِ مذہب اور منقحِ مذہب تھے۔“

﴿5﴾..... علامہ ابوالعباس بن ہائم فرماتے ہیں: ”امام نووی رَحْمَةُ اللهِ تَعَالَى عَلَيْهِ

علامہ، حافظ، فقیہ، مذہب کو تحریر کرنے والے، اسے مہذب کرنے والے اور مرتب کرنے والے تھے۔

﴿6﴾..... علامہ ابن عطار فرماتے ہیں: امام نووی رَحْمَةُ اللّٰهِ تَعَالٰی عَلَيْهِ مَذْهَب شافعی کے قواعد اور اصول و فروع کے حافظ تھے۔ اسی طرح آپ صحابہ و تابعین کے مذاہب، علما کے اختلاف و اجماع کے بھی حافظ تھے۔

﴿7﴾..... امام جعفر ادنوی فرماتے ہیں: ”ایک مرتبہ امام نووی رَحْمَةُ اللّٰهِ تَعَالٰی عَلَيْهِ سے کسی نے کتاب ”الوسیلہ“ کی نقل میں اختلاف کیا، تو آپ نے فرمایا: تم مجھ سے ”الوسیلہ“ کے بارے میں جھگڑا کرتے ہو؟ حالانکہ میں نے اس کا چار سو مرتبہ مطالعہ کیا ہے۔“

امام نووی رَحْمَةُ اللّٰهِ تَعَالٰی عَلَيْهِ علم کے شہسوار ہونے کے باوجود علمی گفتگو میں جھگڑے کو اچھا نہیں سمجھتے تھے اور نہ ہی ایسا کرنے والوں کو پسند فرماتے، اگر کوئی علمی گفتگو میں جھگڑا کرتا تو آپ اس کو نظر انداز کرتے ہوئے اس سے روگردانی فرماتے تھے۔ فقہاء کے اقوال کے متعلق ہنگامہ آرائی کرنے اور علمی ابحاث میں شور و غل کرنے سے کوسوں دور رہتے، آپ اپنے مؤقف کو ظاہر کرنے کے لیے سنجیدگی و وقار سے بھرپور کلام فرمایا کرتے تھے۔

امام ذہبی سیر النبلاء میں فرماتے ہیں: ”وسعت علمی میں امام نووی رَحْمَةُ اللّٰهِ تَعَالٰی عَلَيْهِ کا کوئی مثل نہ تھا، آپ (علمی ابحاث میں) جھگڑا کرنے کو اچھا نہ سمجھتے، بحث میں بے جا مبالغہ نہ فرماتے، جھگڑا کرنے والوں سے آپ کو اذیت پہنچتی تو آپ ان سے اعراض فرما لیتے۔“

امام نووی بطور محدث

علما کا اس بات پر اجماع ہے کہ کتاب اللہ کے بعد حدیث سب سے افضل ہے بلکہ قرآن پاک میں کئی ایسے احکام ہیں، (مثلاً خصوص و عموم اور نسخ و منسوخ) جو حدیث رسول کے بغیر واضح نہیں ہو سکتے۔

اللہ تعالیٰ ارشاد فرماتا ہے:

وَأَنْزَلْنَا إِلَيْكَ الذِّكْرَ لِتُبَيِّنَ
لِلنَّاسِ مَا نَزَّلَ إِلَيْهِمْ وَكَعَلَّهُمْ
يَتَفَكَّرُونَ۔
ترجمہ کنز الایمان: اور اے محبوب! ہم
نے تمہاری طرف یہ یادگار اتاری کہ تم
لوگوں سے بیان کر دو جو ان کی طرف

(پارہ: ۱، النحل: ۴۴) اتر اور کہیں وہ دھیان کریں۔

محدثین کرام نے پہلی صدی سے ہی حدیث کی تنقیح اس کے صحیح و حسن و ضعیف و معضل و موضوع ہونے کی تحقیق میں اپنی ساری کوششیں صرف فرمادیں۔

امام بخاری رَحْمَةُ اللَّهِ تَعَالَى عَلَيْهِ نے چھ لاکھ احادیث میں سے غیر مکرر چار ہزار احادیث کو اپنی صحیح میں نقل فرمایا اور اسی کی مثل امام مسلم رَحْمَةُ اللَّهِ تَعَالَى عَلَيْهِ نے بھی کیا جبکہ امام احمد بن حنبل رَحْمَةُ اللَّهِ تَعَالَى عَلَيْهِ نے ساڑھے سات لاکھ احادیث میں سے اپنی مسند میں صرف تین ہزار احادیث نقل فرمائیں۔

ہر زمانے میں محدثین علم حدیث میں خدمات سرانجام دیتے رہے اور آٹھویں صدی ہجری میں ابن صلاح، امام نووی، امام ذہبی اور حافظ ابن حجر عسقلانی شارح بخاری کی مثل محدثین رَحْمَةُ اللَّهِ تَعَالَى عَلَيْهِ نے احادیث کی شرح و تصحیح میں خوب جدوجہد فرمائی۔ لیکن ان محدثین میں امام نووی رَحْمَةُ اللَّهِ تَعَالَى عَلَيْهِ کو ممتاز حیثیت حاصل ہے کہ آپ

اس امت کے فقیہ ہیں اور ایسا بہت ہی کم ہوتا ہے کہ کسی عالم کو علم فقہ و علم حدیث دونوں ہی میں مہارت حاصل ہو۔

آپ رَحْمَةُ اللَّهِ تَعَالَى عَلَيْهِ کے شاگرد ابن عطار فرماتے ہیں کہ میں نے بخاری، مسلم، ابوداؤد، ترمذی، اور نسائی، امام نووی رَحْمَةُ اللَّهِ تَعَالَى عَلَيْهِ کی قرأت سے سماعت کیں۔ جبکہ موطا امام مالک، مسند شافعی، مسند احمد بن حنبل، مسند دارمی، مسند ابو عوانہ، مسند ابو یعلیٰ موصلی، سنن ابن ماجہ، سنن دارقطنی، سنن بیہقی، شرح السنن للبخاری، معالم التنزیل للبخاری، کتاب الانساب، الخطب النبائیہ، رسالہ قشیریہ، عمل الیوم واللیلۃ لابن السنی، آداب السامع والراوی للخطیب، وغیرہ کتب امام نووی کے خط سے نقل کیں۔ امام نووی نے مشہور کتب احادیث کو اسناد عالیہ کے ساتھ ان کے مصنفین سے روایت فرمایا ہے۔

امام نووی کے متعلق محدثین کے تاثرات

﴿1﴾..... امام ذہبی رَحْمَةُ اللَّهِ تَعَالَى عَلَيْهِ فرماتے ہیں: ”امام نووی گروہ محدثین کے سردار ہیں۔“

﴿2﴾..... علامہ ابن عطار رَحْمَةُ اللَّهِ تَعَالَى عَلَيْهِ فرماتے ہیں: ”آپ ”حافظ الحدیث“ تھے، احادیث کی صحیح و ضعیف اقسام، ان کے غریب الفاظ و درست معانی اور ان سے حاصل ہونے والے فقہی مسائل کو جاننے والے تھے۔“

امام نووی اور حدیث کی فقہت

ہر زمانے میں زیادہ تر محدثین کا یہی طریقہ رہا کہ وہ احادیث کو جمع کرنے اور ان کے راویوں کے حالات جاننے کا خوب اہتمام فرماتے اور حدیث کی سندِ عالی میں سبقت لے جانے کی کوشش فرماتے اور جب کسی حدیث کی سند کا اتصال کم راویوں کے ساتھ سرکارِ ضلیٰ اللہ تعالیٰ علیہ وآلہ وسلم تک پہنچ جائے تو سرکارِ ضلیٰ اللہ تعالیٰ علیہ وآلہ وسلم کے قریب ہو جانے کے سبب وہ حدیث قیمتی ہو جاتی ہے، ایسی اسنادِ محدثین کے لیے سرمایہ افتخار ہوتی ہیں حتیٰ کہ اس کی جستجو میں محدثین اپنی تمام عمر صرف کر دیتے ہیں، لیکن جب ان سے کسی حدیث کی فقہت کے متعلق سوال کیا جائے تو کوئی معقول جواب نہیں دے سکتے۔“

امام احمد بن حنبل رحمۃ اللہ تعالیٰ علیہ فرماتے ہیں: ”اگر امام شافعی رحمۃ اللہ تعالیٰ علیہ نہ ہوتے تو حدیث کی فقہت کو پہچانا ہمارے لیے ناممکن ہوتا۔“ غور فرمائیے کہ یہ امام احمد بن حنبل رحمۃ اللہ تعالیٰ علیہ فرما رہے ہیں حالانکہ آپ ”محدثِ دنیا“ ہیں۔ لیکن امام نووی رحمۃ اللہ تعالیٰ علیہ نے علمِ حدیث میں محدثین کے مذکورہ طریقہ کار کو اختیار نہ فرمایا بلکہ ضروری امور کی معرفت کے بعد آپ حدیث کی فقہت کی طرف توجہ فرماتے، فقہِ حدیث میں آپ کے متعدد شیوخ ہیں جن میں سے ایک شیخ محقق ابو اسحاق ابراہیم بن عیسیٰ اندلسی بھی ہیں۔

امام نووی سے احادیث لینے والے

﴿1﴾..... ابن عطار رحمۃ اللہ تعالیٰ علیہ فرماتے ہیں: ”امام نووی رحمۃ اللہ تعالیٰ علیہ سے علما و حفاظ کی ایک بہت بڑی تعداد نے حدیث لی۔“

﴿2﴾..... امام ذہبی رَحْمَةُ اللهِ تَعَالَى عَلَيْهِ فرماتے ہیں: ”آپ سے ابن ابوالفتح،

المذبی اور ابن عطار نے احادیث لی ہیں۔“

﴿3﴾..... امام سبکی رَحْمَةُ اللهِ تَعَالَى عَلَيْهِ فرماتے ہیں: ”امام نووی رَحْمَةُ اللهِ تَعَالَى

عَلَيْهِ سے ہمارے شیخ المذبی نے احادیث لی ہیں۔

﴿4﴾..... ابوالحسن عطار رَحْمَةُ اللهِ تَعَالَى عَلَيْهِ فرماتے ہیں: ”محدث ابوالعباس احمد بن

فرح رَحْمَةُ اللهِ تَعَالَى عَلَيْهِ امام نووی رَحْمَةُ اللهِ تَعَالَى عَلَيْهِ کے پاس منگل اور ہفتہ کے دن آتے تھے، آپ ایک دن بخاری کی اور ایک دن مسلم کی شرح فرماتے۔

﴿5﴾..... امام نووی رَحْمَةُ اللهِ تَعَالَى عَلَيْهِ کے پاس الرشید اسماعیل بن معلم حنفی نے

امام طحاوی رَحْمَةُ اللهِ تَعَالَى عَلَيْهِ کی شرح معانی الاثار پڑھی۔

﴿6﴾..... آپ رَحْمَةُ اللهِ تَعَالَى عَلَيْهِ سے ابو عبد اللہ محمد بن ابوالفتح حنبلی نے احادیث

کی سماعت کی۔

امام نووی کا عقائد میں مذہب

علم کلام میں امام نووی رَحْمَةُ اللهِ تَعَالَى عَلَيْهِ کا کوئی معین شیخ معلوم نہیں ہے، اگرچہ کہ

عالم شرعی کے لیے ضروری ہے کہ وہ عقائد کے متعلق علما کی کتب کو جاننے والا ہو، لہذا

خیال یہی ہے کہ آپ نے یہ علم کسی ماہر سے ضرور پڑھا ہوگا۔

عقائد میں آپ متقدمین کے مذہب پر ہیں لیکن بسا اوقات آپ متاخرین کے طرز پر

تاویلات بھی فرماتے ہیں۔

امام یافعی اور تاج الدین سبکی رَحْمَةُ اللهِ تَعَالَى عَلَيْهِ نے اس بات کی تصریح کی ہے کہ

آپ ”اشعری“ تھے۔

امام ذہبی رَحْمَةُ اللهِ تَعَالَى عَلَيْهِ فرماتے ہیں: صفاتِ سمعیہ میں آپ کا مذہب سکوت تھا لیکن بسا اوقات شرحِ مسلم میں آپ ان کی تاویل بھی فرماتے ہیں۔

علمِ کلام میں آپ نے ایک رسالہ بھی تحریر فرمایا ہے جس کا نام آپ نے ”المقاصد“ رکھا۔

امام نووی بطور عالم لغت

کوئی بھی شخص جب تک عربی لغت مثلاً علمِ نحو و علمِ صرف اور علمِ اشتقاق و علمِ معانی میں مہارت حاصل نہ کر لے اس وقت تک وہ قرآن و حدیث کی فہم، ان سے مسائل کے استخراج، ائمہ متقدمین بلکہ ائمہ متاخرین کے کلام کی فہم پر بھی قادر نہیں ہو سکتا۔

امام نووی رَحْمَةُ اللهِ تَعَالَى عَلَيْهِ اپنی کتاب ”تہذیب الاسماء و اللغات“ کے مقدمہ میں فرماتے ہیں: ”لغت عرب کا نہایت اعلیٰ مقام ہے کیونکہ اس کے ذریعے قرآن و حدیث کی سمجھ آتی ہے۔“

امام نووی رَحْمَةُ اللهِ تَعَالَى عَلَيْهِ نے مذہب شافعی کی چھ بڑی اور معتمد فقہی کتب (۱)..... مختصر المزنی، (۲)..... ابواسحاق شیرازی رَحْمَةُ اللهِ تَعَالَى عَلَيْهِ کی ”المہذب“، اور (۳)..... ”التنبیہ“، (۴)..... امام غزالی رَحْمَةُ اللهِ تَعَالَى عَلَيْهِ کی ”الوسیلہ“، (۵)..... ”الوجیز“ اور (۶)..... ”الروضۃ“ میں موجود مشکل اسماء و لغات کی وضاحت کے لیے ”تہذیب الاسماء و اللغات“ کے نام سے نہایت شاندار کتاب تالیف فرمائی۔

اسی طرح آپ رَحْمَةُ اللهِ تَعَالَى عَلَيْهِ نے فقہ شافعی کی کتب میں موجود مبہم الفاظ کی تشریح کے لیے ”تحریر التنبیہ“ کے نام سے کتاب تحریر فرمائی۔

یہ دونوں کتابیں امام نووی رَحْمَةُ اللهِ تَعَالَى عَلَيْهِ کی علمِ لغت میں مہارت کو خوب واضح

کرتی ہیں کہ اس زمانے میں علمِ لغت میں بھی آپ بے مثل تھے۔

علامہ ابن قاضی شہبہ اپنی کتاب ”طبقات النحاة و اللغویین“ میں فرماتے ہیں: ”ابوزکریا نووی، فقیہ، حافظ الحدیث، شیخ الاسلام، صاحب تصانیف مشہورہ اور لغت و نحو کے امام تھے۔“

امام نووی کی علمِ طب میں مشغولیت

امام شافعی رَحْمَةُ اللّٰهِ تَعَالٰی عَلَیْہِ کا ارشاد ہے: ”حلال و حرام کے علم کے بعد سب سے عمدہ علمِ علمِ طب ہے، لیکن اہل کتاب اس علم میں ہم پر غالب آگئے ہیں۔“

امام شافعی رَحْمَةُ اللّٰهِ تَعَالٰی عَلَیْہِ کے مذکورہ فرمان کے سبب علامہ نووی رَحْمَةُ اللّٰهِ تَعَالٰی عَلَیْہِ نے علمِ طب سیکھنے کا ارادہ فرمایا، لیکن آپ کا مزاج صرف اُس علم کو سیکھنے پر آمادہ ہوا جو بروز قیامت نجات کا ذریعہ بنے مثلاً علومِ دینیہ اور وہ علم جو علومِ دینیہ کو سیکھنے کا سبب بنیں۔ یہی وجہ ہے کہ جب آپ نے علمِ طب کو سیکھنے کا ارادہ فرمایا تو آپ نے دل میں اندھیرا محسوس کیا اور آپ کو اس سے نفرت ہوگئی۔

مذکورہ معاملہ کے بارے میں امام نووی رَحْمَةُ اللّٰهِ تَعَالٰی عَلَیْہِ خود فرماتے ہیں: ”میرے دل میں علمِ طب سیکھنے کا خیال آیا تو میں نے علامہ ابن سینا کی کتاب ”القانون“ خرید لی اور علمِ طب سیکھنے کا پختہ ارادہ کر لیا۔ اس ارادے کے سبب میرے دل پر اندھیرا چھا گیا کئی دن اس حال میں گزرے کہ میں کسی بھی نیک کام کو دل جمعی سے نہ کر سکا، میں نے اس معاملہ میں غور و فکر کیا کہ میرے دل پر یہ اندھیرا کس وجہ سے چھا گیا ہے؟ تو اللہ تعالیٰ نے میرے دل پر یہ بات القاء فرمائی کہ علمِ طب سیکھنے کی نیت کی وجہ سے یہ معاملہ پیش آیا ہے۔ لہذا میں نے فوراً مذکورہ کتاب ”القانون“ کو بیچ دیا اور علمِ طب

سے متعلق جتنی بھی چیزیں میرے گھر میں تھیں میں نے ان سب کو گھر سے نکال دیا، جیسے ہی میں اس سے فارغ ہوا میرا دل نور سے جگمگانے لگا اور میں اپنی پہلی حالت کی طرف لوٹ آیا۔“

امام سخاوی رَحْمَةُ اللهِ تَعَالَى عَلَيْهِ فرماتے ہیں: ”اگر یہ کہا جائے کہ اعتراض: امام نووی رَحْمَةُ اللهِ تَعَالَى عَلَيْهِ کے ساتھ مذکورہ معاملہ کیسے ہو سکتا ہے حالانکہ ربیع بن سلیمان رَحْمَةُ اللهِ تَعَالَى عَلَيْهِ فرماتے ہیں کہ میں نے امام شافعی رَحْمَةُ اللهِ تَعَالَى عَلَيْهِ کو فرماتے ہوئے سنا: علم دوہی ہیں: (۱)..... علم فقہ ادیان کے لیے اور (۲)..... علم طب ابدان کے لیے۔“

جواب: ”امام شافعی رَحْمَةُ اللهِ تَعَالَى عَلَيْهِ نے جس علم طب کی تعریف فرمائی اس سے مراد طب نبوی ہے یا اس سے مراد وہ علم طب ہے جو فلاسفہ کے ان باطل اصولوں سے خالی ہو جن کی تصریح ”القانون“ کے مصنف ابن سینا نے اپنی کتاب کے شروع میں کی ہے اور فلاسفہ کے انہی باطل اصولوں پر ہی ”القانون“ کا دار و مدار ہے۔

تنبیہ: امام نووی رَحْمَةُ اللهِ تَعَالَى عَلَيْهِ کے علم طب نہ سیکھنے کا مطلب یہ نہیں ہے کہ آپ کو علم طب کا بالکل بھی علم نہ تھا بلکہ حق یہ ہے کہ آپ اپنے زمانے کے علم طب کی بہت ساری باتوں کے بارے میں جانتے تھے۔

جیسا کہ ”شرح مسلم“ میں آپ نے حدیث مبارک ”لکل داء دواء فاذا اصیب دواء الداء بری باذن اللہ“ اور حدیث مبارک ”ان کافی شیء من ادویتکم خیر ففی شرطہ محجم او شربة من عسل او لذعة بنار“ کے تحت علم طب کے نہایت عمدہ و اہم نکات بیان فرمائے ہیں۔ (تفصیل شرح مسلم للنووی ملاحظہ فرمائیں)

ان مدارس کا بیان جن میں امام نووی نے سکونت اختیار فرمائی یا ان کے متولی

رہے یا ان میں درس دیا۔

﴿1﴾..... مدرسہ رواجیہ: اس مدرسہ کا تذکرہ اول میں گزرا، کہ امام نووی رَحْمَةُ اللّٰهِ تَعَالٰی عَلَیْہِ کے شیخ اول امام فرکاح رَحْمَةُ اللّٰهِ تَعَالٰی عَلَیْہِ کے مدرسہ میں رہائش گاہیں نہ ہونے کی وجہ سے انہوں نے آپ کو شیخ ابواسحاق مغربی رَحْمَةُ اللّٰهِ تَعَالٰی عَلَیْہِ کی بارگاہ میں روانہ کر دیا جو کہ ”مدرسہ رواجیہ“ کے شیخ تھے۔ انہوں نے علامہ نووی کو رہائش کے لیے ”مدرسہ رواجیہ“ میں ایک کمرہ بنوایا تا کہ آپ دل جمعی کے ساتھ وہاں پڑھ سکیں۔

﴿2﴾..... مدرسہ اقبالیہ: یہ فقہ شافعی کا مشہور بہت بڑا مدرسہ تھا، اس مدرسہ میں بہت سے علماء کبار نے درس دیا مثلاً (۱)..... علامہ بدرالدین خلکان، (۲)..... شمس الدین بن خلکان، وغیرہ۔ اس مدرسہ میں آپ 669 ہجری تک ابن خلکان کے نائب رہے۔

﴿3﴾..... مدرسہ فلکیہ۔

﴿4﴾..... مدرسہ رکنیہ: ان دو مدارس میں بھی امام نووی رَحْمَةُ اللّٰهِ تَعَالٰی عَلَیْہِ نائب کے عہدے پر فائز رہے۔

﴿5﴾..... دار الحدیث الاشرفیہ: بلا و شام میں علم حدیث کے لیے یہ مدرسہ سب سے زیادہ مشہور ہے۔ اصل میں یہ جگہ صادم الدین قایماز بن عبداللہ نجفی کا مکان تھا، اس نے اس مکان کے ساتھ اپنے لیے ایک حمام بھی بنا رکھا تھا۔ سلطنتِ ایوبیہ کے بادشاہ مظفر الدین موسیٰ بن عادل نے عبداللہ نجفی سے اس مکان کو خرید کر اسے ”دار

الحدیث، بنا دیا جبکہ مکان کے ساتھ جو حمام بنا ہوا تھا اسے گرا کر اس مدرسہ کے ایک مدرس کی رہائش گاہ بنا دی۔

630 ہجری 15 شعبان المعظم کی مبارک رات میں اس مدرسہ کا افتتاح ہوا اور شیخ تقی الدین ابن صلاح رَحْمَةُ اللهِ تَعَالَى عَلَيْهِ نے حدیث کی املا کروائی۔

بادشاہ نے اس مدرسہ کے نام متعدد املاک وقف کر دیں اور اس مدرسہ میں نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی طرف منسوب نعل پاک رکھ دیا۔

اس عظیم الشان مدرسہ کے درج ذیل مشائخ ترتیب وار متولی رہے۔

(۱)..... الامام، المحدث، الفقیہ، تقی الدین ابن صلاح، تیرہ سال تک متولی رہے۔

(۲)..... جمال الدین عبدالصمد بن محمد الانصاری خزرجی تاحیات 662 ہجری تک متولی رہے۔

(۳)..... شہاب الدین ابوشامہ عبدالرحمن بن اسماعیل مقدسی تاحیات 665 ہجری تک متولی رہے۔

(۴)..... امام نووی تاحیات 676 ہجری تک متولی رہے۔

ظاہر یہی ہے کہ آپ نے مدرسہ کے متولی ہونے کا عہدہ طلب نہیں فرمایا بلکہ آپ کو بغیر مطالبہ کے یہ عہدہ دیا گیا اور بھرپور اصرار کے بعد ہی آپ نے یہ عہدہ قبول فرمایا۔

علامہ تاج الدین سبکی رَحْمَةُ اللهِ تَعَالَى عَلَيْهِ فرماتے ہیں: ”میرے والد صاحب نے فرمایا: ”دارالحدیث الاشرفیہ“ میں امام مزنی رَحْمَةُ اللهِ تَعَالَى عَلَيْهِ سے بڑھ کر کوئی عالم و

حافظ نہیں آیا اور امام نووی وابن صلاح رَحْمَةُ اللهِ تَعَالَى عَلَيْهِما سے بڑھ کر کوئی متقی و پرہیزگار نہیں آیا۔

ساری زندگی بلا عوض تدریس

علامہ سبکی رَحْمَةُ اللهِ تَعَالَى عَلَيْهِ مَزِيد فرماتے ہیں: ”امام نووی رَحْمَةُ اللهِ تَعَالَى عَلَيْهِ دارالحدیث الاشرافیہ اور دیگر مدارس میں درس دیتے رہے لیکن اس کے عوض آپ نے ایک سکہ بھی نہ لیا۔ (۵)..... امام نووی رَحْمَةُ اللهِ تَعَالَى عَلَيْهِ کے بعد شیخ زین الدین ابو محمد عبداللہ بن مروان بن عبداللہ فاروقی رَحْمَةُ اللهِ تَعَالَى عَلَيْهِ ”دارالحدیث الاشرافیہ“ کے متولی بنے۔ آپ رَحْمَةُ اللهِ تَعَالَى عَلَيْهِ نے ”فتنہ قازان“ کے بعد دارالحدیث کی از سر نو تعمیر کروائی اور تاحیات 27 سال تک یہاں متولی رہے۔

(۶)..... کمال الدین ابن زماکانی صرف 15 دن اس مدرسہ کے شیخ رہے۔

(۷)..... کمال الدین ابن شریشی 8 رمضان المبارک 816 ہجری تک متولی رہے۔

(۸)..... ابوالحجاج مزنی آپ 23 سال تک متولی رہے۔

(۹)..... قاضی تقی الدین ابوالحسن علی بن قاضی زین الدین سبکی خزر جی کچھ عرصہ تک متولی رہے۔

ان کے بعد دیگر کثیر مشائخ دارالحدیث الاشرافیہ کے متولی بنے مثلاً ابن کثیر وغیرہ۔

امام نووی اور عبادت

امام نووی علم سیکھنے کو سب سے بڑی عبادت سمجھتے تھے کیونکہ علم ہی کے ذریعے حلال و حرام کا علم حاصل ہوتا ہے۔ امام محمد رَحْمَةُ اللّٰهِ تَعَالٰی عَلَيْهِ سے کسی نے عرض کی کہ آپ ہمارے لیے زہد پر ایک کتاب تحریر فرمادیں تو آپ نے فرمایا: میں نے ”کتاب البیوع“ لکھ تو دی ہے۔ گویا آپ کا مطلب یہ تھا کہ زہد حقیقی اللّٰہ تعالیٰ کی حرام کردہ اشیاء سے بچنے اور لوگوں کا مال باطل طریقے سے کھانے سے بچنے کا نام ہے۔

علم سیکھنا اگرچہ بہت بڑی عبادت ہے لیکن اس کے باوجود آپ دیگر عبادات میں بھی مشغول رہا کرتے تھے۔ علامہ ابن عطار رَحْمَةُ اللّٰهِ تَعَالٰی عَلَيْهِ فرماتے ہیں: ”مجھے ابو عبد اللہ محمد بن ابوالفتح جنبلی رَحْمَةُ اللّٰهِ تَعَالٰی عَلَيْهِ نے بتایا کہ ایک مرتبہ جامعہ مسجد دمشق میں رات کے آخری حصہ میں میں نے دیکھا کہ امام نووی رَحْمَةُ اللّٰهِ تَعَالٰی عَلَيْهِ ایک ستون کے پاس کھڑے ہو کر نوافل پڑھ رہے ہیں اور خشوع و خضوع کے ساتھ اس آیت: ”وَقِفُوهُمْ اِنَّهُمْ مَسْئُوْلُوْنَ“ (ترجمہ کنز الایمان: اور انہیں ٹھہراؤ! ان سے پوچھنا ہے۔) کا تکرار کر رہے ہیں، مجھے آپ کی اس حالت سے ایسی روحانیت نصیب ہوئی کہ جسے اللہ تعالیٰ ہی جانتا ہے، یعنی میں الفاظ میں بیان نہیں کر سکتا۔

علامہ ابن کثیر البدایہ والنہایہ میں فرماتے ہیں: ”آپ عبادت، تلاوت اور تصنیف کی غرض سے راتیں جاگ کر گزارتے تھے۔“

علامہ ابن عطار رَحْمَةُ اللّٰهِ تَعَالٰی عَلَيْهِ فرماتے ہیں: ”مجھے میرے شیخ محمد بن عبدالقادر النصاری رَحْمَةُ اللّٰهِ تَعَالٰی عَلَيْهِ نے فرمایا: اگر امام قشیری رَحْمَةُ اللّٰهِ تَعَالٰی عَلَيْهِ آپ کے شیخ علامہ نووی اور ان کے شیخ ابواسحاق ابراہیم بن عثمان مغربی رَحْمَةُ اللّٰهِ تَعَالٰی عَلَيْهِما کو

پا لیتے تو اپنی کتاب ”الرسالة القشيرية“ میں ان پر کسی بھی شیخ کو مقدم نہ کرتے کیونکہ ان میں علم، عمل، زہد و تقویٰ اور حکمت سے بھرپور گفتگو وغیرہ سب کچھ جمع ہے۔ علامہ ذہبی رَحْمَةُ اللهِ تَعَالَى عَلَيْهِ فرماتے ہیں: ”امام نووی رَحْمَةُ اللهِ تَعَالَى عَلَيْهِ علم کے سمندر تھے، آپ حدیث و فقہ و لغت وغیرہ علوم میں وسعتِ علمی رکھنے کے ساتھ ساتھ زہد و تقویٰ میں بھی امام تھے۔“

علامہ ذہبی رَحْمَةُ اللهِ تَعَالَى عَلَيْهِ سیر النبلاء میں فرماتے ہیں: ”امام نووی رَحْمَةُ اللهِ تَعَالَى عَلَيْهِ نے نہ تو مال جمع کیا اور نہ ہی آپ نے مال کی فراوانی و آسودہ حالی میں زندگی گزاری، لیکن آپ تقویٰ و قناعت کے اعلیٰ درجہ پر فائز رہے، اچھے کپڑے، اچھے کھانے اور زیب و زینت کے ذریعے آپ نفس کی خواہشات کو پورا نہ فرماتے۔“

رشید الدین اسماعیل بن معلم حنفی رَحْمَةُ اللهِ تَعَالَى عَلَيْهِ فرماتے ہیں: ”ایک مرتبہ میں نے کھانے، پینے، لباس و دیگر معاملات میں تنگدستی کی زندگی گزارنے پر امام نووی رَحْمَةُ اللهِ تَعَالَى عَلَيْهِ سے عرض کی: مجھے ڈر ہے کہ کہیں آپ اس تنگدستی کی وجہ سے کسی مرض میں مبتلا نہ ہو جائیں اور وہ مرض آپ کی علمی مصروفیات میں رکاوٹ نہ بن جائے۔“

آپ نے فرمایا: ”فلاں شخص نے تو اتنی عبادت کی تھی کہ اس کی ہڈیاں خشک ہو گئی تھیں۔ اسماعیل بن معلم حنفی فرماتے ہیں کہ آپ کے اس جواب سے میں نے جان لیا کہ آپ کو ہمارے درمیان مقام حاصل کرنے کی کوئی تمنا نہیں ہے اور نہ ہی ہمارے پاس جو مال کی فراوانی ہے اس کی طرف آپ کی کوئی توجہ ہے۔“

دمشق کے پھل: امام نووی رَحْمَةُ اللهِ تَعَالَى عَلَيْهِ دمشق کے پھل نہ کھاتے تھے۔ آپ سے کسی نے اس کے بارے میں پوچھا تو فرمایا: دمشق میں اکثر وقف کے درخت ہیں یا

پھر یہ ان کی ملکیت ہیں جو شرعاً مجبور ہیں، تو یہ پھل میرے لیے کیسے جائز ہو سکتے ہیں؟
دنیوی مال سے روگردانی: آپ رَحْمَةُ اللّٰهِ تَعَالٰی عَلَیْہِ کَسی بھی طریقہ سے مال وغیرہ نہ
لیتے اور نہ ہی کسی سے کوئی شے قبول کرتے۔ امام ذہبی رَحْمَةُ اللّٰهِ تَعَالٰی عَلَیْہِ فرماتے
ہیں: ”امام نووی نے تمام دنیوی جہات کو ترک فرما دیا، آپ نے کسی بھی طریقہ سے
کبھی بھی ایک درہم تک نہ لیا بلکہ آپ کو اگر کچھ ملتا تو اس سے کتابیں خرید کر ان کو
وقف کر دیتے۔ آپ رَحْمَةُ اللّٰهِ تَعَالٰی عَلَیْہِ کے والد صاحب آپ کی طرف کچھ مال بھیجا
کرتے تھے آپ اسی مقدار پر اپنا گزر اوقات کرتے۔

یہی ہمارا زادِ راہ ہے: علامہ ابن عطار رَحْمَةُ اللّٰهِ تَعَالٰی عَلَیْہِ فرماتے ہیں: ”آپ رَحْمَةُ
اللّٰهِ تَعَالٰی عَلَیْہِ کے وصال سے تقریباً دو ماہ قبل میں آپ کی بارگاہ میں حاضر تھا کہ ایک
فقیر آپ کے پاس حاضر ہوا اور عرض کی فلاں شیخ نے آپ کو سلام عرض کیا ہے اور آپ
کے لیے یہ جگ تحفہ میں بھیجا ہے۔ آپ رَحْمَةُ اللّٰهِ تَعَالٰی عَلَیْہِ نے اس سے اس تحفہ کو
قبول فرمایا اور مجھے حکم فرمایا کہ اس کو گھر میں رکھ دو! خلافِ عادت آپ کے تحفہ کو قبول
کرنے سے مجھے بے حد تعجب ہوا کہ آپ عادی کسی کا تحفہ قبول نہ فرماتے تھے، آپ کو
میرے متعجب ہونے کا پتہ چل گیا اور مجھ سے فرمایا: یہ جگ اور جوتے کسی فقیر کو دے دو
کہ یہی ہمارا زادِ راہ ہے۔

دنیوی لذات سے لطف اندوز ہونے میں امام نووی کا موقف

امام نووی رَحْمَةُ اللّٰهِ تَعَالٰی عَلَیْہِ اس قدر قناعت، توکل، تقویٰ کے باوجود اس بات کے
قائل تھے کہ لذیذ کھانے کھانا جائز ہے اور یہ چیز زہد کے منافی نہیں ہے۔

حدیث پاک میں ہے: سرکارِ صلی اللہ تعالیٰ علیہ وآلہ وسلم ﷺ چیز اور شہد کو پسند فرماتے

لگے ہوئے دروازہ کا خود بخود کھل جانا اور بند ہو جانا، (۳)..... رات میں دیوار کا پھٹنا اور اس سے کسی خوبصورت شخص کا نکلنا اور آپ سے دنیا و آخرت کے معاملے کے متعلق بات چیت کرنا، (۴) آپ کا اولیا اور اصفیا کے ساتھ حالتِ مکاشفہ میں اس طرح جمع ہونا جس کو اللہ کے سوا کوئی نہیں جانتا، (۵)..... دمشق میں آپ کا اپنی موت کی خبر دینا۔“

آپ رَحْمَةُ اللَّهِ تَعَالَى عَلَيْهِ کی چند کرامات تفصیلی طور پر ملاحظہ ہوں:

﴿1﴾..... سانپ کی آپ کی بارگاہ میں حاضری: آپ رَحْمَةُ اللَّهِ تَعَالَى عَلَيْهِ کی بہادری کا عالم یہ تھا کہ ”دوامیہ“ میں آپ اپنے گھر میں ایک بہت بڑے سانپ کے ساتھ رہا کرتے تھے۔ وہ کبھی کبھار آپ کے پاس آتا تھا تو آپ اس کے لیے گری رکھ دیتے جسے وہ کھا لیتا، یہ معاملہ یوں ہی چلتا رہا حتیٰ کہ بے خبری میں آپ کو ایک شخص نے اس حال میں دیکھا کہ آپ اس سانپ کو گری کھلا رہے ہیں۔ اس منظر کو دیکھ کر وہ شخص بہت ہی زیادہ خوفزدہ ہوا اور آپ سے عرض کی: یا سیدی یہ کیا ہے؟ فرمایا: یہ اللہ عَزَّوَجَلَّ کی مخلوقات میں سے ایک مخلوق ہے جو نہ تو نقصان پہنچاتی ہے اور نہ ہی نفع دیتی ہے۔ آپ نے اس شخص سے مزید فرمایا: میں آپ کو اللہ عَزَّوَجَلَّ کا واسطہ دیتا ہوں کہ جو تم نے دیکھا ہے اس کو چھپانا اور اس کے بارے میں کسی کو کچھ بھی نہ بتانا۔“

امام نووی کی عادت مبارکہ: آپ رَحْمَةُ اللَّهِ تَعَالَى عَلَيْهِ کلام کی ابتدا احمد و ثنا سے کرتے تھے اور جب نبی کریم صَلَّى اللَّهُ تَعَالَى عَلَيْهِ وَآلِهِ وَسَلَّمَ کا ذکر مبارک آتا تو بلند آواز سے درود شریف پڑھتے تھے۔

﴿2﴾..... آپ کی گفتگو کی برکت سے مرض سے شفا مل گئی: شیخ ولی الدین ابوالحسن

علی رَحْمَةُ اللّٰهِ تَعَالٰی عَلَیْہِ کَا بَیَان ہے کہ میں ”نقرس“ نامی مرض میں مبتلا ہوا تو امام نووی رَحْمَةُ اللّٰهِ تَعَالٰی عَلَیْہِ میری عیادت کے لیے تشریف لائے اور میرے پاس بیٹھ کر مجھے صبر کی تلقین فرمانے لگے۔ آپ جیسے جیسے گفتگو فرماتے جا رہے تھے میرا درد بھی ختم ہوتا جا رہا تھا، آپ گفتگو فرماتے رہے حتیٰ کہ میرا درد ایسے ختم ہو گیا جیسے کبھی ہوا ہی نہ تھا حالانکہ اس سے قبل درد کی شدت کی وجہ سے میں ساری رات سو بھی نہیں سکا تھا لیکن آپ کی میٹھی گفتگو کی برکت سے مجھے اس تکلیف سے شفا مل گئی۔“

﴿3﴾..... علامہ شرف بارزی رَحْمَةُ اللّٰهِ تَعَالٰی عَلَیْہِ فرماتے ہیں: ”میں نے خواب میں امام نووی رَحْمَةُ اللّٰهِ تَعَالٰی عَلَیْہِ کی زیارت کی تو آپ سے ”صومِ دھر“ کے متعلق سوال کیا، آپ نے جواب دیا کہ اس کے بارے میں علماء کے بارہ اقوال ہیں۔

علامہ شرف بارزی فرماتے ہیں: اس خواب کے بعد میں ایک سال تک ”صومِ دھر“ کے متعلق مختلف کتب فقہ سے معلومات اکٹھی کرتا رہا، آخر کار وہ بارہ اقوال ہی بنے جیسا کہ امام نووی رَحْمَةُ اللّٰهِ تَعَالٰی عَلَیْہِ نے خواب میں ارشاد فرمایا تھا۔

﴿4﴾..... قطب بنا دیا گیا: ابوقاسم ابن عمیر مزنی رَحْمَةُ اللّٰهِ تَعَالٰی عَلَیْہِ فرماتے ہیں:

”میں نے خواب میں دیکھا کہ طبل بجایا جا رہا ہے۔ کسی سے میں نے پوچھا یہ طبل کس وجہ سے بجایا جا رہا ہے؟ تو مجھے بتایا گیا کہ آج کی رات ”یجیٰ نووی“ کو قطب بنا دیا گیا ہے۔ اس کے بعد میں نیند سے بیدار ہو گیا۔ ابوقاسم فرماتے ہیں: اس وقت تک میں امام نووی رَحْمَةُ اللّٰهِ تَعَالٰی عَلَیْہِ کو نہ جانتا تھا اور نہ ہی میں نے آپ کا نام سنا ہوا تھا۔ کچھ عرصہ بعد میں کسی کام کے سلسلے میں دمشق گیا تو ایک شخص کو میں نے اپنا خواب سنایا، اس نے کہا: یجیٰ نووی رَحْمَةُ اللّٰهِ تَعَالٰی عَلَیْہِ ”دار الحدیث الاثریہ“ کے شیخ ہیں اور اس

وقت وہ ”دارالحدیث“ کے اپنے مکتب میں تشریف فرما ہیں۔ میں آپ کو ڈھونڈتے ہوئے آپ کی مجلس میں حاضر ہو گیا۔

آپ مسند پر تشریف فرما تھے اور آپ کے ارد گرد بہت سارے لوگ جمع تھے، آپ کی نظر مجھ پر پڑی تو میرے پاس تشریف لے آئے اور لوگوں کو وہیں چھوڑ دیا، آپ مجھے مدرسے کے ایک کونے میں لے گئے اور مجھ سے فرمایا: جو آپ کو میرے بارے میں بشارت معلوم ہے اس کو چھپائیے گا اور اس کے متعلق کسی کو بھی خبر نہ دیجئے گا یہ کہہ کر آپ اپنی جگہ واپس تشریف لے گئے اور آپ نے مزید کوئی بات نہ کی۔

(ابوقاسم مزید فرماتے ہیں:) میں نے آپ کی اس سے پہلے زیارت نہ کی تھی اور نہ ہی اس کے بعد آپ کی بارگاہ میں حاضر ہوسکا۔

﴿5﴾..... مستقبل کی خبر دے دی: شمس الدین نقیب فرماتے ہیں: ”بچپن میں میں امام نووی رَحْمَةُ اللهِ تَعَالَى عَلَيْهِ کی بارگاہ میں حاضر ہوا تو مجھے دیکھ کر آپ نے فرمایا: قاضی القضاة کو خوش آمدید! میں نے ادھر ادھر دیکھا لیکن میرے سوا اس وقت آپ کے پاس کوئی بھی موجود نہ تھا۔ آپ پھر مجھ سے مخاطب ہوئے اور فرمایا: اے مدرس شامیہ! بیٹھ جاؤ!۔ یہ امام نووی رَحْمَةُ اللهِ تَعَالَى عَلَيْهِ کا کشف تھا کہ ابن نقیب کو یہ دونوں منصب حاصل ہوئے۔

﴿6﴾..... شیطان کے وار سے حفاظت: علامہ ابن عطار رَحْمَةُ اللهِ تَعَالَى عَلَيْهِ فرماتے ہیں: مجھے امام نووی رَحْمَةُ اللهِ تَعَالَى عَلَيْهِ نے بتایا کہ جن دنوں میں مدرسہ دوامیہ میں تھا، ان دنوں کی بات ہے کہ ایک دفعہ میری طبیعت کچھ خراب ہوگئی، رات کے وقت میں مدرسے کی شرقی جانب تھا جبکہ میرے والدین، بھائی اور دیگر رشتہ دار

میری ایک طرف سوئے ہوئے تھے۔ اللہ عَزَّوَجَلَّ نے مجھے کچھ نشاط عطا فرمایا اور مجھے اس مرض کی تکلیف سے عافیت بخشی۔ میرے دل میں ذکر اللہ کرنے کی خواہش پیدا ہوئی تو میں ذکر اللہ میں مصروف ہو گیا۔ میں درمیانی آواز ذکر کر رہا تھا کہ میں نے ایک خوبصورت چہرے والے شخص کو وضو کرتے دیکھا حالانکہ اس وقت آدھی رات بیت چکی تھی۔ وہ نورانی چہرے والا شخص وضو سے فارغ ہو کر میرے پاس آیا اور مجھ سے کہا: بیٹا! اللہ عَزَّوَجَلَّ کا ذکر کر کے اپنے گھر کے افراد اور اس مدرسے میں رہنے والوں کو تشویش میں مبتلا نہ کرو!

میں نے اس سے پوچھا: یا شیخ! آپ کون ہیں؟

اس نے کہا: اس بات کو چھوڑو کہ میں کون ہوں بس میں آپ کو نصیحت کرنے کے لیے آیا ہوں۔ اچانک میرے دل میں خیال آیا شاید یہ شیطان ہے، لہذا میں نے بلند آواز سے ”أَعُوذُ بِاللَّهِ مِنَ الشَّيْطَانِ الرَّجِيمِ“ پڑھا تو وہ مجھے چھوڑ کر مدرسے کے دروازے کی طرف چلا گیا۔ میری آواز کچھ بلند ہوئی تو میرے والد صاحب اور گھر کے دیگر افراد بھی بیدار ہو گئے، میں مدرسے کے دروازے کے پاس گیا تو اس پر تالا لگا ہوا تھا، میں نے اس شخص کو مدرسے کے اندر کافی ڈھونڈا لیکن وہ شخص مجھے کہیں بھی نہ ملا۔ میرے والد صاحب نے مجھ سے پوچھا: بیٹا کیا بات ہے؟

میں نے سارا معاملہ والد صاحب کو بتایا تو ان کو بھی نہایت تعجب ہوا اور ہم سب بیٹھ کر اللہ عَزَّوَجَلَّ کے ذکر میں مشغول ہو گئے۔

﴿7﴾..... حضرت خضر علی نبینا وعلیہ الصلوٰۃ والسلام سے ملاقات: امام سخاوی رَحْمَةُ

اللہ تعالیٰ علیہ فرماتے ہیں: ”امام نووی رَحْمَةُ اللہ تعالیٰ علیہ کے بارے میں مشہور ہے

حضرت شیخ یاسین مراکشی رَحْمَةُ اللهِ تَعَالَى عَلَيْهِ صَاحِبِ كَشْفِ بَزْرُگِ تَحْتِ (آپ نے امام نووی کو بچپن میں دیکھ کر ہی ان کے متعلق فرمادیا تھا کہ یہ بچہ بڑا ہو کر عالم و زاہد بنے گا، اس کا تفصیلی واقعہ شروع میں گزر چکا)، امام نووی رَحْمَةُ اللهِ تَعَالَى عَلَيْهِ کے والد و استاد صاحب نے آپ کو ان کی صحبت میں رہنے کی وصیت ارشاد فرمائی تھی، لہذا امام نووی رَحْمَةُ اللهِ تَعَالَى عَلَيْهِ پابندی سے ان کی بارگاہ میں حاضری دیتے رہے حتیٰ کہ آپ اپنے استاد کے ساتھ دمشق چلے گئے لیکن اپنے شیخ کے فضل و کرم کو نہ بھولے اور دمشق میں آجانے کے بعد بھی آپ اپنے شیخ کی بارگاہ میں آداب و سلوک سیکھنے کے لیے حاضری دیتے رہے۔ آپ شیخ مراکشی رَحْمَةُ اللهِ تَعَالَى عَلَيْهِ کی صحبت سے فیضیاب ہوتے اور اپنے معاملات کے بارے میں ان سے مشورہ کرتے۔

امام نووی کے شیخ یاسین مراکشی کا تعارف

نسب: امام ذہبی رَحْمَةُ اللهِ تَعَالَى عَلَيْهِ نے تاریخ اسلام میں آپ کا نسب یوں بیان فرمایا: ”شیخ یاسین بن عبد اللہ۔“ لیکن اکثر مؤرخین کے نزدیک آپ کا نسب یہ ہے: ”شیخ یاسین بن یوسف مراکشی۔“

آپ رَحْمَةُ اللهِ تَعَالَى عَلَيْهِ صَاحِبِ كَشْفِ و کرامات بزرگ تھے، آپ نے 20 بار حج کی سعادت حاصل کی اور آپ قراءتِ سبعہ کے عالم تھے

امام سخاوی رَحْمَةُ اللهِ تَعَالَى عَلَيْهِ فرماتے ہیں: ”لیکن یہ بات واضح نہیں ہے کہ شیخ مراکشی رَحْمَةُ اللهِ تَعَالَى عَلَيْهِ نے قراءتِ سبعہ کا علم کن افراد سے حاصل کیا۔ اسی طرح آپ کا ان کتب میں تذکرہ بھی نہیں ملتا جن میں قراءت کی سیرت بیان کی گئی ہے، شاید اس کی وجہ یہ ہے کہ اولاً آپ علم قرآن میں مصروف رہے پھر آپ پر تصوف غالب

آگیا، لہذا مؤرخین نے آپ کی ولایت اور زہد کا تذکرہ تو کیا لیکن آپ کے عالم و قاری ہونے کا تذکرہ نہ کیا۔ جن مؤرخین نے شیخ مراکشی رَحْمَةُ اللّٰهِ تَعَالٰی عَلَيْهِ کا تذکرہ کیا انہوں نے اس بات کو بھی واضح کیا کہ امام نووی رَحْمَةُ اللّٰهِ تَعَالٰی عَلَيْهِ نے ان سے راہ سلوک میں کسب فیض کیا لیکن کس سلسلے میں؟ اس بات کا ذکر کسی نے بھی نہیں کیا۔“ امام سبکی رَحْمَةُ اللّٰهِ تَعَالٰی عَلَيْهِ فرماتے ہیں: ”راہ سلوک میں امام نووی رَحْمَةُ اللّٰهِ تَعَالٰی عَلَيْهِ کے شیخ حضرت یاسین مراکشی تھے، آپ کے پاس سنت سے ثابت کچھ اذکار تھے اور انہی آپ اپنے مریدین کو تلقین فرمایا کرتے تھے۔“

امام نووی اور نیکی کی دعوت

اللّٰهُ عَزَّوَجَلَّ نے اس امت کو بہترین امت کا لقب عطا فرمایا اور ان کی بہترین صفت امر بالمعروف والنہی عن المنکر کو قرار دیا۔

چنانچہ اللّٰهُ عَزَّوَجَلَّ ارشاد فرماتا ہے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ۔
ترجمہ کنز الایمان: تم بہتر ہو ان سب اُمتوں میں جو لوگوں میں ظاہر ہوئیں بھلائی کا حکم دیتے ہو اور بُرائی سے منع

(پارہ: ۴، آل عمران: ۱۱۰) کرتے ہو اور اللہ پر ایمان رکھتے ہو۔

اس آیت مبارکہ میں ”الامر بالمعروف والنہی عن المنکر“ کے وصف کو ”تُؤْمِنُونَ بِاللَّهِ“ کے وصف پر مقدم کرنے کی وجہ شاید یہ ہے کہ وصفِ اول (نیکی دعوت) کا فائدہ دوسروں کو بھی ملتا ہے جبکہ وصفِ ثانی (ایمان) کا فائدہ صرف بندہ مومن کی ذات کو ملتا ہے۔

اسی طرح قرآن مجید نے ایک مسلمان کے دوسرے مسلمان کے دوست ہونے کی علامت اس چیز کو بیان فرمایا کہ یہ نیکی کا حکم دیتے ہیں اور بُرائی سے منع کرتے ہیں۔ چنانچہ: ارشاد ہوتا ہے:

وَالْمُؤْمِنُونَ وَالْمُؤْمِنَاتُ بَعْضُهُمْ
أَوْلِيَاءُ بَعْضٍ يَأْمُرُونَ بِالْمَعْرُوفِ
وَيَنْهَوْنَ عَنِ الْمُنْكَرِ -
ترجمہ کنز الایمان: اور مسلمان مرد اور
مسلمان عورتیں ایک دوسرے کے رفیق
ہیں بھلائی کا حکم دیں اور بُرائی سے منع
کریں۔ (پارہ: ۱۰، التوبة: ۷۱)

قرآن پاک میں یہودیوں اور کافروں پر لعنت کی گئی ہے اور لعنت کا سبب اس چیز کو بنایا گیا ہے کہ وہ بُرائی سے منع نہیں کرتے۔

ارشادِ باری تعالیٰ ہے:

لُعِنَ الَّذِينَ كَفَرُوا مِنْ بَنِي
إِسْرَائِيلَ عَلَى لِسَانِ دَاوُدَ
وَعِيسَى ابْنِ مَرْيَمَ ذَلِكَ بِمَا
عَصَوْا وَكَانُوا يَعْتَدُونَ ۝ كَانُوا
لَا يَتَنَاهَوْنَ عَنْ مُنْكَرٍ فَعَلُوهُ
لَبِئْسَ مَا كَانُوا يَفْعَلُونَ -
ترجمہ کنز الایمان: لعنت کئے گئے وہ
جنہوں نے کفر کیا بنی اسرائیل میں
داؤد اور عیسیٰ بن مریم کی زبان پر یہ
بدلہ ان کی نافرمانی اور سرکشی کا، جو بُری
بات کرتے آپس میں ایک دوسرے کو
نہ روکتے، ضرور بہت ہی برے کام
کرتے تھے۔ (پارہ: ۶، المائدة: ۷۸)

بندہ مؤمن کے ایمان کے کامل ہونے کا معیار یہ ہے کہ وہ ”امر بالمعروف ونہی عن المنکر“ پر دل و جان سے کار بند ہو، جب مسلمان اس معاملے میں سستی کا شکار

ہوں گے تو ان کا ایمان بھی کمزور ہو جائے گا۔ نیکی کا حکم دینا، بُرائی سے منع کرنا تمام لوگوں پر فرضِ کفایہ ہے لہذا گناہوں کے مرتکب افراد کو کسی نے بھی منع نہ کیا تو سب کے سب گنہگار ہونگے۔

ہمارے اسلافِ کرام نے اس فریضہ کو کبھی ترک نہ فرمایا اگرچہ اس کی وجہ سے انہوں نے سخت سے سخت تر سزاؤں بلکہ موت تک کو گلے لگایا، ہر زمانے میں علما نے نہ تو امر بالمعروف (نیکی کا حکم دینے) میں بخل سے کام لیا اور نہ ہی نہی عن المنکر (برائی سے منع کرنے) سے خاموش رہے۔

”امر بالمعروف و نہی عن المنکر (نیکی کا حکم دینے اور برائی سے منع کرنے)“ میں جو مقام امام نووی رَحْمَةُ اللّٰهِ تَعَالٰی عَلَیْہِ کو حاصل تھا سا تو اس صدی کے علما میں سے شاید ہی کسی کو وہ مقام حاصل بلکہ اس معاملہ میں آپ کی مثل ہر زمانے میں نادر ہی رہی ہے۔ امام ذہبی رَحْمَةُ اللّٰهِ تَعَالٰی عَلَیْہِ فرماتے ہیں: ”نیکی کا حکم دینے اور بُرائی سے منع کرنے میں آپ کی مثل کوئی نہیں ملتا۔“

سیرت نگاروں کا اس بات پر اجماع ہے کہ امام نووی رَحْمَةُ اللّٰهِ تَعَالٰی عَلَیْہِ نیکی کی دعوت دینے اور بُرائی سے منع کرنے میں کسی ملامت کرنے والے کی ملامت کی پرواہ نہ کرتے بلکہ اہانت و قتل کی پرواہ بھی نہ کرتے تھے۔ علماء، امراء، حتیٰ کہ جابر بادشاہ بھی آپ کی نصیحت کو قبول کرتے تھے۔

بادشاہوں کو بُرائی سے منع کرنا: امام نووی رَحْمَةُ اللّٰهِ تَعَالٰی عَلَیْہِ کے شاگرد علامہ ابن عطار رَحْمَةُ اللّٰهِ تَعَالٰی عَلَیْہِ فرماتے ہیں: ”آپ بادشاہوں کے پاس جا کر ان کو بُرائی سے منع فرماتے اور اللّٰهُ عَزَّوَجَلَّ کی رضا کی خاطر کسی کی ملامت کی پرواہ نہ کرتے اگر کسی

کے پاس نہ جاسکتے تو اس کو خط لکھ کر بُرائی سے منع فرماتے۔“

امام ذہبی رَحْمَةُ اللهِ تَعَالَى عَلَيْهِ فرماتے ہیں: ”علامہ نووی رَحْمَةُ اللهِ تَعَالَى عَلَيْهِ ظالم بادشاہوں کو ان کے پاس جا کر بُرائی سے منع کرتے، اگر ان کے پاس جانا ممکن نہ ہوتا تو خط لکھ کر ان کو خوفِ خدا دلاتے۔“

سلطان بھیرس اور امام نووی: سلطان ظاہر بھیرس جب تاتاریوں کو قتل کرنے کے لیے ملکِ شام روانہ ہوا تو اس نے علما سے یہ مسئلہ پوچھا کہ کیا دشمن سے جنگ پر طاقت حاصل کرنے کے لیے میں اپنی رعایا کا مال زبردستی لے سکتا ہوں؟ تو شام کے کچھ فقہاء نے بادشاہ کو اس کے جائز ہونے کا فتویٰ دیا، لیکن علما کی بہت بڑی تعداد نے اس کے ناجائز ہونے کا فتویٰ دیا۔

جن علما نے جواز کا فتویٰ نہ دیا بادشاہ نے اس کی پاداش میں ان علما کو قتل کروانا شروع کر دیا، ایک دن بادشاہ نے پوچھا: علما میں کوئی ایسا باقی ہے جو جائز کا فتویٰ نہ دیتا ہو؟ بادشاہ کو بتایا گیا کہ جواز کا فتویٰ نہ دینے والوں میں سے شیخ محی الدین نووی ابھی باقی ہیں۔ بادشاہ نے امام نووی رَحْمَةُ اللهِ تَعَالَى عَلَيْهِ کو اپنے پاس بلوایا، جب آپ اس کے پاس تشریف لے آئے تو بادشاہ نے آپ سے کہا: شام کے فقہاء نے اس مسئلہ کے جائز ہونے کا جو فتویٰ دیا ہے لہذا آپ بھی اس کا جواز لکھ دیں!

آپ رَحْمَةُ اللهِ تَعَالَى عَلَيْهِ نے فرمایا: میں نہیں لکھوں گا۔

بادشاہ نے کہا: آپ کے نہ لکھنے کی وجہ؟

آپ نے فرمایا: مجھے معلوم ہوا ہے کہ تم فلاں شہر کے امیر کے غلام تھے اور تمہارے پاس کچھ بھی نہیں تھا۔ پھر اللہ عَزَّوَجَلَّ نے تجھ پر احسان فرمایا اور تجھے بادشاہ بنا دیا۔ میں

نے سنا ہے کہ تمہارے پاس ایک ہزار غلام ہیں اور ان میں سے ہر ایک کے پاس سونے کی ”کمر بند پٹی“ ہے اور تمہارے پاس دو سو باندیاں ہیں جن میں سے ہر ایک کے پاس زیورات ہیں، جب تم اپنا یہ سارا مال خرچ کر دو گے، تمہارے غلاموں کے پاس سونے کے کمر بند کی بجائے اونی پٹیاں ہوں اور تمہاری باندیوں کے پاس صرف پہننے کے کپڑے ہوں گے، جبکہ بیت المال میں نقدی، سامان اور زمین میں سے کچھ بھی باقی نہ رہے گا تو اس وقت میں تمہیں رعایا کا مال لینے کے جائز ہونے کا فتویٰ دے دوں گا۔

اے بادشاہ! جہاد اور دیگر امور پر تقویت حاصل کرنے کا طریقہ یہ ہے کہ اللہ عَزَّوَجَلَّ کی ذات پر توکل کیا جائے اور نبی کریم صَلَّی اللہ تَعَالٰی عَلَیْہِ وَاٰلِہٖ وَسَلَّم کی سنت کی پیروی کی جائے۔ آپ کی اس نصیحت کو سن کر بادشاہ کو غصہ آ گیا اور آپ سے کہا: میرے شہر یعنی دمشق سے چلے جاؤ! آپ نے فرمایا: میں نے سن لیا اور اطاعت کی۔ یہ کہہ کر آپ اپنے آبائی شہر نووی تشریف لے گئے۔

علامہ نووی رَحْمَةُ اللہ تَعَالٰی عَلَیْہِ کے چلے جانے کے بعد کسی نے بادشاہ سے پوچھا: آپ نے اپنی عادت کے مطابق ان کو قتل کیوں نہیں کیا؟

بادشاہ نے جواب دیا: میں جب بھی ان کو قتل کرنے کا ارادہ کرتا تو ان کے کندھے پر دو شیر دیکھتا کہ جو مجھ پر جھپٹنا چاہتے تھے اس لیے میں ان کو قتل کرنے سے رک گیا۔

آپ رَحْمَةُ اللہ تَعَالٰی عَلَیْہِ کے براہ راست بادشاہ کو سمجھانے سے کوئی فائدہ حاصل نہ ہوا تو آپ نے بادشاہ کو ترغیب و ترہیب کے ساتھ نیکی کی دعوت کے خطوط روانہ فرمائے۔

بادشاہ ابن نجار کے نام خط: علامہ بن عطار رَحْمَةُ اللہ تَعَالٰی عَلَیْہِ فرماتے ہیں: بادشاہ

ابن نجار نے مسلمانوں پر کچھ باطل امور لازم کرنے کی کوشش کی تو امام نووی علما کی ایک جماعت کے ساتھ ان کے خلاف کمر بستہ ہو گئے اور اللہ عزوجل کے حکم سے انہوں نے ان امور باطلہ کو ختم کر دیا اور اللہ عزوجل نے حق و اہل حق کی مدد فرمائی۔ اس پر بادشاہ نہایت غضب ناک ہوا اور آپ کی طرف ایک شخص کو بھیجا جو کہ آپ کو ڈرائے دھمکائے کہ آپ نے علماء کو اس کام پر کیوں ابھارا ہے۔

اس پر علامہ نووی نے بادشاہ کی طرف ایک خط لکھا اس کا متن (مختصراً) ملاحظہ ہو:

بِسْمِ اللّٰهِ الرَّحْمٰنِ الرَّحِیْمِ، الْحَمْدُ لِلّٰهِ رَبِّ الْعٰلَمِیْنَ

یجی نووی کی طرف سے:

اے قیامت کے امتحان کی تیاری میں کوتاہی کرنے والے!

اے اپنی حالتِ زار کی اصلاح نہ کرنے والے!

اے آخرت کے لیے زادِ راہ تیار نہ کرنے والے!

مجھے یہ بات معلوم نہیں تھی کہ تم دین کی مدد کرنے اور بادشاہ و مسلمانوں کو نصیحت کرنے کو ناپسند کرتے ہو، میرا تمہارے بارے میں یہی حسنِ وطن رہا کیونکہ مذکورہ امور کو ناپسند کرنا مومن کی شان نہیں ہے اور ہر مسلمان پر حسنِ ظن ہی ہونا چاہیے۔

بسا اوقات میں کسی کو یہ کہتے ہوئے سنتا کہ تم مسلمانوں کو دھوکہ دیتے ہو تو میں زبان اور دل سے اس بات کا انکار کرتا کیونکہ یہ غیبت تھی اور اس کے درست ہونے یا نہ ہونے کا مجھے علم نہ تھا۔ میرا تمہارے متعلق آج تک حسنِ ظن قائم رہا لیکن اب کسی نے مجھے یہ بتایا ہے بعض لوگوں نے تمہیں یہ فتویٰ دیا ہے کہ ان باغات کو ان کے مالکوں سے چھین لینا تمہارے لیے حلال ہے حالانکہ یہ افتراءِ صریح اور کذبِ قبیح ہے۔ لہذا مجھ پر اور ان

تمام علما پر کہ جن کو اس بات کا علم ہے کہ یہ فتویٰ باطل و فتنہ ہے، مسلمانوں کے اجماع کے خلاف ہے اور ائمہ دین میں سے کوئی بھی اس کے جواز کا قائل نہیں ہے، ان سب پر لازم ہوا کہ اس عملِ فتنہ سے مسلمانوں کے بادشاہ کو روکیں کیونکہ لوگوں پر لازم ہے کہ وہ اپنے سلطان کو نصیحت کریں۔ حدیث صحیح میں نبی کریم صَلَّی اللہ تَعَالٰی عَلَیْہِ وَاٰلِہٖ وَسَلَّمَ نے فرمایا: ”دین خیر خواہی کرنے کا نام ہے۔ اللہ، اس کے رسول، مسلمانوں کے اماموں اور عوام کے لیے۔“ اور اس زمانے میں مسلمانوں کا امام ”سلطان“ ہے۔

عوام و خواص میں یہ بات مشہور ہے کہ بادشاہ شریعت کی بہت زیادہ حفاظت کرتا ہے اور اس پر عمل بھی کرتا ہے، اس نے علما کے لیے مدارس بنوائے ہیں، مذاہبِ اربعہ کے قاضی مقرر فرمائے ہیں اور ان کو ”دارالعدل“ میں احکام شرعیہ نافذ کرنے کے لیے بیٹھنے کا حکم دیا ہے۔ مسلمانوں میں سے اگر کوئی بادشاہ سے شریعت پر عمل کرنے کا مطالبہ کرے تو وہ اس پر عمل کرتا ہے اور اس کی مخالفت نہیں کرتا۔

لیکن جب ایک شخص نے باغات کے مسئلہ بادشاہ کو دھوکے میں مبتلا کرتے غلط بیانی سے کام لیا کہ ان باغات کو ان کے مالکوں سے چھین لینا بعض علما کے مطابق بادشاہ کے لیے جائز ہے۔ اس معاملے کی خبر جب اس شہر کے علما کو پہنچی تو ان پر لازم ہو گیا کہ وہ بادشاہ کے ساتھ خیر خواہی کریں اور اس معاملے کی حقیقت کو واضح کریں کہ ایسا کرنا مسلمانوں کے اجماع کے خلاف ہے۔ چونکہ ان پر لازم ہے کہ وہ دین، بادشاہ اور عام مسلمانوں کے ساتھ خیر خواہی کریں، اس غرض کی خاطر انہوں نے ایک خط لکھا جس میں انہوں نے کسی معین شخص کا ذکر نہیں کیا بلکہ یوں فرمایا: جو یہ گمان کرتا ہے کہ ان باغات کو ان کے مالکوں سے چھیننا سلطان کے لیے جائز ہے تو اس نے جھوٹ بولا،

اور مذاہبِ اربعہ کے علمائے اسی مضمون کے خطوط تحریر فرمائے کیونکہ ان سب پر نصیحت کرنا لازم تھا۔

پھر مختلف اوقات میں بہت سارے لوگوں کے بتانے سے مجھے یہ بات معلوم ہوئی کہ علما کی مذکورہ کوشش تمہیں پسند نہیں آئی اور ان علما کی تم نے مذمت کی ہے۔ ان لوگوں سے مجھے یہ بات بھی معلوم ہوئی کہ تم نے کہا ہے: یحییٰ سے کہو: اس معاملے میں جس نے بھی روکنے کی کوشش کی ہے وہ اس سے باز آجائے ورنہ میں اس سے ”دارالحدیث“ واپس لے لوں گا۔

اور اس کے برخلاف مجھے یہ بات بھی معلوم ہوئی ہے کہ تم نے متعدد بار تین طلاقیں کی قسم کھائی ہے کہ تم نے ان باغات کو چھیننے کے معاملے میں کوئی بات نہیں کی اور نہ ہی تمہاری یہ خواہش ہے کہ ان باغات پر قبضہ کیا جائے۔

اے ظالم شخص! کیا تجھے اس تضاد بیانی پر حیا نہیں آئی؟ یہ کیسے ہو سکتا ہے کہ ایک طرف تو تم نے ان باغات کو چھیننے کی نہ تو کوئی بات کی ہو اور نہ ہی تمہاری یہ خواہش ہو کہ ان باغات پر قبضہ کیا جائے اور دوسری طرف علمائے جو نصیحت کی ہے (کہ ان باغات کو چھیننا جائز نہیں) وہ بھی تجھے پسند نہیں ہے۔

اے ظالم شخص! کیا ان علمائے تجھے ناحق نشانہ بنایا ہے؟ یا تیری کوئی غیبت کی ہے؟ علمائے تو یہ بات کی ہے کہ جس شخص نے بادشاہ کو باغات چھیننے کے جواز کا فتویٰ دیا ہے اس نے جھوٹ بولتے ہوئے بادشاہ کو دھوکہ دیا ہے، اس کے ساتھ خیر خواہی نہیں کی۔

تمہارے بارے میں تو ان کا یہ اعتقاد تھا کہ بادشاہ نے یہ کام اس لیے کیا ہے کہ اس شخص کے دھوکہ دینے کی وجہ سے وہ یہ سمجھتا ہے کہ کچھ علما کے نزدیک ایسا کرنا حلال

ہے لہذا ان علمائے اس بات کو واضح کر دیا کہ ایسا کرنا تمام علما کے نزدیک حرام ہے۔ جبکہ تم کہتے ہو کہ میں نے اس کے بارے میں کوئی بات نہیں کی اور اس پر تم نے تین طلاقیں کی قسم بھی کھائی ہے، جب معاملہ ایسا ہے تو پھر تم علما کے اس مستحسن عمل کو ناپسند کیوں کرتے ہو جبکہ جو قادر ہو اس پر یہ بات واضح کرنا واجب ہوتا ہے، پھر مجھے اس بات پر بے حد تعجب ہے تم نے مجھے اپنا مخالف بنا لیا ہے۔

الحمد لله میں اللہ عزوجل کی رضا کے لیے کسی سے محبت کرتا ہوں اور اللہ عزوجل کی رضا کی خاطر ہی کسی سے نفرت کرتا ہوں، جو اللہ عزوجل کے احکام کی اطاعت کرے میں اس سے محبت رکھتا ہوں اور جو اس کے احکام کی مخالفت کرے میں اس سے نفرت رکھتا ہوں۔ جب تجھے بادشاہ کو نصیحت اور مسلمانوں کی خیر خواہی کی کوشش کرنا پسند نہیں ہے تو پھر تو اللہ عزوجل کے احکام کی مخالفت کرنے والوں میں داخل ہے اور میں اللہ رب العالمین کی خاطر تجھ سے نفرت رکھتا ہوں اور نافرمانوں سے نفرت رکھنا یہ ایمان کا حصہ ہے۔ اے ظالم شخص! نہ تو میرا تجھ سے کوئی جھگڑا ہے اور نہ ہی کوئی تنازعہ ہے، پھر تجھے کیا ہوا ہے کہ تو اس فعل خیر کو ناپسند کرتا ہے کہ جو اللہ عزوجل کو پسند ہے۔

اللہ عزوجل قرآن مجید میں فرماتا ہے:

وَمَا نَقْمُوا مِنْهُمْ إِلَّا أَنْ يُؤْمِنُوا
کیا بُرگاہی نہ کہ وہ ایمان لائے اللہ

(پارہ: ۳۰، البروج: ۸) عزت والے سب خوبیوں سے سزا ہے پر۔

کیا تم یہ چاہتے ہو کہ میں علما کو مذکورہ عمل سے روک دوں؟
تو سن لو! ایسا ہرگز نہیں ہوگا، میں نہ صرف اس عمل کو پسند کرتا ہوں بلکہ اس کی ترغیب

دلاتا ہوں اور بجزہ تعالیٰ میں خود اس پر عمل پیرا بھی ہوں۔ ہم سب پر لازم ہے کہ اللہ عَزَّوَجَلَّ کی رضا کی خاطر کسی سے محبت یا نفرت رکھیں۔ مجھے نہیں معلوم کہ اس نیک عمل کو ناپسند کرنے میں تیری کیا غرض ہے، اے ظالم شخص! اس کام سے باز آ جاؤ!

اور مجھے تمہاری اس بات پر بھی تعجب ہوا کہ تم نے کہا ہے: جو اس عمل سے باز نہ آیا میں اس سے ”دارُ الحدیث“ واپس لے لوں گا۔ اے ظالم شخص! کیا تو نے میرے دل میں جھانک کر دیکھ لیا ہے کہ مجھے ”دارُ الحدیث“ میں رہنے کی لالچ ہے؟

کیا تیرا یہ خیال ہے کہ میں ”دارُ الحدیث“ میں رہ کر ہی کچھ کر سکتا ہوں؟
یا ”دارُ الحدیث“ ہی میرا سہارا ہے؟

یا مجھے ”دارُ الحدیث“ ہی سے رزق ملے گا؟

بالفرض اگر ”دارُ الحدیث“ میں مجھے رہنے کی خواہش بھی ہو تو میں اس کو اللہ عَزَّوَجَلَّ، اس کے رسول، بادشاہ اور تمام مسلمانوں کی خیر خواہی میں قربان کرتا ہوں۔ نیکی کی دعوت کی مخالفت نہ تو میں نے کی ہے اور ان شاء اللہ عَزَّوَجَلَّ نہ ہی کبھی میں کروں گا، اور تم نے یہ گمان کیسے کر لیا کہ میں تیرے خیالات سے ڈر سے نیکی کی دعوت ترک کر دوں گا؟ یہ تیری بہت بڑی کم عقلی ہے۔

مجھے تو اس بات پر تعجب ہے کہ تم نے یہ بات کیسے کر دی؟

کیا تو جہانوں کو پالنے والا ہے؟

کیا تیرے ہاتھ میں زمین و آسمان کے خزانے ہیں؟

کیا تو مجھے اور تمام مخلوق کو رزق دیتا ہے؟

بجزہ تعالیٰ میری یہ خواہش ہے کہ مجھے راہِ خدا میں شہید کر دیا جائے۔

کیا تیرا یہ خیال ہے کہ میں تقدیر پر ایمان نہیں رکھتا؟

یا میرا یہ اعتقاد ہے کہ موت مقررہ وقت پر نہیں آئے گی؟

یا میرے مقررہ کردہ رزق میں کوئی تبدیلی آ جائے گی؟

(ہرگز نہیں میرا تقدیر پر ایمان ہے اور جو میرے مقدر میں ہے وہ مجھے مل کر رہے گا)

لیکن اس کے باوجود میں اللہ عَزَّوَجَلَّ کے فضل و کرم سے یہی امید رکھتا ہوں کہ وہ تجھے توفیق عطا فرمائے گا اور تو ان باغات کو ان کے مالکان کے حوالے کر کے مومنوں کی آنکھوں کو ٹھنڈا کرے گا اور شریعت کی خلاف ورزی کرنے والوں کی ناک کو خاک آلود کر دے گا۔

اگر تجھے اپنی خیر خواہی مقصود ہے تو قبل اس کے کہ تجھے ان بُرے اعمال کی سزا ملے ان فتنے اعمال سے اور جو غلط باتیں تو نے کہیں ان سے رجوع کر لے!

والسلام علی من تبع الهدی

امام نووی کا حلیہ شریف

اگر کوئی شخص پہلی مرتبہ آپ رَحْمَةُ اللهِ تَعَالَى عَلَيْهِ كُودِي كِهْتَا تُو وِهِي سَمَجھْتَا كِه شَايِدِيہ ”نومی“ كا كوئی كسان هے اور دمشق ميں گھومنے پھرنے آيا هوا هے۔ اس زمانے كے علماء عظمت و شان كي جو وضع قطع ركھتے تھے آپ اس كو اختيار نہ فرماتے كيونكہ آپ ”دنيا و ما فيها“ سے بے پروا هے اور آپ كا كوئی بهي عمل دنيا كے ليے نہ هوتا تھا بلکہ آپ كا هريك عمل خواه علم حاصل كرنا هو يا علم سكهانا هو سب كچھ اللّٰهُ عَزَّوَجَلَّ كي رضا كے ليے تھا۔ آپ كا اللّٰهُ عَزَّوَجَلَّ اور اپني ذات سے سچا تعلق تھا، هريك معالے ميں آپ خوفِ خدا ركھا كرتے تھے۔

امام ذہبی رَحْمَةُ اللهِ تَعَالَى عَلَيْهِ آپ كا حلیہ بيان كرتے هونے فرماتے هيں: ”امام نووی رَحْمَةُ اللهِ تَعَالَى عَلَيْهِ كارنگ گندمی تھا۔ آپ كي گھنی داڑھی (جس ميں چند بال سفید تھے) اور درميانہ قد تھا۔ آپ بارعب شخصيت كے مالك تھے، بهت هي كم پھنتے اور فضوليات ميں بالكل بهي وقت نہ گزارتے۔ حق بات ضرور فرماتے اگر چه كه كڑوی هو اور اس ميں كسی ملامت كرنے والے كي ملامت كا بالكل بهي خوف نہ كرتے۔

امام نووی كا لباس

امام ذہبی رَحْمَةُ اللهِ تَعَالَى عَلَيْهِ فرماتے هيں: ”آپ كا لباس ساده كپڑوں اور عمامے پر مشتمل هوتا تھا، آپ عموماً پرانے كپڑے پھنتے تھے اور عوامي حمام ميں نہ جاتے۔ آپ كي والده محترمہ آپ كے ليے قميص يا اس كي مثل كوئی اور لباس بهيچ ديا كرتي تھيں جسے آپ زيبتن فرماتے۔

امام نووی کا کھانا پینا

آپ رَحْمَةُ اللهِ تَعَالَى عَلَيْهِ نے کھانے پینے کی تمام لذاتِ دنیویہ ترک کر رکھی تھیں۔ آپ کے والد صاحب خشک کیک اور انجیر لاکر دیا کرتے تھے انہی کو کھا کر آپ اپنا گزر اوقات فرمایا کرتے تھے، اور کسی بھی قسم کے پھل فروٹ تناول نہ فرماتے۔ آپ ہر روز صرف ایک مرتبہ عشاء کی نماز کے بعد کھانا تناول فرماتے اور صرف ایک مرتبہ سحری کے وقت پانی نوش فرماتے اور ٹھنڈا پانی نہ پیتے۔

علامہ ابن دقاق رَحْمَةُ اللهِ تَعَالَى عَلَيْهِ فرماتے ہیں: ”آپ کے والد محترم آپ کے لیے روٹی بھیجتے جسے آپ تناول فرماتے اور اس روٹی کے ساتھ صرف ایک قسم کا سالن تناول فرماتے مثلاً سرکہ یا زیتون یا کھجور کا شہد۔ گوشت مہینے میں صرف ایک بار تناول فرماتے، آپ نے کبھی بھی کھانے میں دو سالن جمع نہ فرمائے۔ ایک شخص نے آپ کو کھیرا چھیل کر دیا تاکہ آپ اسے تناول فرمائیں لیکن آپ نے اسے نہ کھایا اور فرمایا مجھے ڈر ہے کہ اس کے کھانے سے میرے جسم میں نمی آجائے گی اور اس کی وجہ سے مجھے نیند زیادہ آئے گی۔

ایامِ جوانی میں آپ قاضی القضاة سلیمان زرعی کے پاس عید کے دن تشریف لائے اس وقت قاضی صاحب ایک خاص قسم کا کھانا ”خزیرہ“ کھا رہے تھے۔ قاضی صاحب نے آپ سے فرمایا: آئیے! کھانا تناول فرمائیے!

آپ نے وہ کھانا تناول نہ فرمایا تو قاضی صاحب کے بھائی بازار سے آپ کے لیے بھنا ہوا گوشت اور حلوا لے آئے، قاضی صاحب نے یہ کھانا آپ کو پیش کر کے فرمایا: کھائیے! آپ نے یہ کھانا بھی نہ کھایا تو قاضی صاحب فرمانے لگے: اے میرے

بھائی! کیا یہ حرام ہے؟

آپ نے فرمایا: حرام تو نہیں ہے لیکن یہ سرکش لوگوں کا کھانا ہے۔

امام نووی نے شادی کیوں نہ کی؟

امام نووی نے پوری زندگی شادی نہ کی اس کی یہ وجوہات ہو سکتی ہیں:

﴿1﴾..... آپ تمام دنیوی منافع سے بالکل بے پرواہ تھے جیسا کہ آپ طالبِ علمی کے زمانے میں بہت ہی کم سویا کرتے تھے، حالانکہ نیند سے تو جسم، عقل اور حواس کو راحت ملتی ہے۔ جب آپ پر نیند کا غلبہ ہوتا تو بیٹھے بیٹھے دیوار کے ساتھ ٹیک لگا کر سو جاتے اور تھوڑی ہی دیر بعد اس طرح گھبرائے ہوئے بیدار ہو جاتے جیسا کہ سوتے میں آپ کی کسی کی کوئی قیمتی چیز چرائی گئی ہے کیونکہ آپ کے نزدیک سب سے قیمتی شے وقت تھا۔

نیند جو کہ ضروریاتِ زندگی میں سے ہے جب اس میں آپ کا یہ عالم تھا تو آپ کے دل میں شادی کا خیال آنا بہت بعید تھا۔ شادی اور اس طرح کے دیگر معاملات سے آپ بالکل ہی روشناس نہ تھے اس بات کا اندازہ اس واقعہ سے لگایا جاسکتا ہے۔

طالبِ علمی کے زمانہ میں جب آپ نے یہ پڑھا کہ غسل واجب ہونے کے اسباب میں سے ایک ”التقاء الختانیین“ (ختنہ کا ختنہ سے ملنا) بھی ہے تو آپ نے اس سے یہ سمجھا کہ اس کا معنی ہے: پیٹ کا بولنا۔ لہذا جب کبھی آپ کا پیٹ بولتا تو آپ غسل کرتے حتیٰ کہ بار بار غسل کرنے کی وجہ سے بیمار ہو جاتے۔ پھر ایک عرصہ کے بعد جا کر آپ کو ”التقاء الختانیین“ کا معنی معلوم ہوا۔

﴿2﴾..... یہ بھی ہو سکتا ہے کہ خوفِ خدا کے سبب آپ نے شادی نہ کی ہو کہ آپ کو

حقوق ادا نہ کر سکنے کا خوف ہو۔

اللہ تعالیٰ قرآن پاک میں ارشاد فرماتا ہے:

وَلَهُنَّ مِثْلُ الَّذِي عَلَيْهِنَّ ترجمہ کنز الایمان: اور عورتوں کا بھی
بِالْمَعْرُوفِ وَلِلرِّجَالِ عَلَيْهِنَّ حق ایسا ہی ہے جیسا ان پر ہے شرع
دَرَجَةً وَاللَّهُ عَزِيزٌ حَكِيمٌ کے موافق اور مردوں کو ان پر فضیلت
(پارہ: ۲، البقرہ: ۸۲۲) ہے اور اللہ غالب حکمت والا ہے۔

صحیح مسلم شریف میں مروی ہے: ”حضرت اسماعیل رضی اللہ تعالیٰ عنہا اپنے شوہر حضرت زبیر رضی اللہ تعالیٰ عنہ کے گھوڑے کو چارہ ڈالتیں، گھر کے معاملات سنبھالتیں، آپ کے اونٹ کے لیے گھٹلیاں کوٹ کر ان کا چورا بناتیں، پانی بھر کر لاتیں اور آٹا گوندھا کرتیں۔“

اس روایت کے تحت امام نووی رَحِمَهُ اللہُ تَعَالَى عَلَیْہِ فرماتے ہیں: ”یہ سب خیر خواہی اور مروت کے کام ہیں جس پر لوگوں کا عمل ہے مثلاً: عورت اپنے شوہر کی خدمت کرتی ہے مثلاً روٹی پکانا، سالن بنانا، اس کے کپڑے دھونا وغیرہ، عورت یہ تمام کا احساناً کرتی ہے اور یہ سہرا انجام دے کر عورت شوہر کے ساتھ حسن سلوک کرتی ہے کیونکہ ان میں سے کوئی بھی شے عورت پر لازم نہیں ہے۔ عورت اگر یہ تمام کام نہ کرے تو وہ گناہ گار بھی نہ ہوگی بلکہ شوہر پر لازم ہوگا کہ وہ یہ کام کسی سے کروا کر عورت کو دے، ان میں سے کوئی کام بھی شوہر عورت پر لازم نہیں کر سکتا کہ عورت ان کو محض احساناً کرتی ہے اور یہ ایسی عمدہ عادت ہے کہ جس پر زمانہ اول سے اب تک کی عورتیں عمل پیرا ہیں۔ عورت پر صرف دو چیزیں لازم ہیں: (۱)..... شوہر کو جماع کے لیے اپنے اوپر اختیار دینا (۲)

..... اس کے گھر میں رہنا۔‘ (شرح المسلم للنووی، ج ۴، ص ۱۶۴، دار احیاء التراث، بیروت)

امام نووی رَحْمَةُ اللّٰهِ تَعَالٰی عَلَیْهِ کو چونکہ ان امور کے بارے میں معلوم تھا لہذا آپ نے شادی نہ کی کہ کہیں ایسا نہ ہو کہ جو امور شریعت نے زوجہ پر لازم نہیں کیے ان میں کوتاہی کرنے کے سبب میں زوجہ پر غصہ کروں اور اس کی وجہ سے اللہ تعالیٰ مجھ پر ناراض ہو جائے۔ لیکن جاہل لوگ اس چیز کی معرفت نہیں رکھتے کہ بسا اوقات یہ لوگ مذکورہ کام جن کو عورت احساناً کرتی ہے ان میں کوتاہی کرنے کے سبب نہ صرف عورت پر غصہ کرتے ہوئے مارتے ہیں بلکہ طلاق تک دے ڈالتے ہیں۔

امام نووی کی تصنیفات و تالیفات کا بیان

عالم کی قدر و منزلت اس کی لکھی ہوئی کتابوں سے بھی ہوتی ہے۔ یہ بہت بڑی حقیقت ہے کہ امام نووی رَحْمَةُ اللّٰهِ تَعَالٰی عَلَیْهِ کی کل عمر 46 سال ہے اور آپ کی لکھی ہوئی کتابوں کے اوراق کو اگر آپ کی زندگی کے ایام پر تقسیم کیا جائے تو ہر دن کے 20 اوراق بنتے ہیں حالانکہ آپ 18 یا 19 سال کی عمر میں طلب علم میں مصروف ہوئے اور آپ نے تصنیف و تالیف کا کام 660 ہجری (29 سال کی عمر) سے تا وقت وفات (676 ہجری) تک کیا یعنی تقریباً 17 سال آپ تحریر و تصنیف کے کام میں مصروف رہے اور ان 17 سال میں آپ نے علم و تحقیق سے بھرپور اتنی کتب تحریر فرمائیں کہ اگر ان کو آپ کی کل عمر (46 سال) پر تقسیم کیا جائے تو ہر دن کے 20 اوراق بنتے ہیں حالانکہ تصنیف و تالیف کے زمانے میں آپ تدریس بھی فرماتے رہے اور کئی کتب کا مطالعہ بھی فرماتے رہے۔ ان تمام چیزوں کو ملاحظہ کرنے بعد ہم اس نتیجے پر پہنچے ہیں کہ آپ اپنے اوقات میں سے ایک لمحہ بھی ضائع نہ فرماتے ہر آن مطالعہ،

تدریس، تصنیف و تالیف یا عبادت میں مصروف رہا کرتے تھے۔
مروی ہے کہ آپ رَحْمَةُ اللَّهِ تَعَالَى عَلَيْهِ مسلسل لکھتے رہتے تھے حتیٰ کہ مسلسل لکھنے کے وجہ سے
آپ کا ہاتھ اس قدر تھک جاتا کہ آپ لکھنے سے عاجز آجاتے، لہذا آپ قلم رکھ دیتے
اور یہ شعر پڑھتے:

لئن كان هذا الدمع يجرى صباية علي غير سعدى فهو دمع مضيع
ترجمہ: اگر شدتِ عشق سے بہنے والا یہ آنسو میرے محبوب کے لیے نہ ہو تو ضائع ہے۔
علامہ یافعی رَحْمَةُ اللَّهِ تَعَالَى عَلَيْهِ فرماتے ہیں: ”امام نووی رَحْمَةُ اللَّهِ تَعَالَى عَلَيْهِ کی عمر میں
اللہ تعالیٰ نے برکت عطا فرمائی آپ کی وفات کے بعد مجھے یہ بات معلوم ہوئی کہ
اللہ عَزَّوَجَلَّ کی رحمتوں میں سے ایک خاص رحمتِ جمالیہ آپ کو حاصل تھی، اس کی
برکت کتب میں ظاہر ہوئی کہ تمام لوگوں نے آپ کی کتب کو پسند فرمایا اور تمام شہروں
میں آپ کی کتب سے استفادہ کیا گیا۔

امام نووی نے مختلف علوم مثلاً فقہ، حدیث، شرح الحدیث، مصطلح الحدیث، لغت، تراجم،
توحید وغیرہ میں کتابیں تصنیف فرمائیں۔ واضح، آسان اور تکلفات سے خالی ہونے
کی وجہ سے آپ کی تصنیفات کو امتیازی حیثیت حاصل ہے۔

امام ذہبی رَحْمَةُ اللَّهِ تَعَالَى عَلَيْهِ فرماتے ہیں: ”امام نووی رَحْمَةُ اللَّهِ تَعَالَى عَلَيْهِ کی تحریر ان
کے کلام سے زیادہ واضح ہوا کرتی تھی، آپ کی تصنیف کا اسلوب اس زمانے کے
اسلوب کے مطابق تھا لیکن آپ نہایت آسان الفاظ استعمال فرماتے۔

علامہ ابن مالک نحوی نے جب آپ کی کتاب ”المنهاج“ کو دیکھا تو حسنِ تالیف پر
اظہارِ تعجب کرتے ہوئے اس کتاب کو حفظ کرنے کی خواہش کا اظہار کیا۔

آپ رَحْمَةُ اللّٰهِ تَعَالٰی عَلَيْهِ كِي تَحْرِيرِ كَاسْلُوبِ يَه تَهَا كَه جَب تَحْرِيرِ مِي طَوَالَت كَرْتَه تُو ذَهِن مِي آ نَه وَالِي هِر فَاَنْدَه مَنْدُو نَفْع بَخْش شَيَّ كُو لَكْه دِي تَه اُور جَب اَخْتَصَار كَرْتَه تُو اِي سَا كَلَام كَرْتَه جُو بِنْدَه كُو تَعَجَب مِي ڈَال دِي تَا اُور پُڑْهْنَه وَالا اَس حَسَن اَخْتَصَار كُو دِي كِه كَر هَا كَارَه جَاتَا۔

امام نووي كِي تصنيفات كِي مقبوليت: چونكه آپ رَحْمَةُ اللّٰهِ تَعَالٰی عَلَيْهِ كَه عِلْم وَتَقْوٰى اُور امانت داري وَحَسَن اَخْتَصَار پَر عَوَام وَخَوَاص كُو اعْتِمَاد تَهَا لَهْذَا يَه اُپ كِي كِتَابُوں سَه اسْتِفَادَه كَرْتَه اِن كُو پُڑْهْنَه اُور پُڑْهَانَه اُور مَسْأَل كُو حَل كَرْنَه مِي اِن سَه مَد حَاصِل كَرْنَه لَكْه اُور اُپ كِي تصنيفات چاروں عالم مِي پھيل گئیں حَتَّى كَه حَنَفِي، جَنَبِلِي وَ مَالِكِي بَهِي اُپ كِي كِتَابُوں سَه اسْتِفَادَه كَرْنَه لَكْه كِيونكه مَذْهَبِي تَعْصَب نَه رَكْهْتَه تَهِي۔ اِگر دِيْگَر مَذَاهِب وَالَه اُپ كَه مَخَالِف مَذْهَب نَه رَكْهْتَه هُو تَه تُو اُپ كِي كِتَاب اِن سَب كَه لِيَه رَهْنَمَا كَا كَام دِي تِيْن لِيَكِن كَم اَز كَم اِتْنَا تُو ضَرُور هَه كَه دِيْگَر مَذَاهِب كَه فُقَهَا اِمَام شَاْفَعِي كَه مَذْهَب كِي دَلِيل حَاصِل كَرْنَه كَه لِيَه اُپ هِي كِي كِتَاب كِي طَرَف رَجُوع كَرْتَه هِيں۔ بَهْر حَال اُپ كِي وَه كِتَاب جُو فُقَه كَه عِلَاوَه هِي تُو اِن سَه تَمَام لُوك بَرَابَر اسْتِفَادَه كَرْتَه هِيں خَوَاه اُپ كَه مَذْهَب كَه هُوں يَا كَسِي اُور مَذْهَب كَه۔

امام نووي كِي تاليفات تين اقسام پَر مشتمل هِيں۔

﴿1﴾..... جن كو آپ مڪمل كرنه ميں كامياب هونگے۔

﴿2﴾..... جن كو آپ مڪمل نه كر سكه كه زندگي نه مزيد ساتھ نه ديا۔

﴿3﴾..... وه كتب جن كه اوراق كو آپ نه دھو ڈالا۔

جن كتابوں كو آپ نه پايه تكميل تِك پهنچايا ان ميں سَه بعض كَه نام ملاحظه هوں:

(۱)..... شرح صحيح المسلم، (۲)..... المنهاج، (۳)..... رياض الصالحين،

- (۴)..... الاذکار، (۵)..... التبیان، (۶)..... الارشاد، (۷)..... التقریب،
(۸)..... الاربعین، (۹)..... بستان العارفين، (۱۰)..... الفتاویٰ، (۱۱).....
مناقب الشافعی، (۱۲)..... مختصر اسد الغابہ، (۱۳)..... ادب المفتی
و المستفتی، (۱۴)..... تصحیح التنبیہ، (۱۵)..... الايضاح فی
المناسک، (۱۶)..... مختصر آداب الاستسقاء، (۱۷)..... رؤوس
المسائل، (۱۸)..... تحفة طلاب الفضائل، (۱۹)..... الترخیص فی
الاکرام و القیام، (۲۰)..... تخمیس الغنائم، (۲۱)..... مسئلة نية
الاغتراف، (۲۲)..... دقائق المنهاج و الروضة، (۲۳)..... التقریب و
التیسیر (۲۴)..... تحریر التنبیہ.

آپ کی بعض کتب کا تعارف

- ﴿1﴾..... شرح مسلم: شروح احادیث کی کتب میں امام نووی رَحْمَةُ اللهِ تَعَالَى عَلَيْهِ كِي
شرح مسلم سے بڑھ کر مدلل، مکمل، اعلیٰ اور مختصر کوئی اور کتاب نہیں ہے۔ اس شرح کو
پڑھنے والے کو اپنے ہر سوال کا جواب ملتا ہے، خواہ اس کا تعلق ظاہر سے ہو یا باطن سے،
مثلاً (۱)..... سند کی بحث، (۲)..... لغت کی بحث، (۳)..... مجہول راوی کے نام کی
تعیین، (۴)..... لفظ کے معنی کی وضاحت، (۵)..... حدیث سے مسائل کا استنباط،
(۶)..... اس بات کی وضاحت کہ حدیث کے ظاہر سے کس نے استدلال کیا اور کس
نے ان کی مخالفت کی اور ان کے دلائل کیا ہیں۔ اس کے علاوہ اور بہت سے فوائد جن کا
شمار نہیں ہو سکتا۔

آپ رَحْمَةُ اللهِ تَعَالَى عَلَيْهِ شرح مسلم کے مقدمہ میں فرماتے ہیں: ”میں نے

اللہ عَزَّوَجَلَّ سے استخارہ کیا کہ صحیح مسلم کی شرح میں ایک ایسی کتاب لکھوں جو نہ تو اتنی مختصر ہو کہ مطلب بھی سمجھ نہ آئے اور نہ ہی اتنی طویل ہو جو پڑھنے والوں کو ملال میں مبتلا کر دے۔ اگر مجھے لوگوں کی ہمتوں کے کمزور، ان کی رغبت کو قلت کا اور بڑی کتابوں کی طلب کی قلت کا خوف نہ ہوتا تو میں اس شرح کو اتنا طویل کرتا کہ بغیر کسی تکرار و بے فائدہ زیادتی کے اس کی سو سے زیادہ جلدیں ہو جاتیں، یہ طوالت کثیر فوائد کی وجہ سے ہوتی اور یہی چیز حدیث کے لائق ہے کیونکہ حدیث مبارک اس عظیم شخصیت کا کلام ہے جو مخلوقات میں فصیح ترین ہیں۔

شرح مسلم آپ نے 674 ہجری میں دو سال کے قلیل عرصہ میں تحریر فرمائی حالانکہ اس دوران آپ کسی اور کتاب کی تالیف یا کسی کتاب کی تکمیل میں بھی مصروف رہے۔ اتنے کم عرصہ میں ایسا عظیم کارنامہ سرانجام دینا آپ یا آپ کی مثل علماء ربانیین ہی سے ممکن ہے، یہ اللہ عَزَّوَجَلَّ کا فضل ہے جو اس نے آپ کو عطا فرمایا۔

﴿2﴾..... روضة الطالبین: وہ بڑی کتب کہ جن پر مذہب شافعی میں اعتماد کیا جاتا ہے ان میں سے ایک روضة الطالبین بھی ہے۔ دراصل یہ امام رافعی رَحْمَةُ اللّٰهِ تَعَالٰی عَلَيْهِ کی کتاب ”الشرح الكبير“ کی تلخیص ہے۔

علامہ اوزاعی رَحْمَةُ اللّٰهِ تَعَالٰی عَلَيْهِ روضة الطالبین کے بارے میں فرماتے ہیں: ”ان علاقوں میں امام شافعی کے متبعین کے لیے یہ کتاب نہایت عمدہ ہے بلکہ اطراف عالم میں اس کی شہرت کا چرچہ ہے، حاکم اپنے فیصلوں میں اور مفتی اپنے فتاویٰ میں اسی پر اعتماد کرتے ہیں، آپ رَحْمَةُ اللّٰهِ تَعَالٰی عَلَيْهِ کی اچھی نیت و اخلاص ہی کی وجہ سے اس کتاب کو یہ مرتبہ حاصل ہوا ہے۔“

علامہ شہاب الدین احمد بن حنبلہ صحمدی رَحْمَةُ اللّٰهِ تَعَالٰی عَلَيْهِ فَرَمَاتے ہیں: ”میں خواب میں نبی مکرم صَلَّى اللّٰهُ تَعَالٰی عَلَيْهِ وَآلِهِ وَسَلَّمَ کی زیارت سے مشرف ہوا تو عرض کی: یا رسول اللّٰهُ صَلَّى اللّٰهُ تَعَالٰی عَلَيْهِ وَآلِهِ وَسَلَّمَ آپ ”نووی“ کے بارے میں کیا فرماتے ہیں؟ ارشاد فرمایا: نعم الرجل النووی. نووی اچھا آدمی ہے۔

میں نے عرض کی: انہوں نے ایک کتاب لکھی ہے جس کا نام ”الروضۃ“ ہے اس کے بارے میں آپ کیا فرماتے ہیں؟

فرمایا: وہ اپنے نام کی طرح واقعی ”روضۃ“ یعنی باغ ہے۔

﴿3﴾..... المنہاج: امام نووی رَحْمَةُ اللّٰهِ تَعَالٰی عَلَيْهِ کی علم فقہ پر لکھی ہوئی یہ کتاب سب سے زیادہ علما میں مقبول ہے، یہ کتاب امام رافعی رَحْمَةُ اللّٰهِ تَعَالٰی عَلَيْهِ کی کتاب ”المحور“ کی تلخیص ہے، بہت سے علمائے یہ کتاب زبانی یاد فرمائی۔ 669 ہجری میں آپ اس کو لکھ کر فارغ ہوئے۔

﴿4﴾..... ریاض الصالحین: وعظ ونصیحت کے متعلق احادیث پر بہت سی کتب لکھی گئی ہیں لیکن جو شہرت امام نووی رَحْمَةُ اللّٰهِ تَعَالٰی عَلَيْهِ کی کتاب ”ریاض الصالحین“ کو ملی ہے وہ کسی اور کے حصے میں نہیں آئی۔

ریاض الصالحین کا اسلوب: آپ رَحْمَةُ اللّٰهِ تَعَالٰی عَلَيْهِ اس کے مقدمہ میں فرماتے ہیں: ”میرا ارادہ ہوا کہ میں صحیح احادیث پر مشتمل ایک مختصر کتاب تحریر کروں جو آخرت کا راستہ بنے،..... ظاہری و باطنی آداب پر رہنمائی کرے اور..... ترغیب و ترہیب کی جامع ہو،..... اس میں نفس کی ریاضت اور..... اخلاق کو سنوارنے کا بیان ہو،..... دل کی طہارت اور..... اس کا علاج ہو،..... اعتقاد کی حفاظت اور..... ان کے علاج وغیرہ

کا ذکر ہو۔..... اس میں مشہور کتب کی صحیح احادیث کا ذکر ہوگا،..... ابواب کی ابتدا قرآن مجید کی آیات کریمہ سے ہوگی اور..... مخفی معانی کی وضاحت بھی ہوگی،..... مزید اس میں عمدہ تنبیہات کا بھی ذکر ہوگا۔

﴿5﴾..... **الاذکار**: عوام و خواص میں امام نووی آپ کی کتاب الاذکار کو ایک منفرد مقام حاصل ہے۔ اس کتاب میں آپ نے دن اور رات کے اذکار جمعاً فی سبک لکھنا کو آپ نے حذف کر دیا لیکن ہر حدیث کا مرتبہ صحیح، ضعیف، حسن، منکر جو بھی تھا بیان کر دیا۔ اس کتاب کی تالیف و تصنیف سے آپ 667 ہجری میں فارغ ہوئے۔

﴿7﴾..... **التبیان فی آداب حملة القرآن**: یہ چھوٹی سی کتاب بڑی بڑی کتب سے بندے کو بے نیاز کر دیتی ہے۔ آپ نے یہ کتاب اہل دمشق کے لیے ان کے شوقِ تلاوتِ قرآن کو ملاحظہ کر کے تحریر فرمائی۔

امام سخاوی رَحْمَةُ اللهِ تَعَالَى عَلَيْهِ فرماتے ہیں: ”یہ ایک عمدہ کتاب ہے اور اس کی ہر ایک قرآن پڑھنے اور پڑھانے والے کو حاجت ہے۔“

﴿8﴾..... **الاربعین النوویة**: یہ ایک چھوٹی سی کتاب ہے جس میں علامہ نووی رَحْمَةُ اللهِ تَعَالَى عَلَيْهِ نے 40 یا 42 ایسی احادیث جمع فرمائی ہیں جن کی ہر مسلمان کو حاجت ہے۔ خلق کثیر نے اس کتاب سے نفع حاصل کیا اور اب تک کر رہے ہیں، ہمیشہ سے علما اپنے طلبہ کو اس کتاب کو حفظ کرنے اور سمجھنے کی ترغیب دلاتے رہے ہیں۔

ان کتب کا بیان جن کو آپ مکمل نہ کر سکے۔

(۱)..... **المجموع**، (۲)..... **تہذیب الاسماء و اللغات**، (۳)..... **شرح و**

بسط، (۴)..... **شرح بخاری**، (۵)..... **کتاب الامالی**، (۶)..... **الخلاصة**

فی احادیث الاحکام، (۷).....طبقات الفقهاء، (۸).....التحقیق فی الفقہ۔
یاد رہے امام نووی رَحْمَةُ اللّٰهِ تَعَالٰی عَلَیْہِ نے اپنی بہت ساری کتب کو اخلاص نہ ہونے
کے خوف سے پانی میں دھو ڈالا، چنانچہ آپ کے شاگرد علامہ ابن عطار رَحْمَةُ اللّٰهِ تَعَالٰی
عَلِیْہِ فرماتے ہیں: ”ایک مرتبہ آپ رَحْمَةُ اللّٰهِ تَعَالٰی عَلَیْہِ نے مجھے 20 ہزار اوراق دیئے
جو کہ آپ کے ہاتھ سے لکھے ہوئے تھے، آپ نے ان کو بیچنے کا حکم دیا اور یہ بھی حکم
فرمایا کہ ان کی لکھائی کو دھو ڈالو اور مجھے ڈرایا کہ اگر تم نے میرے حکم کی مخالفت کی۔
آپ کے حکم نے اس وقت مجھے یہ سب کرنے پر مجبور کر دیا لیکن آج تک میرے دل
میں حسرت ہے کہ اے کاش میں ان اوراق کو دھو کر نہ بیچتا۔

امام شافعی مزار مبارک زیارت: امام شافعی رَحْمَةُ اللّٰهِ تَعَالٰی عَلَیْہِ کے مزار کی زیارت کے
لیے امام نووی رَحْمَةُ اللّٰهِ تَعَالٰی عَلَیْہِ قاہر تشریف لے گئے، جب آپ کو مزار کا قبہ نور نظر
آیا تو آپ وہیں کھڑے ہو گئے اور مزید آگے نہ بڑھے آپ سے عرض کی گئی آپ
آگے کیوں نہیں چلتے؟ فرمایا: اگر امام صاحب زندہ ہوتے اور میں آپ کے خیمہ کو
دیکھتا تو مجھ پر لازم تھا کہ میں صرف آپ کے خیمہ کو دیکھ کر جاتا اور ایک قدم بھی آگے
نہ بڑھاتا، اور آپ وہیں سے واپس لوٹ آئے حتیٰ کہ قاہر میں کسی کو بھی آپ کے
آنے اور واپس جانے کی اطلاع نہ ہوئی۔

امام نووی کی وفات: 24 رجب المرجب 676 ہجری بروز بدھ رات کے آخری حصہ
میں علم و عمل کا یہ سورج غروب ہو گیا۔

علامہ تاج الدین سبکی رَحْمَةُ اللّٰهِ تَعَالٰی عَلَیْہِ فرماتے ہیں: ”جب علامہ نووی رَحْمَةُ اللّٰهِ
تَعَالٰی عَلَیْہِ کا وصال ہوا تو دمشق اور اس کا اطراف آہ و بکا سے گونج اٹھا اور ہر ایک
مسلمان غم میں ڈوب گا۔

نُزْهَةُ الْعَارِفِينَ ترجمہ و شرح بُسْتَانُ الْعَارِفِينَ

المعروف

اللہ والوں کا گلشن

مترجم و شارح:

استاذ العلماء حضرت علامہ مولانا ابوالحسن خضر حیات عطاری مدنی ملتانی مدظلہ العالی

سابقہ رکن: المدینة العلمیہ

سابقہ مدرس: جامعۃ المدینہ فیضانِ زکریا

حال مدرس: جامعۃ المدینہ صحرائے مدینہ

مدینۃ الاولیاء، ملتان شریف، پاکستان

خطبہ از امام نووی

تمام تعریفیں اللہ عَزَّوَجَلَّ کے لیے جو واحد و قہار اور عزیز و غفار ہے، بندوں کی تقدیر کا فیصلہ فرمانے والا اور معاملات میں تصرف فرمانے والا ہے، رات کو دن میں داخل فرمانے والا اور اسے اہل دل و نظر کے لیے مقام غور و فکر بنانے والا ہے۔

اس نے اپنی مخلوق میں سے چنے ہوئے لوگوں کو شعور عطا فرمایا اور ان کو صالحین کے گروہ میں داخل فرمادیا۔ اس نے اپنے بندوں میں سے جس کو چاہا توفیق بخشی اور انہیں صالحین میں سے کر دیا۔

اپنے پیاروں کو اس نے حقائق کی پہچان عطا فرمائی تو وہ دنیا میں رہتے ہوئے دنیا سے بے رغبت ہو گئے اور انہوں نے اللہ عَزَّوَجَلَّ کی خوشنودی کے کاموں میں، آخرت کی تیاری میں، اللہ عَزَّوَجَلَّ کی ناراضی کے کاموں سے بچنے میں اور عذابِ جہنم سے بچنے میں خوب جدوجہد کی۔

میں اللہ عَزَّوَجَلَّ کی نعمتوں پر اس کی خوب حمد بیان کرتا ہوں اور اس سے اس کے مزید فضل و کرم کا سوال کرتا ہوں۔

میں اس کی وحدانیت کا اقرار کرتے ہوئے اس بات کی گواہی دیتا ہوں کہ اللہ عَزَّوَجَلَّ کے سوا کوئی عبادت کے لائق نہیں اور اس کے رب ہونے کا جو یقین تمام مخلوق پر واجب ہے اس کا اعتراف کرتے ہوئے اس بات کی گواہی دیتا ہوں کہ اللہ عَزَّوَجَلَّ کے سوا کوئی عبادت کے لائق نہیں۔

میں اس بات کی گواہی دیتا ہوں کہ محمد صلی اللہ تعالیٰ علیہ والہ وسلم اس کے بندے، رسول اور ایسے محبوب ہیں کہ ان کو اللہ عَزَّوَجَلَّ نے اپنی تمام مخلوق میں سے چن لیا ہے۔

اللَّهُ عَزَّوَجَلَّ کی جو مخلوقات پیدا ہو چکی اور جو پیدا ہوں گی ان میں آپ صلی اللہ تعالیٰ علیہ والہ وسلم سب سے بڑھ کر سخی، کشادہ دل اور متقی ہیں، آپ صلی اللہ تعالیٰ علیہ والہ وسلم تمام مخلوقات میں سب سے بڑھ کر نیک و صالح، سب سے زیادہ رب کریم کی معرفت رکھنے والے و خوف رکھنے والے اور سب سے بڑھ کر رب تعالیٰ کی صفات کا علم رکھنے والے ہیں۔ آپ صلی اللہ تعالیٰ علیہ والہ وسلم سب سے بڑے متقی و عبادت گزار، اور سب سے بڑھ کر رب تعالیٰ کا خوف رکھنے والے ہیں، آپ صلی اللہ تعالیٰ علیہ والہ وسلم سب سے زیادہ دنیا سے بے رغبتی فرمانے والے و سب سے بڑھ کر حسن اخلاق والے ہیں اور آپ صلی اللہ تعالیٰ علیہ والہ وسلم ہی مومنوں پر سب سے بڑھ کر شفقت فرمانے والے ہیں۔

قیامت تک جب کبھی ذکر کرنے والے آپ صلی اللہ تعالیٰ علیہ والہ وسلم کا ذکر کریں یا غافلین آپ صلی اللہ تعالیٰ علیہ والہ وسلم کے ذکر سے غافل ہوں آپ پر، تمام انبیاء کرام پر، آپ کی تمام آل پر، آپ کے تمام صحابہ پر اور تمام تابعین پر اللہ تعالیٰ کی خاص رحمتیں اور سلام ہوں۔

دنیا کی حقیقت کا بیان

حمد و صلوة کے بعد (اے میرے بھائی! یہ بات یاد رکھو کہ) بے شک دنیا ختم ہونے والا گھر ہے، یہ ہمیشہ نہیں رہے گا، یہ تو ایک ایسا گھر ہے کہ جس سے ہم کو صرف گزرنا اور ہمیں اس میں خوش و خرم نہیں رہنا۔ دنیا ختم ہونے والا گھر ہے، اس نے باقی نہیں رہنا اور نہ ہی اس کو بقا حاصل ہے، یہ تو ختم ہونے والا ہے یہ ہمیشہ نہیں رہے گا کہ آخر کار اس نے فنا ہونا ہے۔

جو باتیں میں نے بیان کی ہیں ان پر قرآن و حدیث کے یقینی دلائل اور صحیح عقلی دلائل قائم ہیں، بلکہ یہ تو ایسی باتیں ہیں کہ جن کو عوام و خواص، امیر و غریب سب برابر جانتے ہیں اور احساسات و مشاہدات کا بھی یہی فیصلہ ہے جو ہم نے ابھی بیان کیا، لہذا مذکورہ باتیں جاننے کے لیے مزید وضاحت کی بھی حاجت نہیں ہے۔

کسی شاعر نے کہا ہے:

وَلَيْسَ يَصِحُّ فِي الْأَسْمَاعِ شَيْءٌ إِذَا احْتَجَّ النَّهَارُ إِلَى دَلِيلٍ

ترجمہ: اگر دن بھی دلیل کا محتاج ہو تو پھر کسی بھی سنی ہوئی بات کا اعتبار نہ ہوگا۔

میں نے دنیا کی حقیقت اور اس کے متعلق نصیحت بیان کر دی ہے اور قرآن پاک نے بھی دنیا کی طرف مائل ہونے، اس سے دھوکہ کھانے اور اس پر بھروسہ کرنے سے خبردار کیا ہے۔

ہم نے جو ابھی بیان کیا اس پر دلالت کرنے والی آیات اتنی معروف ہیں کہ ان کا ذکر کرنے کی حاجت نہیں ہے اور اتنی مشہور ہیں کہ ان کو بیان کرنے کی حاجت نہیں ہے، اسی طرح مذکورہ امور کے متعلق احادیث مبارکہ اور بزرگان دین کے حکمت سے بھرپور اقوال بھی موجود ہیں، اسی وجہ سے عبادت گزار دنیا کی غفلتوں سے ہوشیار رہتے ہیں اور دنیا سے بے رغبتی کرنے والے ہی سب سے زیادہ عقلمند ہوتے ہیں۔

دنیا کی حقیقت پر چند اشعار

کسی شاعر نے دنیا کی حقیقت کتنے ہی خوبصورت انداز میں یوں بیان کی:

أَنْظُرُ إِلَى الْأَطْلَالِ كَيْفَ تَغَيَّرَتْ مِنْ بَعْدِ سَاكِنِهَا وَكَيْفَ تَنَكَّرَتْ

ترجمہ: مکانوں کے مٹے ہوئے نشانات کو تو ذرا دیکھو کہ اپنے رہنے والوں کے بعد کیسے تبدیل ہو گئے ہیں کہ اب تو وہ پہچانے بھی نہیں جاتے۔

سَحَبَ الْبَلَاءِ أَذْيَالَهُ بِرُسُومِهَا فَتَسَاقَطَتْ أَحْجَارُهَا وَتَكْسَرَتْ

ترجمہ: مصائب ان مکانات کے نشانات پر اتنی شدت سے آئے کہ ان مکانات کے پتھر گر کر ٹوٹ گئے۔

وَمَضَتْ جَمَاعَةٌ أَهْلَهَا لِسَيْلِهِمْ وَتَغَيَّتْ أَحْبَارُهُمْ وَتَنَكَّرَتْ

ترجمہ: ان مکانات کے تمام مالک اپنی اصل راہ (آخرت) کی طرف چلے گئے اور ان کی خبریں ختم ہو گئیں اور لوگ ان کو بھول گئے۔

لَمَّا نَظَرْتُ تَفَكَّرًا لِلدِّيَارِهِمْ سَحَّتْ جُفُونِي عِبْرَةً وَتَحَدَّرْتُ

ترجمہ: ان مکانات کو جب میں نے متفکر ہو کر دیکھا تو عبرت سے میری پلکیں بھیگ گئیں اور آنکھیں آنسو بہانے لگیں۔

لَوْ كُنْتُ أَعْقِلُ مَا أَفْقْتُ مِنَ الْبُكََا حَسْبِي هُنَاكَ وَمُقَلَّتِي مَا أَبْصَرْتُ

ترجمہ: اگر میں عقل مند ہوتا تو آہ و زاری سے نہ رکتا اور جو کچھ میں نے دیکھا وہ مجھے اور میری آنکھ کو عبرت حاصل کرنے کے لیے کافی ہوتا۔

نَصَبْتُ لَنَا الدُّنْيَا زَخَارِفَ حُسْنِهَا مَكْرًا بِنَاوِ خَدِيعَةَ مَا فَتَرْتُ

ترجمہ: دنیا نے ہمارے سامنے اپنا باطل و بے حقیقت حسن ظاہر کر کے ہمیں اس طرح

مکرو فریب میں مبتلا کیا کہ اس کی شدت میں کمی نہ آئی۔

وَهِيَ الَّتِي لَمْ تَحُلْ قَطُّ لِدَائِقِ إِلَّا تَغَيَّرَ طَعْمُهَا وَتَمَرَّتْ
ترجمہ: یہ دنیا ایسی ہے کہ اس کو چکھنے والے نے اس کو میٹھا و شیریں نہیں پایا مگر یہ کہ اس کا
ذائقہ بدمزہ ہے اور یہ کڑوی ہے۔

خَدَاعَةٌ بِجَمَالِهَا إِنَّ أَقْبَلَتْ فَجَّاعَةٌ بِزَوَالِهَا إِنَّ أَدْبَرَتْ
ترجمہ: دنیا اگر آئے تو اپنے مال کے سبب دھوکہ ہے اور اگر جائے تو زوال کے سبب
حسرت و تکلیف ہے۔

وَهَابَةٌ سَلَابَةٌ لِهَبَاتِهَا طَلَابَةٌ لِحَرَابِ مَا قَدْ عَمَرَتْ
ترجمہ: یہ دنیا بہت زیادہ دینے والی، اپنے دیئے ہوئے کو بہت جلد چھیننے والی، جس کو
اس نے آباد کیا اس کی بربادی کی بہت زیادہ خواہش کرنے والی ہے۔

وَإِذَا بَنَتْ أُمْرًا لِصَاحِبِ ثَرْوَةٍ نَصَبَتْ مَجَانِقَهَا عَلَيْهِ فَدَمَرَتْ
ترجمہ: جب کسی صاحب ثروت (مالدار) شخص کا کوئی کام بنا دیتی ہے تو اس پر اپنی
منجیقیں نصب کر دیتی ہے حتیٰ کہ دنیا اس کو تباہ و برباد کر دیتی ہے۔

ایک اور شاعر نے کہا:

وَمَنْ يَحْمَدُ الدُّنْيَا لِعَيْشِ يَسْرُهُ فَسَوْفَ لِعُمْرِى عَنْ قَلِيلٍ يَلُومُهَا
ترجمہ: جو شخص دنیا کی تعریف پر آسائش زندگی کی وجہ سے کرتا ہے تو میری عمر کی قسم
عنقریب وہ اس کی مذمت کرے گا۔

إِذَا أَدْبَرَتْ كَانَتْ عَلَى الْمَرْءِ حَسْرَةً وَإِنْ أَقْبَلَتْ كَانَتْ كَثِيرًا هُمُومًا
ترجمہ: اگر دنیا کسی سے منہ موڑے تو اس کے لیے حسرت بن جاتی ہے اور اگر کسی کو

حاصل ہو جائے تو اس کے غم کثیر ہو جاتے ہیں۔

(امام نووی فرماتے ہیں:) میری بیان کردہ باتیں جب اچھی طرح معلوم ہیں اور دنیا کے مذکورہ اوصاف ثابت ہیں تو ہر ایک انسان پر لازم ہے کہ وہ اہل عقل و بصیرت کا راستہ اختیار کرے، ہم اللہ کریم رؤف و رحیم سے سوال کرتے ہیں کہ وہ ہمیں اہل عقل و بصیرت کے راستے پر چلا کر ہم پر احسان فرمائے اور ہمیں رشد و ہدایت کے سب سے اعلیٰ راستے پر چلائے۔

اب میں ایسی کتاب مرتب کرنے کی ابتداء کرتا ہوں کہ جو میرے بیان کردہ سیدھے راستے کو واضح کرے گی اور جو اوصاف جمیلہ میں نے بیان کیے ان کو اختیار کرنے کے لیے مشعل راہ ہوگی۔

کتاب کا اسلوب

﴿1﴾..... اِنْ شَاءَ اللّٰهُ عَزَّوَجَلَّ میں اس کتاب میں نہایت قیمتی نکات اور معرفت کے حقائق بیان کروں گا۔

﴿2﴾..... غیر منظوم کلام ذکر کروں گا تا کہ میرا کلام اس کتاب کا مطالعہ کرنے والوں کو اکتاہٹ میں مبتلا نہ کرے اور ان کے لیے نصیحت قبول کرنا آسان ہو جائے۔

﴿3﴾..... کتاب کی ترتیب میں ابواب کا التزام نہیں کروں گا کیونکہ ابواب بندی کتاب کا مطالعہ کرنے والوں کو اکتاہٹ میں مبتلا کر دیتی ہے۔

﴿4﴾..... اِنْ شَاءَ اللّٰهُ عَزَّوَجَلَّ میں اس کتاب میں قرآن پاک کی آیات، نبی مکرم صلی اللہ تعالیٰ علیہ والہ وسلم کی احادیث، بزرگان دین کے روشن اقوال، صالحین کے خوبصورت اقوال، حکایات اور دنیا سے بے رغبت کرنے والے عمدہ اشعار ذکر کروں گا۔

﴿5﴾..... (اس کتاب میں ذکر کردہ) اکثر احادیث کے صحیح و حسن ہونے، ان احادیث کے راویوں کے حالات اور احادیث میں مذکور مخفی و مشکل معانی کی وضاحت کو بھی ذکر کروں گا۔

﴿6﴾..... احادیث کے معنی میں تبدیلی کیے بغیر جس حدیث کو مقید کرنے کی حاجت ہوگی اس کی میں اصلاح بھی کروں گا۔

﴿7﴾..... ان احادیث کو میں اپنی سند کے ساتھ بیان کروں گا کیونکہ یہ طریقہ کتاب کا مطالعہ کرنے والوں کے دل میں زیادہ اثر کرے گا۔

﴿8﴾..... چونکہ یہ کتاب ان عابدوں کے لیے ہے جن کو اسناد کی معرفت کی حاجت نہیں ہوتی بلکہ وہ راویوں کے اکثر حالات کو ناپسند کرتے ہیں اور اسناد کا ذکر ان کو ملال میں مبتلا کر دیتا ہے اس لیے اختصار کے پیش نظر اور طوالت کے خوف کی وجہ سے میں احادیث کی اسناد کو حذف بھی کر دوں گا۔

﴿9﴾..... اپنی مروی احادیث میں سے اکثر کو ایسی مشہور اسناد کے ساتھ ذکر کروں گا جو راجح و معروف کتب احادیث میں بھی موجود ہیں۔

﴿10﴾..... اگر کسی حدیث یا حکایت میں کوئی نام یا لغت کا کوئی لفظ ہو (اور اس کی وضاحت کی حاجت ہوئی) تو اس کی بھی عمدہ طریقے سے وضاحت کروں گا۔

﴿11﴾..... جس حدیث، قول یا حکایت کی شرح کی حاجت ہوگی تو میں اس کی شرح بھی کر دوں گا اور جس کے معنی میں غلطی کا اندیشہ ہوگا میں اس کا درست معنی بھی بیان کر دوں گا۔

﴿12﴾..... اِنْ شَاءَ اللّٰهُ عَزَّوَجَلَّ اس کتاب میں ضمناً علوم شرعیہ کی کئی اقسام مثلاً

حدیث، فقہ اور آدابِ دینیہ کی عمدہ باتیں بھی ذکر کروں گا۔

﴿13﴾..... اسی طرح اس کتاب میں اصولِ عقائد میں سے کچھ ضروری باتیں، کچھ اہم قواعدِ اسلامیہ، کچھ عمدہ و عجیب باتیں کہ جن کا ذکر کرنا اور جن کا مجالس میں تذکرہ ہونا مستحب ہے ان کا بھی ذکر کروں گا۔

﴿14﴾..... مزید قلبی علوم، ان کے امراض، ان کی عادات اور علاج بھی ضمناً اس کتاب میں مذکور ہوں گے۔

﴿15﴾..... بسا اوقات اس کتاب میں کوئی ایسا کلام بھی آئے گا جس کی تفصیل کی حاجت ہوگی مگر یہ کتاب اس تفصیل کی متحمل نہیں ہو سکتی، تو میں اس تفصیل میں سے جو مقصود ہوگا اس کو مختصراً ذکر کروں گا، یا پھر اس کلام کی شرح کے لیے اہل عقل و بصیرت علما میں سے کسی عالم کی کتاب کی طرف رہنمائی کر دوں گا، اور بسا اوقات اس کلام کی شرح کے لیے میں اپنی کسی کتاب کی طرف بھی رہنمائی کروں گا۔

(اپنی کسی کتاب کی طرف رہنمائی کروں گا تو) اِنْ شَاءَ اللّٰهُ عَزَّوَجَلَّ اس سے میری یہ نیت نہیں ہوگی کہ کسی پر اپنی بڑائی کو ظاہر کروں اور نہ ہی یہ نیت ہوگی کہ اپنی عزت و شان اور تصانیف کی کثرت کو ظاہر کروں، بلکہ میری اس سے نیت یہ ہوگی کہ بھلائی کی طرف رہنمائی کروں، اور اس کلام کی شرح کے مقام کی طرف بھی رہنمائی کروں۔

اس بات پر تنبیہ اس لیے کی ہے کہ میں نے کئی لوگوں کو دیکھا ہے کہ اس طریقے کو اختیار کرنے والے پر طعن کرتے ہیں حالانکہ ان کا یہ طعن کرنا ان کی جہالت، بدگمانی، فسادِ ذہن، حسد، علم کی کمی اور ہٹ دھرمی کی وجہ سے ہوتا ہے، ان وجوہات کی بنا پر میں نے ارادہ کیا کہ اس بات کو اس کتاب کا مطالعہ کرنے والوں کے ذہن میں پختہ کر

دوں تاکہ وہ دل کو بدگمانی سے اور زبان کو برا بھلا بولنے سے پاک اور دور رکھیں۔

میں اللہ تعالیٰ سے سوال کرتا ہوں کہ

يَا اللَّهُ عَزَّ وَجَلَّ مجھے اچھی اچھی نیتیں کرنے کی توفیق عطا فرما!

ہر قسم کی عبادت پر میری مدد فرما! ان عبادات کو میرے لیے آسان فرما!

اور مرتے دم تک ان کو ہمیشہ کرتے رہنے کی توفیق عطا فرما!

يَا اللَّهُ عَزَّ وَجَلَّ مذکورہ تمام عطاءئیں ان کو بھی عطا فرما کہ جن سے میں محبت کرتا ہوں اور

جو تیری رضا کی خاطر مجھ سے محبت کرتے ہیں، مزید یہ عطاءئیں تمام مسلمان مردوں

اور عورتوں کو بھی عطا فرما۔

يَا اللَّهُ عَزَّ وَجَلَّ ہمیں اور ان سب کو جنت کے اعلیٰ مقامات میں ایک ساتھ رکھنا اور ہمیں

اپنی رضا مندی عطا فرما اور ہر قسم کی نیکیاں کرنے کی سعادت نصیب فرما۔

میں اللہ عَزَّ وَجَلَّ کی پناہ لیتا ہوں، اسی سے مدد طلب کرتا ہوں، اسی کی ذات پر توکل کرتا

ہوں، قوت و لیاقت اللہ عَزَّ وَجَلَّ ہی کی طرف سے حاصل ہوتی ہے وہ ہمیں کافی ہے اور

وہ بہت ہی اچھا کارساز ہے۔

يَا اللَّهُ عَزَّ وَجَلَّ میں تجھ سے ہر وسیلہ کے واسطے سے سوال کرتا ہوں اور ہر شفع کے واسطے

سے تیری بارگاہ میں عرض کرتا ہوں کہ اس کتاب سے مجھے، میرے احباب کو اور تمام

مسلمانوں کو عام اور کامل نفع عطا فرما۔

اے وہ ذات کہ جس کو کوئی بھی شے عاجز نہیں کر سکتی اور جس کے لیے کوئی بھی کام

دشوار نہیں ہے میری ان دعاؤں کو قبول فرما۔ اب میں (اس کتاب کے لکھنے سے جو) مقصود

ہے اس کی ابتدا کرتا ہوں۔

اخلاص و اچھی نیت کا بیان

آیات مبارکہ: ﴿1﴾.....اللَّهُ عَزَّوَجَلَّ کا ارشاد ہے:

وَمَا أُمِرُوا إِلَّا لِيَعْبُدُوا اللَّهَ
مُخْلِصِينَ لَهُ الدِّينَ حُنَفَاءَ وَ
يُقِيمُوا الصَّلَاةَ وَيُؤْتُوا الزَّكَاةَ وَ
ذَلِكَ دِينُ الْقِيَمَةِ

دیں اور یہ سیدھا دین ہے۔ (پ: ۳۰، البینہ: ۵)

﴿2﴾..... اور ارشاد فرمایا:

وَمَنْ يَخْرُجْ مِنْ بَيْتِهِ مُهَاجِرًا إِلَى
اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ
وَقَعَ أَجْرُهُ عَلَى اللَّهِ

کا ثواب اللہ کے ذمہ پر ہو گیا۔ (پ: ۵، النساء، ۱۰۰)

﴿3﴾ اور فرمایا:

رَبُّكُمْ أَعْلَمُ بِمَا فِي نَفُوسِكُمْ

ترجمہ کنز الایمان: تمہارا رب خوب
جانتا ہے جو تمہارے دلوں میں ہے۔ (پ: ۱۵، بنی اسرائیل: ۲۵)

﴿4﴾ مزید فرمایا:

لَنْ يَنَالَ اللَّهُ لُحُومَهَا وَلَا
دِمَآؤَهَا وَلَكِنَّ يَنَالُهُ التَّقْوَى
مِنْكُمْ

ترجمہ کنز الایمان: اللہ کو ہرگز نہ ان کے گوشت
پہنچتے ہیں نہ ان کے خون، ہاں تمہاری
پرہیزگاری اس تک باریاب ہوتی ہے۔ (پ: ۱۷، الحج: ۳۷)

آیت کی تفسیر: حضرت ابن عباس رَضِيَ اللهُ تَعَالَى عَنْهُ نے فرمایا: مذکورہ آیت کا مطلب: ”لیکن تمہاری نیتیں اس تک پہنچتی ہیں۔“

ابراہیم فرماتے ہیں: جس شے سے اللہ عَزَّوَجَلَّ کی رضا مندی مقصود ہو وہ تقویٰ ہے۔

امام ابوالحسن واحد نے فرمایا کہ امام زجاج کہتے ہیں: ”آیت کا معنی یہ ہے: اللہ عَزَّوَجَلَّ تقویٰ کے بغیر خون اور گوشت کو ہرگز قبول نہیں فرمائے گا، رب تعالیٰ تو تم سے صرف وہ عمل قبول فرمائے گا جس کے ساتھ تقویٰ و پرہیزگاری حاصل ہو۔

(امام نووی رَحْمَةُ اللهِ تَعَالَى عَلَيْهِ فرماتے ہیں) آیت مبارکہ کی مذکورہ تفسیر اس بات پر دلیل ہے کہ کوئی بھی عبادت بغیر اچھی نیت کے درست نہیں ہو سکتی۔

اچھی نیت کی تعریف: اچھی نیت یہ ہے کہ بندہ عبادت سے محض اللہ عَزَّوَجَلَّ کی خوشنودی حاصل کرنے اور جس چیز کا اس نے حکم فرمایا ہے اس کو ادا کرنے کا ارادہ کرے۔

نیت کی اہمیت کا بیان

حدیث مبارک: ﴿1﴾ عن عمر بن الخطاب رضى الله تعالى عنه قال: قال رسول الله صلى الله عليه وسلم: **إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَا نَوَى، فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِجْرَتُهُ إِلَى اللَّهِ وَرَسُولِهِ، وَمَنْ كَانَتْ هِجْرَتُهُ إِلَى دُنْيَا يُصِيبُهَا أَوْ امْرَأَةٍ يَتَرَوُّهَا فَهِجْرَتُهُ إِلَى مَا هَاجَرَ إِلَيْهِ.**

ترجمہ: حضرت عمر بن خطاب رَضِيَ اللهُ تَعَالَى عَنْهُ سے مروی ہے کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”اعمال کا دار و مدار نیتوں پر ہے، ہر شخص کے لیے

وہی ہے جس کی وہ نیت کرے۔ لہذا جس کی ہجرت اللہ عزوجل اور اس کے رسول صلی اللہ تعالیٰ علیہ والہ وسلم کی طرف ہوگی تو اس کی ہجرت اللہ عزوجل اور اس کے رسول صلی اللہ تعالیٰ علیہ والہ وسلم ہی کے لئے ہے اور جس کی ہجرت دنیا پانے یا کسی عورت سے نکاح کرنے کے لئے ہوگی تو اس کی ہجرت اسی کی طرف ہے جس کی طرف اس نے ہجرت کی۔

(امام نووی رَحْمَةُ اللّٰهِ تَعَالٰی عَلَیْہِ فَرَمَاتے ہیں: مذکورہ حدیث کے صحیح ہونے پر محدثین کا اتفاق ہے، اسی طرح اس کی عظمت، مقام و مرتبہ اور جلال پر بھی تمام ائمہ کا اجماع ہے، یہ حدیث ایمان کے اصولوں میں سے ایک اصول، ایمان کا اولین ستون اور سب سے مضبوط رکن ہے۔

حدیث کی فنی و علمی بحث: ﴿1﴾..... مذکورہ حدیث ایک اعتبار سے غریب اور ایک اعتبار سے مشہور ہے، اس حدیث کا مدار یحییٰ بن سعید انصاری رَضِيَ اللّٰهُ تَعَالٰی عَنْہُ پر ہے۔ حافظ فرماتے ہیں: یہ حدیث نبی کریم صلی اللہ تعالیٰ علیہ والہ وسلم سے صرف حضرت عمر بن خطاب رَضِيَ اللّٰهُ تَعَالٰی عَنْہُ نے روایت کی ہے، ان سے صرف علقمہ رَضِيَ اللّٰهُ تَعَالٰی عَنْہُ نے، حضرت علقمہ رَضِيَ اللّٰهُ تَعَالٰی عَنْہُ سے صرف ابراہیم بن محمد تیمی رَحْمَةُ اللّٰهِ تَعَالٰی عَلَیْہِ نے اور ابراہیم سے صرف یحییٰ بن سعید رَحْمَةُ اللّٰهِ تَعَالٰی عَلَیْہِ نے روایت کی ہے۔ پھر یحییٰ بن سعید رَحْمَةُ اللّٰهِ تَعَالٰی عَلَیْہِ سے دو سو سے زائد افراد نے روایت کی اور ان میں سے اکثر ائمہ ہیں۔

﴿2﴾..... امام بخاری رَحْمَةُ اللّٰهِ تَعَالٰی عَلَیْہِ نے اس حدیث کو اپنی ”صحیح“ میں سات مقامات پر نقل فرمایا ہے: (۱)..... کتاب کی ابتدا، (۲)..... کتاب الایمان،

(۳)..... کتاب النکاح، (۴)..... کتاب العتق، (۵)..... کتاب الحج، (۶)..... کتاب ترک الجیل، اور (۷)..... کتاب النذر میں۔

﴿3﴾..... یہ حدیث ”صحیح بخاری“ میں مختلف الفاظ کے ساتھ روایت کی گئی ہے۔ بخاری کی ابتداء میں ”انما“ کے بغیر ”الاعمال بالنیات“ کے الفاظ ہیں اس کے بارے میں حافظ ابو موسیٰ اصہبانی رَحْمَةُ اللهِ تَعَالَى عَلَيْهِ كَا كَهْنَا هے كِه اِن الْفَاظِ كِي سِنْدِ صَحِيْح نِهِيْس هے۔

﴿4﴾..... ”انما“ کا لفظ حصر کے لیے وضع کیا گیا ہے یہ مذکور کو ثابت کرتا ہے اور اس کے ماسوا کی نفی کرتا ہے۔

﴿5﴾..... مذکورہ حدیث کا مطلب یہ ہے کہ اعمال شرعیہ نیت کے بغیر درست نہیں ہوتے، لہذا جس نے ہجرت سے اللہ تعالیٰ کی خوشنودی کی نیت کی یا ہجرت سے دنیا کی نیت کی تو جس چیز کی وہ نیت کرے گا وہی چیز اس کو ملے گی اس کے علاوہ اور کچھ بھی اس کو نہ ملے گا۔

﴿6﴾..... (امام نووی رَحْمَةُ اللهِ تَعَالَى عَلَيْهِ فَرَمَاتے هیں): اس حدیث میں اس بات پر دلیل ہے کہ وضو، غسل، نماز، زکوٰۃ، روزہ، اعتکاف، حج وغیرہ عبادات میں نیت کرنا شرط ہے۔ (احناف کے نزدیک وضو اور غسل میں نیت شرط نہیں، ۱۲ عطاری)

﴿7﴾..... ہمارے امام عبد اللہ بن محمد بن ادريس شافعی رَحْمَةُ اللهِ تَعَالَى عَلَيْهِ نے فرمایا: یہ حدیث فقہ کے ستر ابواب میں داخل ہے۔ مزید یہ بھی فرمایا: علم کا تہائی حصہ اس حدیث میں داخل ہے۔ یہی قول امام احمد بن حنبل رَحْمَةُ اللهِ تَعَالَى عَلَيْهِ اور دیگر علما سے منقول ہے۔

امام حافظ ابوبکر بیہقی رَحْمَةُ اللهِ تَعَالَى عَلَيْهِ اپنی کتاب ”مختصر السنن“ کے شروع میں امام

شافعی رَحْمَةُ اللّٰهِ تَعَالٰی عَلَيْهِ كے فرمان (علم کا تہائی حصہ اس حدیث میں داخل ہے) کا معنی بیان کرتے ہوئے فرماتے ہیں: ”بندے کے اعمال زبان، دل اور نیت سے ہوتے ہیں، لہذا نیت بندے کے کسب کی اقسام میں سے ایک ہوئی اور یہ قسم پہلی دو اقسام سے افضل ہے کیونکہ گفتگو اور عمل ریاکاری کی وجہ سے فاسد ہو سکتے ہیں لیکن نیت فاسد نہیں ہو سکتی۔“

حدیث ”انما الاعمال الخ“ اور علما کا عمل

﴿8﴾..... اس حدیث سے کتاب کا آغاز کرنا علما کا پسندیدہ طریقہ ہے۔ وہ علما جنہوں نے اس حدیث کو اپنی کتاب کے اول میں ذکر کر کے اپنی کتاب کا آغاز کیا، ان میں سے ایک امام بخاری رَحْمَةُ اللّٰهِ تَعَالٰی عَلَيْهِ بھی ہیں۔ آپ نے اپنی کتاب ”الْجَامِعُ الصَّحِيحُ“ (جو کہ قرآن مجید کے بعد سب سے زیادہ با اعتماد کتاب ہے) کے اول میں اس حدیث کو نقل فرمایا۔

امام عبدالرحمن بن مہدی رَحْمَةُ اللّٰهِ تَعَالٰی عَلَيْهِ کا ارشاد ہے: ”اگر میں کوئی کتاب لکھتا تو اس کے ہر باب کی ابتدا اس حدیث سے کرتا۔“

آپ نے یہ بھی فرمایا ہے: اگر کوئی کتاب لکھے تو اس کو چاہیے کہ اس حدیث سے اپنی کتاب کا آغاز کرے۔“

امام نووی رَحْمَةُ اللّٰهِ تَعَالٰی عَلَيْهِ فرماتے ہیں: ”ہمارے شیوخ دین کے کاموں میں سے ہر ایک کام کو شروع کرنے سے پہلے اس حدیث کے تذکرے کو پسند کرتے کیونکہ امور دین کی تمام اقسام میں بندے کو اچھی نیت کی حاجت ہے۔“

اسلاف کرام سے اس حدیث کی اہمیت پر بہت سارے اقوال منقول ہیں۔

﴿9﴾..... اس کی سند حسن بھی ہے اور غریب بھی وہ اس طرح کہ اس کے راویوں میں تین تابعی جمع ہیں جو باہم ایک دوسرے سے روایت کرتے ہیں، کیونکہ (1)..... بخاری بن سعید رَحْمَةُ اللّٰهِ تَعَالٰی عَلَيْهِ (2)..... ابراہیم بن محمد تیمی رَحْمَةُ اللّٰهِ تَعَالٰی عَلَيْهِ اور (3)..... علقمہ بن وقاص رَحْمَةُ اللّٰهِ تَعَالٰی عَلَيْهِ تینوں تابعی ہیں۔

(امام نووی رَحْمَةُ اللّٰهِ تَعَالٰی عَلَيْهِ فرماتے ہیں:) ایک ہی روایت میں تین تابعی جمع ہوں یہ اگرچہ کہ ایک خوبی و عمدہ وصف ہے لیکن یہ خوبی دیگر کئی صحیح احادیث کے اندر بھی پائی جاتی ہے کہ ان میں بھی تین تابعی راوی جمع ہوتے ہیں جو باہم ایک دوسرے سے روایت کرتے ہیں۔

اس طرح کی احادیث کو حافظ عبدالقادر رهاوی رَحْمَةُ اللّٰهِ تَعَالٰی عَلَيْهِ نے اپنی کتاب میں جمع کیا ہے، میں نے ”شرح صحیح بخاری“ کے شروع میں امام رهاوی رَحْمَةُ اللّٰهِ تَعَالٰی عَلَيْهِ کی جمع کردہ احادیث کو مختصراً ذکر کیا ہے اور اس طرح کی دیگر احادیث کو بھی ان کے ساتھ ملا یا تو ان کا مجموعہ میں احادیث سے بھی زائد ہو گیا۔

وہ احادیث جن کا شمار اصولِ دین میں ہوتا ہے۔

جن چیزوں کو اس کتاب میں خصوصیت کے ساتھ لایا جائے گا، ان میں سے ایک یہ بھی ہے کہ یہاں ان احادیث کو ذکر کیا جائے جن کے بارے میں علمائے فرمایا کہ یہ اسلام یا دین کی اصل ہیں یا ان پر اسلام، فقہ یا علم کا دار و مدار ہے، لہذا اب ہم ان احادیث کو ذکر کرتے ہیں۔

مذکورہ اوصاف کی احادیث میں سے ایک حدیث ”انما الاعمال بالنیات“ بھی ہے، چونکہ نیت انتہائی اہمیت کی حامل ہے اس لیے اس حدیث کو بقیہ سب پر مقدم کیا۔

وہ احادیث کہ جن پر اسلام کا مدار ہے ان کی تعداد کے بارے میں علما کا کثیر اختلاف ہے۔ اس طرح کی احادیث کو خوب جدوجہد کر کے امام ابو عمرو عثمان بن عبدالرحمن المعروف ابن صلاح نے جمع فرمایا اور ان کی تحقیق و اتقان پر مزید زیادتی نہیں ہو سکتی۔ میں ان کی ذکر کردہ احادیث کو یہاں مختصراً نقل کرتا ہوں اور مزید ان کے ساتھ ان احادیث کو بھی ذکر کروں گا کہ جو انہوں نے ذکر نہیں کیں اور مجھے میسر آ گئیں۔

عمدہ بات کو اس کے قائل کی طرف منسوب کیا جائے

بے شک دین خیر خواہی کا نام ہے اور یہ بھی خیر خواہی ہی ہے کہ کوئی بھی عمدہ بات ہو اس کو اس کے قائل کی طرف منسوب کیا جائے، جس نے ایسا کیا اس کے علم و عمل میں برکت ہوگی اور جس نے غیر کا کلام لے کر یہ وہم ڈالنے کی کوشش کی کہ یہ اس کا کلام ہے تو ایسا شخص اس بات کا زیادہ حقدار ہے کہ اس کے علم سے نفع حاصل نہ ہو اور نہ ہی اس کے عمل میں برکت ہو۔ اہل علم و فضل کا ہمیشہ سے یہ دستور رہا ہے کہ وہ عمدہ باتوں کو ان کے قائلین ہی کی طرف منسوب کرتے تھے، اے اللہ عز و جل ہمیں بھی ہمیشہ ایسا کرنے کی توفیق عطا فرما۔

وہ احادیث کہ جن پر اسلام کا مدار ہے ان کے تعین و تعداد میں اختلاف ذکر فرمانے کے بعد شیخ ابو عمرو رحمۃ اللہ تعالیٰ علیہ نے فرمایا: اس طرح کی احادیث کی تعداد 26 تک پہنچتی ہیں۔

﴿1﴾..... انما الاعمال بالنیات . اعمال کا دار و مدار نیوٹوں پر ہے۔ (اس کی تشریح توضیح گزر چکی)

﴿2﴾..... دین میں نیا طریقہ نکالنے کی ممانعت

حضرت عائشہ صدیقہ رضی اللہ تعالیٰ عنہا سے مروی ہے کہ رسول اللہ صلی اللہ تعالیٰ علیہ والہ وسلم نے ارشاد فرمایا: ”مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ“. یعنی: جو ہمارے اس دین میں ایسا نیا طریقہ ایجاد کرے جو اس دین میں سے نہیں وہ مردود ہے۔ مسلم کی روایت میں ہے: ”مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ“. یعنی: جس نے ایسا عمل کیا جس پر ہمارا دین نہیں وہ مردود ہے۔ (مسلم، حدیث: ۴۵۸۹، ج ۵، ص ۱۳۲، بیروت)

شرح

بدعت کا مفہوم: بدعت کے لغوی معنی ہیں نئی چیز، رب فرماتا ہے: ”بِدْعِ السَّمَوَاتِ وَالْأَرْضِ“۔ اصطلاح میں اس کے تین معنی ہیں: (۱)..... نئے عقیدے اسے بدعت اعتقادی کہتے ہیں۔ (۲)..... وہ نئے اعمال جو قرآن و حدیث کے خلاف ہوں اور حضور کے بعد ایجاد ہوں۔

(۳) ہر نیا عمل جو حضور کے بعد ایجاد ہوا۔ پہلے دو معنی سے ہر بدعت بری ہے کوئی اچھی نہیں، تیسرے معنی کے لحاظ سے بعض بدعتیں اچھی ہیں بعض بری ہے، یہاں بدعت کے پہلے معنی مرادہ ہیں، یعنی برے عقیدے، کیونکہ حضور (صَلَّى اللہُ تَعَالَى عَلَیْہِ وَاٰلِہٖ وَسَلَّم) نے اسے ضلالت یعنی گمراہی فرمایا۔ گمراہی عقیدے سے ہوتی ہے عمل سے نہیں، بے نماز گنہگار ہے گمراہ نہیں، اور رب کو جھوٹا یا حضور (صَلَّى اللہُ تَعَالَى عَلَیْہِ وَاٰلِہٖ وَسَلَّم) کو اپنی مثل بشر سمجھنا بدعتیگی اور گمراہی ہے۔

اگر دوسرے معنی مراد ہوں تب بھی یہ حدیث اپنے اطلاق پر ہے کسی قید لگانے کی ضرورت نہیں۔ اگر تیسرے معنی مراد ہوں یعنی نیا کام تو یہ حدیث عام مخصوص البعض ہے، کیونکہ یہ بدعت دو قسم کی ہے: بدعت حسنہ اور سیئہ۔ یہاں بدعت سیئہ مراد ہے۔

شرح

بدعتِ حسنہ کے لیے کتابِ العلم کی وہ حدیث ہے جو آگے آرہی ہے: ”مَنْ سَنَّ فِي الْإِسْلَامِ سُنَّةً حَسَنَةً“، الحدیث، یعنی جو اسلام میں اچھا طریقہ ایجاد کرے وہ بڑے ثواب کا مستحق ہے۔ بدعتِ حسنہ کبھی جائز، کبھی واجب، کبھی فرض ہوتی ہے۔ اس کی نہایت نفیس تحقیق اسی جگہ مرقاۃ اور اشعۃ اللمعات میں دیکھو، نیز شامی اور ہماری کتاب "جاء الحق" میں بھی ملاحظہ کرو۔ بعض لوگ اس کے معنی یہ کرتے ہیں کہ جو کام حضور کے بعد ایجاد ہو وہ بدعت ہے اور ہر بدعت گمراہی، مگر یہ معنی بالکل فاسد ہیں، کیونکہ تمام دینی چیزیں،..... چھ کلمے،..... قرآن شریف کے ۳۰ پارے،..... علم حدیث اور..... حدیث کی اقسام اور..... کتب،..... شریعت و طریقت کے چار سلسلے،..... حنفی، شافعی، یا قادری، چشتی وغیرہ،..... زبان سے نماز کی نیت،..... ہوائی جہاز کے ذریعہ حج کا سفر اور..... جدید سائنسی ہتھیاروں سے جہاد وغیرہ، اور..... دنیا کی تمام چیزیں..... پلاؤ،..... زردے،..... ڈاک خانہ،..... ریلوے وغیرہ سب بدعتیں ہیں جو حضور کے بعد ایجاد ہوئیں حرام ہونی چاہیے حالانکہ انہیں کوئی حرام نہیں کہتا۔ (مرآة المناجیح، ج ۱، ص ۱۴۶، ۱۴۷، قادری پبلیشرز لاہور)

﴿3﴾.....مشتبه چیزوں سے اجتناب

حضرت نعمان بن بشیر رَضِيَ اللهُ تَعَالَى عَنْهُ سے مروی ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: بے شک حلال واضح ہے اور حرام بھی واضح ہے اور ان دونوں کے درمیان مشتبه چیزیں ہیں جن کے متعلق بہت سے لوگ نہیں جانتے، لہذا جو شخص ان مشتبه چیزوں سے بچا اس نے اپنے دین و عزت کو محفوظ کر لیا۔ اور جو مشتبه چیزوں میں پڑا وہ حرام میں مبتلا ہو گیا، جیسا کہ وہ چرواہا جو چراگاہ کے قریب اپنا ریوڑ چراتا ہے، قریب ہے کہ اس کا ریوڑ چراگاہ میں چلا جائے۔ سن لو! ہر بادشاہ کی چراگاہ ہوتی ہے اور اللہ عَزَّوَجَلَّ کی چراگاہ اس کی حرام کردہ اشیا ہیں۔ خبردار! جسم میں گوشت کا ایک ٹکڑا ہے، جب وہ درست ہو تو سارا جسم درست رہتا ہے اور جب وہ بگڑ جائے تو سارا جسم بگڑ جاتا ہے اور وہ دل ہے۔ (مسلم، حدیث: ۴۱۷۸، ج ۵، ص ۵۰، دارالحیاء بیروت)

شرح

(اس حدیث کے راوی حضرت نعمان بن بشیر) صحابی ہیں، ہجرت سے چودہ ماہ بعد پیدا ہوئے، آپ انصار میں پہلے بچے ہیں جو پیدا ہوئے جیسے مہاجرین میں اول حضرت عبداللہ ابن زبیر (رَضِيَ اللهُ تَعَالَى عَنْهُ) پہلے بچے ہیں، حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) کی وفات کے وقت آٹھ سال سات ماہ کے تھے، کوفہ میں قیام رہا، امیر معاویہ (رَضِيَ اللهُ تَعَالَى عَنْهُ) کی طرف سے عراق کے حاکم تھے۔ جب حضرت امام حسین (رَضِيَ اللهُ تَعَالَى عَنْهُ) نے مسلم ابن عقیل (رَضِيَ اللهُ تَعَالَى عَنْهُ) کو کوفہ بھیجا تو آپ اس وقت یزید ابن معاویہ کی طرف سے کوفہ کے حاکم تھے، آپ نے حضرت مسلم (رَضِيَ اللهُ تَعَالَى عَنْهُ) سے کوئی تعرض نہ کیا اس لیے یزید نے آپ کو معزول کر دیا اور عبداللہ ابن زبید کو مقرر کیا۔

یہ حدیث اصل اصول دین ہے، اس کا مطلب یہ ہے کہ چیزیں تین قسم کی ہیں: بالکل حلال

شرح

جن کی حلت منصوص ہے، بالکل حرام جن کی حرمت منصوص ہے جیسے محرمات و فواحش اور مشتبہات جن میں حلت و حرمت کے دلائل متعارض ہیں یا حلت و حرمت کی دلیل نہیں، اصل حلال پر عمل کرو، اصل حرام سے ضرور بچو اور مشتبہات سے احتیاطاً پرہیز کرو کہ شاید حرام ہوں مگر جن میں حلت کی اصل موجود ہو وہ مشتبہ نہیں، انہیں حرام سمجھنا محض باطل و ہم ہے لہذا یہ نہیں کہہ سکتے کہ چونکہ میلاد شریف عرس بزرگان دین کو بعض علما حرام بھی کہتے ہیں لہذا یہ مشتبہات سے ہے۔ (ازمرقات)

(جو مشتبہ چیزوں میں پڑا وہ حرام میں مبتلا ہو گیا) یعنی جو شخص مشتبہات سے پرہیز نہ کرے گا وہ آخر کار محرمات میں بھی پھنس جائیگا اس لئے مشتبہات سے بچو۔ شاہی چراگاہ میں جانور چرانا سخت جرم ہوتا ہے، ہوشیار چرواہے شاہی چراگاہ سے دور رہتے ہیں تاکہ کوئی جانور بے قابو ہو کر اس چراگاہ میں نہ گھس جائے اور ہم مجرم ہو جائیں۔

(خبردار! جسم میں گوشت کا ایک ٹکڑا ہے) یعنی دل بادشاہ ہے جسم اس کی رعایا جیسے بادشاہ کے درست ہو جانے سے تمام ملک ٹھیک ہو جاتا ہے ایسے ہی دل سنبھل جانے سے تمام جسم ٹھیک ہو جاتا ہے، دل ارادہ کرتا ہے جسم اس پر عمل کی کوشش کہ دل میں برے ارادے نہ پیدا ہوں اس لیے صوفیاء کرام دل کی اصلاح پر بہت زور دیتے ہیں۔ صوفیا فرماتے ہیں کہ دل کو اپنی منزلوں میں رکھو، اس کی منزل فرض، واجب، سنت، مستحب، آداب مباح ہیں ان حدود میں رہا تو خیر ہے اگلی منزلیں خطرناک ہیں ادھر نہ جانے دو، اگلی منزلیں مکروہ تزیہی، مکروہ تحریمی، حرام و کفر ہیں، مکروہ تزیہی سے بچاؤ تاکہ آگے بڑھنے کی ہمت نہ کرے۔

(مرآة المناجیح، ج ۴، ص ۳۷۱)

مذکورہ حدیث کی وضاحت فتاویٰ رضویہ کی روشنی میں جاننے کے لیے راقم الحروف (خضر حیات ملتان) کی تالیف ”نزہة المتقین“ کا مطالعہ فرمائیں۔

﴿4﴾.....تقدیر کس طرح غالب آتی ہے؟

حضرت عبداللہ بن مسعود رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ والہ وسلم جو کہ صادق و مصدوق ہیں، آپ صلی اللہ تعالیٰ علیہ والہ وسلم نے ہم سے فرمایا: تم میں سے ہر ایک کا مادہ پیدائش اس کی ماں کے پیٹ میں چالیس دن نطفہ کی حالت میں رہتا ہے، پھر اتنے ہی دن جمے ہوئے خون کی حالت میں رہتا ہے، پھر اتنے ہی دن گوشت کے ٹکڑے کی حالت میں رہتا ہے۔ پھر اللہ تعالیٰ ایک فرشتہ بھیجتا ہے تو وہ اس میں روح پھونکتا ہے، اور فرشتے کو چار باتوں کا حکم دیا جاتا ہے، (کہ فرشتہ) اس کا رزق، اس کی موت، اس کا عمل اور بد بخت و نیک بخت ہونے کو لکھ دے۔ تو اس کی قسم جس کے سوا کوئی معبود نہیں کہ تم میں بعض جنتیوں والے کام کرتے رہتے ہیں حتیٰ کہ اس میں اور جنت میں صرف ایک ہاتھ فاصلہ رہ جاتا ہے کہ اچانک تقدیر اس پر غالب آجاتی ہے پس وہ دوزخیوں والے کام کر لیتا ہے اور جہنم میں داخل ہو جاتا ہے، اور تم میں سے بعض دوزخیوں والے کام کرتے رہتے ہیں حتیٰ کہ اس میں اور دوزخ میں صرف ایک ہاتھ رہ جاتا ہے کہ اچانک تقدیر اس پر غالب آجاتی ہے، وہ جنتیوں والے کام کرتا ہے اور جنت میں داخل ہو جاتا ہے۔“ (مسلم، حدیث: ۶۸۹۳، ج ۸، ص ۴۴، بیروت)

شرح

صادق وہ جس کے سارے اقوال سچے ہوں، مصدوق وہ جس کے سارے اعمال سچے ہوں یا صادق وہ جو ہوش سنبھال کر سچ بولے، اور مصدوق وہ جو پہلے ہی سے سچا ہو، یا صادق وہ جو واقع کے مطابق خبر دے اور مصدوق وہ کہ جو وہ اپنی زبان مبارک سے کہہ دے واقعہ اس کے مطابق ہو جائے حضور میں یہ سارے اوصاف جمع ہیں۔

(ماں کے پیٹ میں چالیس دن نطفہ کی حالت میں) یعنی: ماں کے رحم میں منی چالیس دن،

شرح

----- تک اسی حالت میں سفید رنگ کی رہتی ہے، پھر سُرخ رنگ کا خون بن جاتی ہے، پھر چالیس روز کے بعد جم کر گوشت۔ صوفیائے کرام فرماتے ہیں: چونکہ آدم علیہ السلام کا خمیر چالیس سال اور موسیٰ علیہ السلام کا قیام طور پر چالیس دن رہا، اس لیے نطفہ پر ہر چلہ کے بعد انقلاب آتا ہے، پھر بعد پیدائش نفاس کی مدت چالیس دن ہے، کمال عقل چالیس سال میں ہوتا ہے۔ یہ حدیث صوفیاء کے چلوں کی دلیل ہے۔ اہل سنت میت کا چالیسواں اسی بنا پر کرتے ہیں کہ چالیس میں انقلاب ہے۔

(ایک فرشتہ کو چار باتیں بتا کر بھیجتا ہے) یعنی کاتبِ تقدیر فرشتہ جو رحموں پر معین ہے ایک ہی فرشتہ جو سارے عالم کی حاملہ عورتوں کا نگران ہے، معلوم ہوا کہ وہ حاضر و ناظر ہے۔

(سب کچھ لکھ دیتا ہے) کہ یہ کیا کرے گا، کب اور کہاں مرے گا، کیا کیا کھائے گا اور کیا پیئے گا، اس کا خاتمہ کفر پر ہوگا، یا ایمان پر۔ خیال رہے کہ یہ چیزیں وہ علومِ خمسہ ہیں جس کے بارے میں فرمایا گیا: ”وَعِنْدَكَ مَفَاتِحُ الْغَيْبِ“ وہ فرشتہ ”تعلیم الہی سارے انسانوں کی یہ ساری چیزیں جانتا ہے۔ مرقاة میں ہے کہ یہ باتیں ایک تختی پر لکھ کر بچے کے گلے میں ڈال دیتا ہے، رب تعالیٰ فرماتا ہے: ”وَكُلُّ اِنْسَانٍ اِلَيْهِ اَلْزَمْنَةُ طَيْرَةٌ فَاِذَا فُيْعِنِقَهَا“ یعنی: اور ہر انسان کی قسمت ہم نے اس کے گلے سے لگا دی، ”غور کرو! جب اُس فرشتے کا اس قدر علم ہے تو ہمارے نبی صَلَّی اللہُ تَعَالٰی عَلَیْہِ وَاٰلِہٖ وَسَلَّمُ جو ”اَعْلَمُ الْخَلْقِ“ ہیں ان کا علم تو ہمارے خیالات سے ورا ہے اور یہ تختی پر لکھنا اور گلے میں ڈالنا اسی لئے ہے کہ حقیقت میں نگاہیں اسے پڑھ سکیں۔ خیال رہے کہ تحریر لوح محفوظ میں بھی ہوتی ہے اور شب قدر میں فرشتوں کے صحائف میں بھی ہے اور بچے کی پیشانی یا گلے کی تختی یا ہاتھ میں بھی ہے مگر یہ تحریر

سب مختلف ہیں۔ (مرآة المناجیح، ج ۱، ص ۹۸، ۹۹، قادری پبلیشرز لاہور)

﴿5﴾..... مشکوک شرے کو ترک کر دیں

حضرت حسن بن علی رَضِيَ اللهُ تَعَالَى عَنْهُ سے مروی ہے: آپ فرماتے ہیں کہ میں نے رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ سے یہ بات یاد رکھی کہ آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”دُعُ مَا يَرِيْبُكَ إِلَى مَا لَا يَرِيْبُكَ“. یعنی: جو چیز تجھے شک میں ڈالے اس کو چھوڑ کر اسے اختیار کر جو شک میں نہ ڈالے۔

(ترمذی، حدیث: ۲۵۱۸، ج ۴، ص ۶۶۸، دار احیاء التراث العربی بیروت)

شرح

یعنی جو کام یا کلام تمہارے دل میں کھٹکے کہ نہ معلوم حرام ہے یا حلال اسے چھوڑ دو اور جس پر دل گواہی دے کہ یہ ٹھیک ہے اسے اختیار کرو۔ مگر یہ ان حضرات کے لیے ہے جو حضرت حسن رَضِيَ اللهُ تَعَالَى عَنْهُ جیسی قوت قدسیہ و علم لدنی والے ہوں جن کا فیصلہ قلب کتاب و سنت کے مطابق ہو۔ عام لوگ یا جو نفسانی و شیطانی وہمیات میں پھنسے ہوں ان کے لیے یہ قاعدہ نہیں۔ (مرقات و اشعۃ) بعض لاپرواہ لوگ قطع حراموں میں کوئی تردد نہیں کرتے اور بعض وہم پرست جائز چیزوں کو بلاوجہ حرام و مشکوک سمجھ لیتے ہیں ان کے لیے یہ قاعدہ نہیں ہے، لہذا حدیث واضح ہے۔

مؤمنِ کامل کا دل سچے کام و سچے کلام سے مطمئن ہوتا ہے اور مشکوک اشیاء سے قدرتی طور پر متردد ہوتا ہے۔ یہاں ”لمعات“ میں فرمایا گیا کہ جب آیتوں میں تعارض معلوم ہوتا ہو تو حدیث کی طرف رجوع کرو اور حدیثیں بھی متعارض نظر آئیں تو اقوالِ علما کو تلاش کرو اور اگر ان میں بھی تعارض نظر آئے تو اپنے دل سے فتویٰ لو اور احتیاط پر عمل کرو، یہ سارے احکام صاف دل اور پاکیزہ نفوس کے لیے ہیں۔ (لمعات مختصراً)

(مرآة المناجیح، ج ۴، ص ۲۵۶، ۲۵۷، قادری پبلشرز لاہور)

﴿6﴾..... اسلام کا حسن

حضرت ابو ہریرہ رَضِيَ اللهُ تَعَالَى عَنْهُ سے مروی ہے کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”وَمِنْ حُسْنِ إِسْلَامِ الْمَرْءِ تَرْكُهُ مَا لَا يَنْعِنِيهِ . یعنی: اور آدمی کے اسلام کے حسن میں سے ہے کہ بیکار چیزوں کو ترک کر دے۔“ (ترمذی، حدیث: ۲۳۱۷، ج ۴، ص ۵۰۸)

﴿7﴾..... کامل مومن کون؟

حضرت انس بن مالک رَضِيَ اللهُ تَعَالَى عَنْهُ سے روایت ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”لَا يُؤْمِنُ أَحَدُكُمْ حَتَّى يُحِبَّ لِأَخِيهِ مَا يُحِبُّ لِنَفْسِهِ . یعنی: تم میں سے کوئی کامل مومن نہیں ہو سکتا جب تک کہ جو اپنے لیے پسند کرتا ہے وہی اپنے بھائی کے لیے پسند نہ کرے۔“ (ترمذی، حدیث: ۲۵۱۵، ج ۴، ص ۶۶۷)

شرح:

یہ فرمان عالی حضور صَلَّى اللهُ تَعَالَى عَلَيْهِ وَآلِهِ وَسَلَّمَ کے جامع کلمات سے ہے۔ ان چند لفظوں میں دونوں جہان کی خوبیاں جمع ہیں یعنی کوئی شخص مؤمن کامل اس وقت تک نہیں ہوتا جب تک کہ اپنے بھائی مسلمان کے لیے دینی و دنیاوی وہ چیز نہ چاہے جو اپنے لیے چاہتا ہے اسی کا ترجمہ ہے کہ آنچہ بر خود نہ پسندی بہ دیگران پسند۔

خیال رہے کہ یہاں خیر مراد ہے ہر مسلمان کے لیے دنیا و آخرت کی خیر چاہو جو اپنے لیے چاہتے ہو۔ اس خیر کا ظہور مختلف طریقوں سے ہوتا ہے کسی کے لیے دولت مندی خیر ہے،..... کسی کے لیے فقیری خیر،..... کسی کے لیے خلوت خیر ہے،..... کسی کے لیے جلوت خیر..... لہذا اگر خلوت نشین مسلمان دوسرے مسلمان کے لیے جلوت چاہے جسے جلوت بہتر ہو تو اس فرمان کے خلاف نہیں۔ (مرآة المناجیح، ج ۶، ص ۳۷۸، قادری پبلیشرز لاہور)

﴿8﴾..... دعا کے قبول نہ ہونے کا سبب

حضرت ابو ہریرہ رَضِيَ اللهُ تَعَالَى عَنْهُ سے مروی ہے کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”اللَّهُ عَزَّ وَجَلَّ پاك ہے اور پاك ہی کو قبول فرماتا ہے، اور اللہ عَزَّ وَجَلَّ نے مؤمنوں کو وہی حکم دیا ہے جو اس نے رسولوں کو دیا۔ اللہ عَزَّ وَجَلَّ کا ارشاد ہے:

يَا أَيُّهَا الرُّسُلُ كُلُّوْا مِنَ الطَّيِّبَاتِ وَ تَرَجِمَهُ كَنْزُ الْاِيْمَانِ: اے پیغمبرو!
اعْمَلُوا صَالِحًا۔ (پ: ۱۸، المؤمن: ۵۱) پاکیزہ چیزیں کھاؤ اور اچھے کام کرو۔

اور فرمایا:

يَا أَيُّهَا الَّذِينَ آمَنُوا كُلُّوْا مِنَ طَيِّبَاتِ تَرَجِمَهُ كَنْزُ الْاِيْمَانِ: اے ایمان والو!
مَا رَزَقْنَاكُمْ۔ (پ: ۲، البقرہ: ۱۷۲) کھاؤ ہماری دی ہوئی ستھری چیزیں۔

پھر آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: ایک شخص لباس سفر کرتا ہے، اس کے بال بکھرے ہوئے اور بدن غبار آلود ہوتا ہے، اور وہ اپنے ہاتھ آسمان کی طرف اٹھا کر یارب! یارب! کہتا ہے، وَمَطْعُمُهُ حَرَامٌ وَمَشْرَبُهُ حَرَامٌ وَمَلْبَسُهُ حَرَامٌ وَغَدِي بِالْحَرَامِ فَأَنِي يُسْتَجَابُ لِدَلِكْ؟ یعنی: حالانکہ اس کا کھانا حرام، پینا حرام، لباس حرام اور غذا بھی حرام ہوتی ہے، تو اس شخص کی دعا کیسے قبول ہوگی؟؟؟

(ترمذی، حدیث: ۲۹۸۹، ج ۵، ص ۲۲۰، دار احیاء التراث العربی بیروت)

(مسلم، حدیث: ۲۳۹۳، ج ۳، ص ۸۵، دار الجیل بیروت)

﴿9﴾..... کسی کو تکلیف نہ دو

نبی کریم صلی اللہ تعالیٰ علیہ والہ وسلم نے ارشاد فرمایا: ”لَا ضَرَرَ وَلَا ضِرَارَ“.

(موطا امام مالک، حدیث: ۴۲۹، ج ۱، ص ۲، ۷۴۵، دار احیاء التراث العربی بیروت)

اس روایت کے علمائے چند معانی بیان فرمائے ہیں:

(۱)..... اسلام میں نہ تو کوئی تکلیف ہے اور نہ ہی کسی کو تکلیف دینا ہے۔

(۲)..... اپنے بھائی کو نہ تو اپنے فائدے کے لیے تکلیف دو اور نہ ہی بلا فائدہ تکلیف دو۔

(۳)..... اپنے مسلمان بھائی کو تکلیف نہ دو اور اگر وہ تمہیں تکلیف دے تو اس کے

بدلے میں اسے تکلیف نہ دو۔

﴿10﴾..... دین خیر خواہی کا نام ہے

حضرت تمیم داری رَضِيَ اللهُ تَعَالَى عَنْهُ سے مروی ہے کہ نبی کریم صلی اللہ تعالیٰ علیہ والہ وسلم نے فرمایا: الدِّينُ النَّصِيحَةُ قُلْنَا لِمَنْ قَالَ لِلَّهِ وَلِرَسُولِهِ وَلَا نَمَةَ الْمُسْلِمِينَ وَعَامَّتِهِمْ. یعنی: دین خیر خواہی کا نام ہے۔ ہم نے عرض کی: کس کے لیے؟

فرمایا: اللہ تعالیٰ کے لیے، اس کے رسول صلی اللہ تعالیٰ علیہ والہ وسلم کے لیے،

مسلمانوں کے اماموں کے لیے اور عام لوگوں کے لیے۔ (مسلم، حدیث: ۲۰۰، ج ۱، ص ۵۳)

شرح: یہ عظیم الشان حدیث مبارک ہے اور اسی پر دین اسلام کا مدار ہے۔ بعض نے فرمایا کہ

یہ ان چار احادیث میں سے ایک ہے کہ جن میں دین اسلام کے تمام امور جمع ہیں تو ایسی بات

نہیں ہے بلکہ صرف اسی حدیث میں اسلام کے تمام امور جمع ہیں۔

(شرح النووی علی مسلم، ج ۱، ص ۱۴۴، دار احیاء التراث العربی)

مذکورہ حدیث کی مکمل وضاحت ”شرح مسلم للنووی“ کی روشنی میں جاننے کے لیے راقم الحروف

کی تالیف ”نزہة المتقين شرح رسالة المسترشدين“ صفحہ ۶۹ تا ۷۳ کا مطالعہ فرمائیں۔

﴿11﴾..... فضول سوالات کی ممانعت

حضرت ابو ہریرہ رضی اللہ تعالیٰ عنہ سے مروی ہے کہ نبی کریم صلی اللہ تعالیٰ علیہ والہ وسلم نے فرمایا: ”مَا نَهَيْتُكُمْ عَنْهُ فَاجْتَبُوهُ وَمَا أَمَرْتُكُمْ بِهِ فَافْعَلُوا مِنْهُ مَا اسْتَطَعْتُمْ فَإِنَّمَا أَهْلَكَ الَّذِينَ مِنْ قَبْلِكُمْ بِكَثْرَةِ مَسَائِلِهِمْ وَاخْتِلَافِهِمْ عَلَىٰ أَنْبِيَائِهِمْ.“

یعنی: جس چیز سے میں تمہیں منع کروں اس سے رُک جاؤ! اور جس کا تمہیں حکم دوں اس پر بقدر رطقت عمل کرو! تم سے پہلے کے لوگ کثرت سے مسائل پوچھنے اور انبیاء پر اختلاف کے سبب ہلاک ہو گئے۔ (مسلم، حدیث: ۶۲۵۹، ج ۷، ص ۹۱، دارالحدیث، بیروت)

شرح

(جس چیز سے میں تمہیں منع کروں اس سے رُک جاؤ!) یعنی میرے احکام پر عمل کرنا فرض ہے اور ممنوعات سے بچنا لازم، یہ دونوں کام بقدر رطقت ہیں اگر نماز کھڑے ہو کر نہ پڑھ سکو تو بیٹھ کر پڑھ لو، اگر جان پر بن جائے تو مردار کھا لو۔

اس سے معلوم ہوا کہ جیسے وجوب و فرضیت کے لیے امر ضروری ہے ایسے ہی حرمت و ممانعت کے لیے نہی لازم، جس چیز کا حکم بھی نہ ہو اور ممانعت بھی نہ ہو وہ جائز ہے، رب تعالیٰ فرماتا ہے: ”وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“۔ یعنی: اور جو کچھ تمہیں رسول عطا فرمائیں وہ لو اور جس سے منع فرمائیں باز رہو۔، بعض جو کہتے ہیں کہ جو کام حضور علیہ الصلوٰۃ والسلام نے نہ کیا ہو وہ حرام ہے غلط ہے قرآن شریف کے بھی خلاف ہے اور اس قسم کی احادیث کے بھی۔ (مرآة المناجیح، ج ۴، ص ۱۲۱)

﴿12﴾..... خالق و مخلوق کے محبوب بننے کا طریقہ

حضرت سہل بن سعد رَضِيَ اللهُ تَعَالَى عَنْهُ سے مروی ہے کہ ایک شخص نے نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی بارگاہ میں حاضر ہو کر عرض کی: یا رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ میری ایسے عمل پر رہنمائی کیجئے کہ جس کو میں کروں تو خالق و مخلوق کا محبوب بن جاؤں! ارشاد فرمایا: اِنْ هَدَيْتُ الدُّنْيَا يُحِبُّكَ اللهُ، وَازْهَدَ فِيمَا عِنْدَ النَّاسِ يُحِبُّكَ النَّاسُ. یعنی: دنیا سے کنارہ کشی اختیار کرو خالق تمہیں اپنا محبوب بنا لے گا، اور لوگوں کے پاس جو کچھ ہے اس سے ناامید ہو جاؤ مخلوق تمہیں اپنا محبوب بنا لے گی۔

(ابن ماجہ، حدیث: ۴۱۰۲، ج ۲، ص ۳۷۳، دار الفکر بیروت)

شرح

معلوم ہوا کہ اللہ کے بندوں کی محبت جو قدرتی طور سے ہو اللہ کی رحمت ہے، محبت خلق محبت خالق کی علامت ہے۔ انتم شہداء اللہ فی الارض۔ لہذا لوگوں کی محبت حاصل کرنے کی کوشش کرنا ممنوع نہیں۔

دنیا سے بے رغبتی کے رکن تین ہیں: محبت دنیا سے علیحدگی، زائد دنیا سے پرہیز، آخرت کی تیاری، ایسے شخص سے اللہ تعالیٰ محبت اس لیے کرتا ہے کہ وہ اللہ کے دشمن سے محبت نہیں کرتا دشمن کا دشمن بھی دوست ہوتا ہے۔ (مرقات) جو دنیا سے بے رغبت ہوگا وہ گناہ کم کرے گا نیکیاں زیادہ اور ایسا بندہ ضرور اللہ تعالیٰ کو پیارا ہے۔ دنیا کا دستور ہے کہ جو اس کی طرف دوڑتا ہے تو وہ اس سے بھاگتی ہے اور جو اس سے بے نیاز ہوتا ہے تو وہ اس کی طرف آتی ہے۔ جو شخص لوگوں سے متنار رکھے گا تو خواہ مخواہ ان کی خوشامد کرے گا اور لوگ اسی سے نفرت کریں گے اور جو لوگوں سے بے نیاز ہوگا تو لوگ خواہ مخواہ اس کی طرف آئیں گے۔

(مراۃ المناجیح، ج ۷، ص ۳۰، قادری پبلیشرز لاہور)

﴿13﴾.....مسلمان کا خون کب حلال ہوگا؟

حضرت ابن مسعود رَضِيَ اللهُ تَعَالَى عَنْهُ سے مروی ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: وہ مسلمان مرد جو اس بات کی گواہی دے کہ اللّٰهُ عَزَّوَجَلَّ کے سوا کوئی عبادت کے لائق نہیں اور میں (محمد صَلَّى اللهُ تَعَالَى عَلَيْهِ وَآلِهِ وَسَلَّمَ) اللّٰهُ عَزَّوَجَلَّ کا رسول ہوں، اس کا خون صرف تین صورتوں میں حلال ہوگا، (۱) شادی شدہ زانی، (۲) جان کے بدلے جان اور (۳) اپنے دین کو چھوڑنے والا، اہل اسلام کی جماعت سے جدائی اختیار کرنے والا، (مرتد یا باغی ہو جانے والا)۔

(مسلم، حدیث: ۴۴۶۸، ج ۵، ص ۱۰۶، دارالحیاء، بیروت)

﴿14﴾.....جہاد کا حکم

حضرت عبداللہ ابن عمر رَضِيَ اللهُ تَعَالَى عَنْهُمَا سے مروی ہے کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: مجھے حکم دیا گیا ہے کہ میں لوگوں سے جہاد کروں یہاں تک کہ وہ اس بات کی گواہی دیں کہ اللّٰهُ عَزَّوَجَلَّ کے سوا کوئی معبود نہیں اور محمد (صَلَّى اللهُ تَعَالَى عَلَيْهِ وَآلِهِ وَسَلَّمَ) اللّٰهُ عَزَّوَجَلَّ کے رسول ہیں، نماز قائم کریں اور زکوٰۃ ادا کریں۔ جب وہ ایسا کریں گے تو اپنے خون اور اموال کو بچالیں گے مگر یہ کہ اسلام کا کوئی حق ہو، اور ان کا حساب اللّٰهُ عَزَّوَجَلَّ کے ذمہ ہے۔

(مسلم، حدیث: ۱۳۳، ج ۱، ص ۳۸، دارالحیاء، بیروت)

﴿15﴾.....اسلام کی بنیاد

حضرت عبداللہ ابن عمر رَضِيَ اللهُ تَعَالَى عَنْهُمَا سے مروی ہے کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: اسلام کی بنیاد پانچ چیزوں پر ہے: (۱)..... اس بات کی گواہی دینا کہ اللّٰهُ عَزَّوَجَلَّ کے سوا کوئی عبادت کے لائق نہیں اور محمد (صَلَّى اللهُ تَعَالَى عَلَيْهِ وَآلِهِ وَسَلَّمَ)

تَعَالَى عَلَيْهِ وَالهِ وَسَلَّمَ) اللَّهُ عَزَّ وَجَلَّ کے رسول ہیں، (۲)..... نماز قائم کرنا،
(۳)..... زکوٰۃ ادا کرنا، (۴)..... بیت اللہ کا حج کرنا (۵)..... رمضان المبارک کے
روزے رکھنا۔

﴿16﴾ گواہ مدعی پر اور قسم مدعی علیہ پر

حضرت عبداللہ ابن عباس رَضِيَ اللهُ تَعَالَى عَنْهُمَا سے مروی ہے کہ نبی کریم صَلَّى اللهُ
تَعَالَى عَلَيْهِ وَالهِ وَسَلَّمَ کا ارشاد ہے: ”لَوْ يُعْطَى النَّاسُ بِدَعْوَاهُمْ لَادَّعَى رِجَالُ أَمْوَالِ
قَوْمٍ وَدِمَاءِ هُمْ وَلَكِنَّ الْبَيِّنَةَ عَلَى الْمُدَّعَى وَالْيَمِينَ عَلَى مَنْ أَنْكَرَ. یعنی: اگر
لوگوں کو ان کے دعوؤں پر دے دیا جائے تو لوگ انسانوں کے خون و مال کا دعویٰ
کردیتے، لیکن گواہ مدعی پر ہے اور قسم مدعی علیہ پر ہے۔

شرح

یہ فرمانِ عالیٰ مجمل ہے۔ مقصد یہ ہے کہ اگر مدعی کے پاس گواہی موجود نہ ہو اور مدعی علیہ اس
کے دعویٰ کا اقرار نہ ہو انکاری ہو اور مدعی اس سے قسم کا مطالبہ کرے تو قسم مدعی علیہ پر
ہے، یہ تینوں قیدیں خیال میں ذہنی چاہئیں۔

چونکہ مدعی پر گواہی پیش کرنے کا وجوب بالکل ظاہر تھا اس لیے اس کا ذکر نہ
فرمایا۔ (اشعہ) اگر قاضی نے مدعی کے مطالبہ کے بغیر مدعی علیہ سے قسم لے لی تو مدعی پھر قسم
کا مطالبہ کر سکتا ہے۔ اس قانون سے حدود یعنی شرعی مقررہ سزائیں اور لعان وغیرہ علیحدہ
ہیں کہ ان میں گواہی قسم اس طرح نہیں، اس کی تفصیل کتب فقہ میں ہے۔

خیال رہے کہ مدعی کے ذمہ گواہی اور مدعی علیہ پر قسم ہونا عظیم الشان قاعدہ ہے اور یہ حدیث معنی
متواتر ہے جیسے حدیث ”انما الاعمال بالنیات“ متواتر ہے، مدعی پر قسم نہیں مدعی علیہ پر

گواہی نہیں۔ (مراۃ المناجیح، ج ۵، ص ۴۱۲، قادری پبلیشرز لاہور)

﴿17﴾.....اپنے دل سے فتویٰ پوچھو

حضرت وابصہ بن معبد رَضِيَ اللهُ تَعَالَى عَنْهُ سے مروی ہے کہ آپ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ کی بارگاہ میں حاضر ہوئے، تو آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: (اے وابصہ!) نیکی اور گناہ کے بارے میں سوال کرنے آئے ہو؟

حضرت وابصہ رَضِيَ اللهُ تَعَالَى عَنْهُ فرماتے ہیں کہ میں نے عرض کی: جی ہاں۔

ارشاد فرمایا: اسْتَفْتِ قَلْبَكَ! الْبِرُّ مَا اطْمَأَنَّتْ إِلَيْهِ النَّفْسُ وَاطْمَأَنَّ إِلَيْهِ الْقَلْبُ، وَالْإِثْمُ مَا حَاكَ فِي النَّفْسِ وَتَرَدَّدَ فِي الصَّدْرِ، وَإِنْ أَفْسَاكَ النَّاسُ وَأَفْتُوكَ. اپنے دل سے فتویٰ پوچھو! نیکی وہ ہے جس پر تمہارا نفس اور دل مطمئن ہو، اور گناہ وہ ہے جو طبیعت میں چبھے اور دل میں کھٹکے اگرچہ لوگ تجھے فتویٰ دیں، اگرچہ لوگ تجھے فتویٰ دیں۔ (سنن دارمی، حدیث: ۲۵۳۳، ج ۲، ص ۳۲۰، دارالکتب العربی)

ایک روایت میں ہے: اگرچہ فتویٰ دینے والے فتویٰ دیں۔

صحیح مسلم میں نواس بن سمعان کی روایت سے ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: حسن اخلاق نیکی ہے اور گناہ وہ ہے جو دل میں کھٹکے اور آپ یہ پسند نہ کرو کہ لوگ اس پر مطلع ہوں۔ (مسلم، حدیث: ۶۶۸۱، ج ۸، ص ۷، دارالحیلم، بیروت)

شرح

یعنی آج سے اے وابصہ! گناہ اور ان کی کی پہچان یہ ہے کہ جس پر تمہارا نفس مطمئنہ جمے وہ نیکی ہوگی اور جسے تمہارا دل اور نفس مطمئنہ قبول نہ کرے وہ گناہ ہوگا، یہ حکم حضرت وابصہ رَضِيَ اللهُ تَعَالَى عَنْهُ کے لیے آج سے ہو گیا۔ یہ حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) کے ہاتھ شریف کا اثر ہوا، ہم جیسے لوگوں کو یہ حکم نہیں۔ “(مرآة المناجیح، کتاب البیوع، باب الکسب، ج ۲، ص ۲۵۸، قادری پبلشرز لاہور) مذکورہ حدیث کی مکمل وضاحت جاننے کے لیے راقم الحروف کی تالیف ”نزہة المتقين“ مطبوعہ شبیر برادرز لاہور، صفحہ ۱۰۰ تا ۱۰۲ کا مطالعہ فرمائیں۔

﴿18﴾..... ہر چیز کے ساتھ احسان کرو!

حضرت شداد بن اوس رَضِيَ اللهُ تَعَالَى عَنْهُ سے مروی ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: ”إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ فَإِذَا قَتَلْتُمْ فَأَحْسِنُوا الْقِتْلَةَ وَإِذَا ذَبَحْتُمْ فَأَحْسِنُوا الذَّبْحَ وَلِيُحَدِّدَ أَحَدُكُمْ شَفْرَتَهُ فَلْيُرِحْ ذَبِيحَتَهُ. یعنی: بے شک اللہ عَزَّوَجَلَّ نے ہر چیز کے ساتھ احسان کرنے کو لازم فرمایا ہے، پس جب تم کسی کو قتل کرو تو اچھے طریقے سے قتل کرو! اور جب ذبح کرو تو اچھی طرح ذبح کرو، تم میں سے ہر ایک اپنی چھری کو تیز کر لے اور اپنے ذبیحہ کو آرام پہنچائے۔

(مسلم، حدیث: ۵۱۶۷، ج ۶، ص ۷۲، دارالجیل، بیروت)

شرح

(اچھے طریقے سے قتل کرو) یعنی اگر تم قاتل یا کافر کو قصاص یا جنگ میں قتل کرو تو ان کے اعضا نہ کاٹو مثلاً نہ کرو پتھر کی چھری اور کھٹل تلوار سے ذبح نہ کرو کہ یہ رحم کے خلاف ہے۔ (اچھی طرح ذبح کرو) اس بھلائی کی کئی صورتیں ہیں: مثلاً جانور کو ذبح سے پہلے خوب کھلا پلا لیا جائے،..... ایک کے سامنے دوسرے کو ذبح نہ کیا جائے،..... اس کے سامنے چھری تیز نہ کی جائے،..... ماں کے سامنے بچے کو اور..... بچے کے سامنے ماں کو ذبح نہ کیا جائے،..... مذبح کی طرف گھسیٹ کر نہ لے جایا جائے اور..... جان نکل جانے سے پہلے اس کی کھال نہ اتاری جائے کہ یہ تمام باتیں ظلم و زیادتی ہیں۔

(چھری کو تیز کر لے) تیز چھری سے ذبح کر دینے میں راحت ہے، کھنڈی چھری سے ذبح کرنے میں بہت تکلیف ہوتی ہے اس سے بچے، پوری گردن نہ کاٹ دے صرف حلقوم اور رگیں کاٹے۔

(مرآة المناجیح، ج ۵، ص ۶۳۱، قادری پبلشرز لاہور)

﴿19﴾ اچھی بات، یا خاموشی

حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ والہ وسلم نے ارشاد فرمایا: مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ خَيْرًا أَوْ لِيَصْمُتْ وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ جَارَهُ وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ. یعنی: جو اللہ عزوجل اور یوم آخرت پر ایمان رکھتا ہے اس کو چاہیے کہ اچھی بات کرے یا خاموش رہے۔ جو اللہ عزوجل اور یوم آخرت پر ایمان رکھتا ہے اس کو چاہیے کہ اپنے پڑوسی کی عزت کرے۔ جو اللہ عزوجل اور یوم آخرت پر ایمان رکھتا ہے اس کو چاہیے کہ اپنے مہمان کی عزت کرے۔

(مسلم، حدیث: ۱۸۲، ج ۱، ص ۴۹، دارالحدیث، بیروت)

شرح

(اچھی بات کرے یا خاموش رہے) خیر سے مراد یا اچھی بات ہے خواہ واجب ہو یا فرض یا سنت یا مستحب یا ہر مباح بات ہے۔ صوفیا فرماتے ہیں کہ مباح بات بھی زیادہ نہ کرے تاکہ ناجائز بات میں نہ پھنس جائے۔ تجربہ ہے کہ زیادہ بولنے سے اکثر ناجائز باتیں منہ سے نکل جاتی ہیں۔ مشہور مقولہ ہے کہ جو خاموش رہا وہ سلامت رہا جو سلامت رہا وہ نجات پا گیا۔ مطلب یہ ہے کہ مؤمن کامل وہ ہے جو بھلی بات منہ سے نکالے ورنہ خاموش رہے۔ خیال رہے کہ بات ہی ایمان ہے، بات ہی کفر، بات ہی مقبول ہے، بات ہی مردود۔

(پڑوسی کی عزت کرے) یعنی اس کو تکلیف دینے کے لیے کوئی کام نہ کرے۔ فرمایا نبی صلی اللہ تعالیٰ علیہ والہ وسلم نے پڑوسی کے گیارہ حق ہیں: (۱) جب اسے تمہاری مدد کی ضرورت ہو اس کی مدد کرو (۲) اگر معمولی قرض مانگے دے دو (۳) اگر وہ غریب ہو تو اس کا خیال رکھو (۴) وہ بیمار ہو تو مزاج پرسی بلکہ ضرورت ہو تو تیمارداری کرو (۵) مر جائے تو جنازہ

شرح

کے ساتھ جاؤ (۶) اس کی خوشی میں خوشی کے ساتھ شرکت کرو (۷) اس کے غم و مصیبت میں ہمدردی کے ساتھ شریک رہو (۸) اپنا مکان اتنا اونچا نہ بناؤ کہ اس کی ہوا روک دو مگر اس کی اجازت سے (۹) گھر میں پھل فروٹ آئے تو اسے ہدیہ بھیجتے رہو نہ بھیج سکو تو خفیہ رکھو اس پر ظاہر نہ ہونے دو، تمہارے بچے اس کے بچوں کے سامنے نہ کھائیں (۱۰) اپنے گھر کے دھوئیں سے اسے تکلیف نہ دو (۱۱) اپنے گھر کی چھت پر ایسے نہ چڑھو کہ اس کی بے پردگی ہو۔ قسم اس کی جس کے قبضہ میں میری جان ہے پڑوسی کے حقوق وہ ہی ادا کر سکتا ہے جس پر اللہ رحم فرمائے۔ (مرقات) کہا جاتا ہے ہمسایا اور ماں جایا برابر ہونے چاہئیں۔ افسوس! مسلمان یہ باتیں بھول گئے۔ قرآن کریم میں پڑوسی کے حقوق کا ذکر فرمایا، بہر حال پڑوسی کے حقوق بہت ہیں ان کے ادا کی تو فی حق رب تعالیٰ سے مانگئے۔

(مہمان کی عزت کرے) مہمان کا احترام یہ ہے کہ اس سے خندہ پیشانی سے ملے..... اس کے لیے کھانے اور دوسری خدمات کا انتظام کرے..... بعض حضرات خود مہمان کے آگے دسترخوان بچھاتے اس کے ہاتھ دھلاتے ہیں یہ اسی حدیث پر عمل ہے،..... بعض لوگ مہمان کے لیے بقدر طاقت اچھا کھانا پکاتے ہیں وہ بھی اس عمل پر ہے۔ اس حدیث کا مطلب یہ نہیں کہ جو مہمان کی خدمت نہ کرے وہ کافر ہے، مطلب یہ ہے کہ مہمان کی خاطر تقاضا ایمان کا ہے جیسے باپ اپنے بیٹے سے کہے کہ اگر تو میرا بیٹا ہے تو میری خدمت کر، مہمان کی خاطر مؤمن کی علامت ہے۔ خیال رہے کہ پہلے دن مہمان کے لیے کھانے میں تکلف کر، پھر دو دن درمیانہ کھانا پیش کر، تین دن کی بھی مہمانی ہوتی ہے بعد میں صدقہ ہے۔ (مرقات) (مرآة المناجیح، ج ۶، ص ۵۲، قادری پبلشرز لاہور)

﴿20﴾..... غصہ نہ کر!

حضرت ابو ہریرہ رضی اللہ تعالیٰ عنہ سے مروی ہے کہ ایک شخص نے سرکارِ صلی اللہ تعالیٰ علیہ والہ وسلم کی بارگاہ میں عرض کی: اَوْصِنِي! قَالَ: لَا تَغْضَبُ! فَرَدَّدَ مِرَارًا، قَالَ: لَا تَغْضَبُ! یعنی: مجھے وصیت فرمائیے! آپ صلی اللہ تعالیٰ علیہ والہ وسلم نے فرمایا: غصہ نہ کر! اس نے کئی بار یہی عرض کی، اور آپ صلی اللہ تعالیٰ علیہ والہ وسلم نے ہر بار یہی فرمایا: غصہ نہ کر! (بخاری، حدیث: ۵۷۶۵، ج ۵، ص ۲۲۶۷، دار ابن کثیر بیروت)

شرح

شاید یہ سائل غصہ بہت کرتا ہوگا حضور صلی اللہ تعالیٰ علیہ والہ وسلم حکیم مطلق ہیں ہر شخص کو وہ ہی دوا بتاتے ہیں جو اس کے لائق ہیں۔ غصہ کا علاج ”اعوذ باللہ“ پڑھنا ہے یا وضو کر لینا یا یہ خیال کر لینا کہ اللہ تعالیٰ مجھ پر قادر ہے۔

رحمانی غضب عبادت ہے: ”فَرَجَعَ مُوسَىٰ إِلَىٰ قَوْمِهِ غَضْبَانَ أَسِفًا۔ یعنی: تو موسیٰ اپنی قوم کی طرف پلٹا غصہ میں بھرا افسوس کرتا“ یا جیسے ”غَضِبَ اللَّهُ عَلَيْهِ“۔

(مرآة المناجیح، ج ۶، ص ۴۳۱، ۴۳۲، قادری پبلشرز لاہور)

غصے سے چھٹکارے کا سب سے بڑا ذریعہ دنیا کی آفات اور مصیبتوں کی پہچان حاصل ہو جانے کے بعد دل سے اس کی محبت کو مٹا دینا ہے، جبکہ اس میں وقوع کا سب سے بڑا ذریعہ غرور و تکبر، خود پسندی، مزاح، مذاق مسخری، عار دلانا، نقصان پہنچانا، دشمنی کرنا، بددیانتی کرنا اور غیر ضروری مال و جاہ (یعنی مقام و منصب) کا انتہائی حریص ہونا ہے۔ یہ سب بری اور شرعاً مذموم عادتیں ہیں اور ان اسباب کی موجودگی میں غصہ سے نجات کی کوئی صورت ممکن نہیں، لہذا اسے ریاضت اور مجاہدے کے ذریعے زائل کرنا ضروری ہے۔

(الزواجر عن اقتراف الكبائر، مترجم، ج ۱، ص ۲۰۷، مکتبۃ المدینہ)

﴿21﴾.....چند رہنما اصول

حضرت ابو العلبہ رَضِيَ اللهُ تَعَالَى عَنْهُ سے مروی ہے کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: إِنَّ اللَّهَ تَعَالَى فَرَضَ فَرَائِضَ، فَلَا تُضَيِّعُوهَا، وَحَدَّ حُدُودًا، فَلَا تَعْتَدُوا هَا وَحَرَّمَ أَشْيَاءَ، فَلَا تَنْتَهِكُوهَا وَسَكَتَ عَنْ أَشْيَاءَ رَحْمَةً لَكُمْ مِنْ غَيْرِ نَسِيَانٍ فَلَا تَبْحَثُوا عَنْهَا. یعنی: اللہ عَزَّ وَجَلَّ نے کچھ فرائض لازم فرمائے ہیں انہیں ضائع نہ کرو! کچھ حدیں مقرر کیں ان سے آگے نہ بڑھو! اور کچھ چیزیں حرام فرمائی ہیں ان کی حرمت نہ توڑو یعنی ان کی خلاف ورزی نہ کرو! اور کچھ چیزوں سے تم پر رحمت فرماتے ہوئے بغیر بھولے خاموشی اختیار فرمائی ہے ان کے بارے میں بحث نہ کرو۔

(مشکوٰۃ المصابیح، حدیث: ۱۹۷، ج ۱، ص ۴۲، المکتب الاسلامی بیروت)

شرح

(فرائض لازم فرمائے ہیں) یعنی فرض اعمال قرآن سے ثابت ہوں یا حدیث سے ان پر ضرور پابندی کرو، نیز اخلاص سے ادا کرو۔ خیال رہے کہ فرض وہ ہے جس کا ثبوت بھی یقینی ہو اور طلب بھی یقینی اس کا تارک فاسق ہے اور منکر کافر۔

(ان سے آگے نہ بڑھو) یعنی حلال و حرام کی حدوں کو نہ توڑو، نمازیں پانچ فرض ہیں، چار یا چھ نہ مانو، زکوٰۃ مال کا (۴۰) چالیسواں حصہ فرض ہے، کم و بیش پر عقیدہ مت رکھو، چار عورتوں تک کا نکاح جائز پانچویں کو حلال چوتھی کو حرام نہ سمجھیں وغیرہ۔

(بحث نہ کرو) یعنی بعض چیزوں کی حلت و حرمت صراحتاً قرآن یا حدیث میں مذکور نہیں ان کی بحث میں نہ پڑو وہ مباح ہیں عمل کیے جاؤ ان کے بارے میں رب فرماتا ہے: ”عَفِيَ اللَّهُ عَنْهَا“ حضور فرماتے ہیں: جس سے خاموشی ہو وہ معاف ہے۔“

(مرآة المناجیح، ج ۱، ص ۱۸۱، قادری پبلشرز لاہور)

﴿22﴾..... نیکی گناہ کو مٹا دیتی ہے

حضرت ابو ذر و معاذ رضی اللہ تعالیٰ عنہ سے مروی ہے کہ نبی کریم صلی اللہ تعالیٰ علیہ والہ وسلم نے ارشاد فرمایا: اتَّقِ اللَّهَ حَيْثُمَا كُنْتَ وَأَتَّبِعِ السَّبِيَّةَ الْحَسَنَةَ تَمُحَّهَا وَخَالِقِ النَّاسَ بِخُلُقٍ حَسَنٍ. یعنی: جہاں بھی رہو اللہ عز و جل سے ڈرتے رہو! گناہ کے بعد نیکی کر لیا کرو کہ وہ نیکی اس گناہ کو مٹا دے گی اور لوگوں کے ساتھ حسن اخلاق سے پیش آؤ۔ (ترمذی، حدیث: ۱۹۸۷، ج ۴، ص ۳۵۵، دار احیاء التراث العربی)

شرح

(اللَّهُ عَزَّوَجَلَّ سے ڈرتے رہو!) اس طرح کہ سارے واجبات ادا کرو اور سارے حراموں سے بچو، تقویٰ دین کی جڑ اور یقین کی بنیاد ہے۔ تقویٰ کے بہت درجے ہیں: پہلا درجہ بد عقیدگی سے بچنا ہے، دوسرا درجہ بد عملی سے بچنا ہے، تیسرا درجہ مکروہ بلکہ مشتبہ چیزوں سے بچنا، چوتھا درجہ بیکار چیزوں سے بچنا، پانچواں درجہ جو بارے حجاب ہو اس سے بچنا۔ غرضکہ ہر طرح کی آڑ پھاڑ کریا تک پہنچنا ہے۔ اللہ اس قال کو حال بنا دے۔

(نیکی اس گناہ کو مٹا دے گی) یعنی گناہوں کے بعد توبہ کر لو!..... اور بد اعمالی کے بعد نیک اعمال کرو!..... جن سے یہ برائیاں مٹ جاویں۔ گانا سن لیا ہے تو قرآن مجید سن لو!..... بری جگہ بیٹھے ہو تو وعظ و نصیحت کی مجلس میں بیٹھو!..... اگر حرام جگہ خرچ کر دیا ہے تو صدقہ و خیرات کرو!..... غرضکہ ہر مرض کا علاج اس کی ضد سے کرو، حب دنیا کو حب آخرت سے دھولو!..... سیاہی دل کو آنکھوں کے آنسو سے دور کر لو!..... غرض کہ سیاہی کو سفیدی سے دور کرو!..... دنیاوی خوشی کے بعد آخرت کا غم کر لو..... اللہ تعالیٰ ان نیکیوں کے ذریعہ ان برائیوں کو مٹا دے گا، رب فرماتا ہے: 'إِنَّ الْحَسَنَاتِ يُذْهِبْنَ السَّيِّئَاتِ'۔

(مرآة المناجیح، ج ۶، ص ۴۳۳، ۴۳۴، قادری پبلشرز لاہور)

﴿23﴾..... ایسا عمل جو جنت میں داخل کر دے

حضرت معاذ رضی اللہ تعالیٰ عنہ سے مروی ہے: فرماتے ہیں کہ میں نے نبی کریم صلی اللہ تعالیٰ علیہ والہ وسلم کی بارگاہ میں عرض کی: یا رسول اللہ صلی اللہ تعالیٰ علیہ والہ وسلم مجھے ایسے عمل کے بارے میں بتائیے جو مجھے جنت میں داخل کر دے اور جہنم سے دور کر دے۔ فرمایا: تم نے ایک بہت ہی بڑی چیز کے بارے میں سوال کیا ہے، اور بے شک وہ اس کے لئے آسان ہے جس کے لئے اللہ عزوجل اسے آسان فرمائے۔ (اور فرمایا): (۱)..... اللہ عزوجل کا کوئی شریک ٹھہرائے بغیر اس کی عبادت کرو، (۲)..... نماز ادا کرو، (۳)..... زکوٰۃ ادا کرو، (۴)..... رمضان کے روزے رکھو اور (۵)..... بیت اللہ کا حج کرو۔

پھر فرمایا: کیا میں تمہیں بھلائی کے کاموں کے بارے میں نہ بتاؤں؟ فرمایا: (۱)..... روزہ ڈھال ہے۔ (۲)..... صدقہ گناہوں کو اس طرح مٹا دیتا ہے جس طرح پانی آگ کو بجھا دیتا ہے۔ (۳)..... بندے کے کارات کے آخری حصے میں نماز پڑھنا۔ پھر اس آیت کی تلاوت فرمائی:

تَتَجَافَى جُنُوبَهُمْ عَنِ الْمَضَاجِعِ
يَدْعُونَ رَبَّهُمْ خَوْفًا وَطَمَعًا
وَمَا رَزَقْنَهُمْ يُنْفِقُونَ فَلَا تَعْلَمُ
نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ
جَزَاءً بِمَا كَانُوا يَعْمَلُونَ

ترجمہ کنز الایمان: ان کی کروٹیں جدا ہوتی ہیں خواب گاہوں سے اور اپنے رب کو پکارتے ہیں ڈرتے اور امید کرتے اور ہمارے دیئے ہوئے میں سے کچھ خیرات کرتے ہیں تو کسی جی کو نہیں معلوم جو آنکھ کی ٹھنڈک ان کے لئے چھپا رکھی ہے صلہ ان

کے کاموں کا۔

(سورۃ السجدہ: ۱۷)

پھر فرمایا: میں تمام چیزوں کی اصل، ستون، اور کوہان کی بلندی کے بارے میں نہ بتاؤں؟ میں نے عرض کی: یا رسول اللہ صلی اللہ تعالیٰ علیہ والہ وسلم کیوں نہیں ضرور ارشاد فرمائیے، فرمایا: تمام چیزوں کی اصل سلام ہے، ان کا ستون نماز اور کوہان کی بلندی جہاد ہے۔

پھر فرمایا: کیا تمہیں ان سب کے اصل کے بارے میں نہ بتاؤں؟ میں نے عرض کی: یا رسول اللہ صلی اللہ تعالیٰ علیہ والہ وسلم کیوں نہیں ضرور ارشاد فرمائیے!، پس نبی کریم صلی اللہ تعالیٰ علیہ والہ وسلم نے اپنی زبان مبارک پکڑ کر فرمایا: اس کو قابو میں رکھو!

میں نے عرض کی: یا رسول اللہ صلی اللہ تعالیٰ علیہ والہ وسلم کیا گفتگو پر بھی ہم سے پوچھ کچھ ہوگی؟

فرمایا: اے معاذ! تمہیں تمہاری ماں روئے، زبان کی کاٹ، ہی لوگوں کو اوندھے منہ آگ میں گرائے گی۔ (ترمذی، حدیث: ۱۶۲۶، ج ۵، ص ۱۱، دار احیاء التراث العربی)

﴿24﴾..... الوداعی نصیحت

حضرت عرباض بن ساریہ رضی اللہ تعالیٰ عنہ سے روایت ہے کہ ایک دن نبی اکرم، نور مجسم صلی اللہ تعالیٰ علیہ والہ وسلم نے ایسا بیان فرمایا کہ جس سے دل خوف زدہ ہو گئے اور آنسو بہہ پڑے۔ ہم نے عرض کی: ”یا رسول اللہ صلی اللہ تعالیٰ علیہ والہ وسلم ایوں لگتا ہے کہ یہ بیان، الوداع کہنے والے کی نصیحت کی طرح ہے۔ پس آپ صلی اللہ تعالیٰ علیہ والہ وسلم ہمیں وصیت فرمائیے!

آپ صلی اللہ تعالیٰ علیہ والہ وسلم نے ارشاد فرمایا: ”میں تمہیں اللہ عز و جل سے

ڈرنے اور امیر کی بات سن کر اطاعت کرنے کی وصیت کرتا ہوں اگرچہ کہ تم پر کوئی غلام امیر بن جائے۔ تم میں سے جو شخص زندہ رہے گا تو وہ عنقریب کثیر اختلافات دیکھے گا، لہذا (اُس وقت) تم پر میری اور میرے بعد آنے والے میرے ہدایت یافتہ خلفاء راشدین کی سنت لازم ہوگی، پس تم سنت کا دامن مضبوطی سے تھام لینا اس طرح کہ جیسے داڑھوں کے ساتھ کوئی چیز پکڑتے ہو۔ خود کو نئے پیدا ہونے والے کاموں سے بچا کر رکھنا کیونکہ ہر نیا کام بدعت ہے اور ہر بدعت (سِیئَہ) گمراہی ہے۔“

(سنن ابوداؤد، کتاب السنہ، باب لزوم السنۃ، رقم: ۴۶۰۹، ج ۴، ص ۳۲۹ دارالکتب العربی)

شرح

(الوداع کہنے والے کی نصیحت کی طرح ہے) یعنی حضور (صلی اللہ تعالیٰ علیہ والہ وسلم) کی وفات قریب ہے، اور آپ ایسی باتیں فرما رہے ہیں جیسی رخصت ہوتے وقت کی جاتی ہیں گویا آپ اپنی امت کو چھوڑ کر جا رہے ہیں اور آخری نصیحتیں کر رہے ہیں۔ سبحان اللہ! صحابہ کرام کی ذکاوت کے قربان۔ معلوم ہوتا ہے کہ واقعی حضور (صلی اللہ تعالیٰ علیہ والہ وسلم) کی وفات قریب تھی اس لیے ان کے کلام کی تردید نہ فرمائی گئی بلکہ خواہش پوری کر دی گئی۔ پتہ لگا کہ حضور (صلی اللہ تعالیٰ علیہ والہ وسلم) اپنے وقت وفات کو جانتے ہیں اور یہ ایسا جامع کلام ہے کہ سارے احکام اس میں آگئے۔ تَقْوَى اللہ میں سارے دینی احکام اور سلطان کی اطاعت میں سارے سیاسی احکام شامل ہیں۔

(تم پر کوئی غلام امیر بن جائے) یعنی اگر تمہارا امیر کالا جشی غلام ہو تب بھی اس کی اطاعت کرو اس کا نسب و شکل نہ دیکھو اس کا حکم سنو۔ خیال رہے کہ خلافت قریش سے خاص ہے مگر امارت ہر مسلمان کو مل سکتی ہے، لہذا یہ حدیث کے خلاف نہیں ”الْخِلَافَةُ لِلْقُرَيْشِ“ نیز امیر کی اطاعت انہی احکام میں ہوگی جو خلاف شرع نہ ہوں، نیز اس کی اطاعت امیر بن

شرح

جانے کے بعد ہوگی، بیزید امیر بنا ہی نہ تھا، حضرت حسین رَضِيَ اللهُ تَعَالَى عَنْهُ نے اسے حاکم مانا ہی نہیں۔ لہذا آپ کا عمل اس حدیث کے خلاف نہیں، امیر بنانا اور ہے اور امیر بن چکنے کے بعد اطاعت کرنا کچھ اور۔

(بڑا اختلاف دیکھیے گا) سیاسی اختلاف بھی اور مذہبی بھی۔ چنانچہ خلافتِ عثمانیہ کے آخر میں لوگوں میں سیاسی اختلاف پیدا ہو گیا اور خلافتِ حیدری میں سیاسی اختلاف کے ساتھ مذہبی اختلاف بھی رونما ہو گیا کہ جبریہ، قدریہ، رافضی، خارجی پیدا ہو گئے۔ خیال رہے کہ خدا کے فضل سے صحابہ میں دینی اختلاف نہ ہوا، سارے صحابہ حق پر رہے، حضور کا یہ کلمہ بہت جامع ہے اور آپ کی یہ پیشن گوئی ہو، صحیح ہوئی۔ (سنت لازم ہوگی) ہر سنت لائق اتباع ہے مگر ہر حدیث لائق اتباع نہیں، حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) کے خصوصیات، منسوخ احکام اور اعمال حدیث ہیں مگر سنت نہیں اسی لیے یہاں حدیث کو پکڑنے کا حکم نہیں دیا گیا بلکہ سنت کو۔ الحمد للہ! ہم اہل سنت ہیں دنیا میں اہل حدیث کوئی نہیں ہو سکتا۔ صحابہ کرام کے اعمال و افعال بھی لغوی معنی سے سنت ہیں یعنی دین کا اچھا طریقہ اگرچہ ان کی ایجادات بدعت حسنہ ہیں، عمر فاروق نے جماعت کی باقاعدہ تراویح کو جو آپ نے جاری کی تھی بدعت فرمایا کہ کہا: ”نِعْمَتِ الْبِدْعَةُ هَذِهِ“ آپ کا وہ کلام اس حدیث کے خلاف نہیں کیونکہ وہ شرعاً بدعت ہے لغتاً سنت اور مسلمانوں کے واسطے لازم العمل۔ خیال رہے کہ تمام صحابہ ہدایت کے تارے ہیں، خصوصاً خلفائے راشدین۔ لہذا یہ حدیث اس کے خلاف نہیں کہ ”أَصْحَابِي كَأَلْفِ جُوم“ تمام صحابہ کی پیروی باعث نجات ہے۔ (ہر بدعت گمراہی ہے) اس کی تحقیق پہلے کی جا چکی ہے۔

(مرآة، ج ۱، ص ۱۶۳، ۱۶۴، قادری پبلشرز لاہور)

﴿25﴾..... قلم اٹھ چکے اور دفتر خشک ہو چکے

حضرت عبداللہ ابن عباس رَضِيَ اللهُ تَعَالَى عَنْهُ سے مروی ہے کہ ایک دن میں رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ کے پیچھے سواری پر سوار تھا، آپ نے صَلَّى اللهُ تَعَالَى عَلَيْهِ وَآلِهِ وَسَلَّمَ فرمایا: اے لڑکے! حقوقِ الہی کی حفاظت کرو! اللہ تعالیٰ تمہاری حفاظت کرے گا اور تو اسے اپنے سامنے پائے گا۔ جب کچھ مانگو تو اللہ عَزَّوَجَلَّ ہی سے مانگو! جب مدد مانگو تو اللہ عَزَّوَجَلَّ ہی سے مانگو! اور اس بات کا یقین رکھو کہ اگر پوری امت اس پر متفق ہو جائے کہ تم کو نفع پہنچائے تو تمہیں وہی نفع مل سکتا ہے جو اللہ تعالیٰ نے تمہارے لیے لکھ دیا ہے اور اگر اس پر متفق ہو جائیں کہ تمہیں کچھ نقصان پہنچادیں تو تمہیں وہی نقصان ہوگا جو اللہ تعالیٰ نے تمہارے مقدر میں لکھ دیا ہے، قلم اٹھ چکے اور دفتر خشک ہو چکے ہیں۔ اس حدیث کو امام ترمذی نے روایت کیا اور فرمایا: یہ حدیث حسن صحیح ہے۔ ایک اور روایت میں ہے: ”حقوقِ الہی کی حفاظت کرو! اللہ عَزَّوَجَلَّ کو اپنے سامنے پاؤ گے، خوشحالی میں اللہ عَزَّوَجَلَّ کو یاد کرو وہ مشکل وقت میں تمہاری مدد فرمائے گا۔ یاد رکھو جو تمہیں نہیں ملنا وہ تجھے ہرگز نہیں ملے گا اور جو تجھے ملنا ہے وہ تجھے ضرور ملے گا، جان لو کہ اللہ عَزَّوَجَلَّ کی مدد صبر کے ساتھ ہے اور کشادگی رنج و ملال کے ساتھ ہے۔“

(ترمذی، حدیث: ۲۵۱۶، ج ۴، ص ۶۶۷، دار احیاء التراث)

شرح: یعنی ساری دنیا مل کر تم کو نفع نہیں پہنچا سکتی اگر کچھ پہنچائے گی تو وہ ہی جو تمہارے مقدر میں لکھا ہے۔ طبیب کی دوا شفا دے سکتی ہے، سانپ کا زہر جان لے سکتا ہے مگر یہ اللہ تعالیٰ کا طے شدہ اس کی طرف سے، حضرت یوسف (علیہ السلام) کی قمیص نے دید یعقوبی کو شفا بخشی، حضرت عیسیٰ (علیہ السلام) مردے زندہ، بیمار اچھے کرتے تھے مگر اللہ کے اذن سے۔

(مرآة المناجیح، ج ۷، ص ۹۸، قادری پبلشرز لاہور)

﴿26﴾.....قیامت کی نشانیاں

حضرت عبد اللہ ابن عمر رَضِيَ اللهُ تَعَالَى عَنْهُ نے اپنے والد حضرت عمر فاروق رضی تَعَالَى عَنْهُ سے ایک حدیث روایت کی ہے اس میں تقدیر، ایمان، اسلام، احسان اور قیامت کی نشانیوں کا بیان ہے۔

شرح

اس سے مراد حدیثِ جبرائیل ہے، مکمل حدیث ملاحظہ ہو۔

حضرت عبد اللہ ابن عمر رَضِيَ اللهُ تَعَالَى عَنْهُ اپنے والد حضرت عمر فاروق رَضِيَ اللهُ تَعَالَى عَنْهُ سے روایت فرماتے ہیں کہ ایک دن ہم نبی صَلَّى اللهُ تَعَالَى عَلَيْهِ وَآلِهِ وَسَلَّمَ کی خدمت میں حاضر تھے کہ ایک صاحب ہمارے سامنے نمودار ہوئے، جن کے کپڑے بہت سفید اور بال خوب کالے تھے، اُن پر آثارِ سفر ظاہر نہ تھے اور ہم میں سے کوئی اُنہیں پہچانتا بھی نہ تھا۔ یہاں تک کہ حضور صَلَّى اللهُ تَعَالَى عَلَيْهِ وَآلِهِ وَسَلَّمَ کے پاس بیٹھے اور اپنے گھٹنے حضور صَلَّى اللهُ تَعَالَى عَلَيْهِ وَآلِهِ وَسَلَّمَ کے گھٹنوں شریف سے مس کر دیئے اور اپنے ہاتھ اپنے زانو پر رکھے۔

اور عرض کیا: اے محمد (صَلَّى اللهُ تَعَالَى عَلَيْهِ وَآلِهِ وَسَلَّمَ) مجھے اسلام کے متعلق بتائیے؟

فرمایا: اسلام یہ ہے کہ تم گواہی دو! اللہ کے سوا کوئی معبود نہیں اور محمد اللہ کے رسول ہیں اور نماز قائم کرو! زکوٰۃ دو! رمضان کے روزے رکھو! کعبہ کاج کرو! اگر وہاں تک پہنچ سکو۔

عرض کیا: سچ فرمایا۔

ہم کو ان پر تعجب ہوا کہ حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) سے پوچھتے بھی ہیں اور تصدیق بھی کرتے ہیں۔

شرح

عرض کیا: مجھے ایمان کے متعلق بتائیے؟

فرمایا: اللہ اور اس کے فرشتوں اس کی کتابوں اور اس کے رسولوں اور آخری دن کو مانو! اور اچھی بُری تقدیر کو مانو! عرض کیا: آپ سچے ہیں۔

پھر عرض کیا مجھے احسان کے متعلق بتائیے؟

فرمایا: اللہ کی عبادت ایسے کرو کہ گویا اُسے دیکھ رہے ہو، اگر یہ نہ ہو سکتے تو خیال کرو کہ وہ تمہیں دیکھ رہا ہے۔

عرض کیا: قیامت کی خبر دیجئے؟

فرمایا: جس سے پوچھ رہے ہو وہ قیامت کے بارے میں سائل سے زیادہ خبردار نہیں۔

عرض کیا: قیامت کی کچھ نشانیاں ہی بتا دیجئے؟

فرمایا: لوٹڈی اپنے مالک کو جنے گی اور ننگے پاؤں ننگے بدن والے فقیروں، بکریوں کے چرواہوں کو محلوں میں فخر کرتے دیکھو گے۔

حضرت عمر فاروق (رَضِيَ اللهُ تَعَالَى عَنْهُ) فرماتے ہیں: پھر سائل چلے گئے۔ میں کچھ دیکھتا ہوں حضور صَلَّي اللهُ تَعَالَى عَلَيْهِ وَآلِهِ وَسَلَّمَ نے مجھے فرمایا: اے عمر! جانتے ہو یہ سائل کون ہیں؟

میں نے عرض کیا: اللہ اور رسول جانیں۔

فرمایا: یہ حضرت جبریل تھے تمہیں تمہارا دین سکھانے آئے تھے۔

(مسلم، حدیث: ۱۰۲، ج ۱، ص ۲۸، دارالحنبل، بیروت)

(امام نووی فرماتے ہیں) مذکورہ 26 احادیث شیخ ابو عمرو ابن صلاح رَضِيَ اللهُ تَعَالَى عَنْهُ نے ذکر فرمائی ہیں اس طرح کی مزید احادیث ملاحظہ ہوں۔

﴿27﴾..... اِيْمَانٌ لَا يُبْهَرُ اسَ پر قائم رہو!

حضرت سفیان بن عبد اللہ رَضِيَ اللهُ تَعَالَى عَنْهُ سے مروی ہے کہ میں نے نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی بارگاہ میں عرض کیا یا رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ مجھے اسلام کے متعلق ایسی بات بتائیں کہ آپ کے بعد اس کے متعلق کسی سے نہ پوچھوں۔ فرمایا: قُلْ: آمَنْتُ بِاللَّهِ، ثُمَّ اسْتَقِيمُ. یعنی: کہو کہ میں اللہ عَزَّوَجَلَّ پر ایمان لایا پھر اُس پر قائم رہو۔ (مسلم، حدیث: ۱۶۸، ج ۱، ص ۴۷، دار الجیل، بیروت)

شرح

اللہ عَزَّوَجَلَّ پر ایمان لانے سے مراد سارے عقائد اسلامیہ ماننا ہیں۔ لہذا اس میں توحید و رسالت، حشر و نشر، ملائکہ، جنت و دوزخ سب پر ایمان لانا داخل ہے۔ جیسے کسی کو اپنا باپ مان کر اس کے سارے اہل قرابت کو اپنا عزیز ماننا پڑتا ہے کہ اس کا باپ ہمارا دادا ہے، اس کی اولاد ہمارے بھائی بہن، اس کے بھائی ہمارے چچا تائے اور استقامت سے مراد سارے اعمال اسلامیہ پر سختی و پابندی سے عمل کرنا ہے۔ لہذا یہ حدیث ایمان و تقویٰ کی جامع ہے اور اس پر عامل یقیناً جنتی ہے، رب فرماتا ہے:

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا - ترجمہ کنز الایمان: بیشک وہ جنہوں نے کہا (حَم السجدة: ۳۰) ہمارا رب اللہ ہے پھر اس پر قائم رہے۔

یہ کلمات جامع میں سے ہیں۔

(مرآة المناجیح، ج ۱، ص ۱۳، قادری پبلشرز لاہور)

﴿28﴾..... جب حیا جاتی رہے

حضرت ابو مسعود بدری رَضِيَ اللهُ تَعَالَى عَنْهُ حضرت عقبہ بن عمر سے روایت کرتے ہیں کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: ”إِذَا لَمْ تَسْتَحِ فَاصْنَعْ مَا شِئْتَ“. یعنی: جب تیری حیا جاتی رہے تو پھر جو چاہے کر۔

(بخاری، حدیث: ۵۷۶۹، ج ۵، ص ۲۲۶۸، دار ابن کثیر)

﴿29﴾..... فرائض کی پابندی، جنت میں داخلہ

حضرت جابر رَضِيَ اللهُ تَعَالَى عَنْهُ سے مروی ہے کہ ایک شخص نے نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی بارگاہ میں عرض کی: أَرَأَيْتَ إِذَا صَلَّيْتُ الصَّلَوَاتِ الْخَمْسِ الْمَكْتُوباتِ وَصُمْتُ رَمَضَانَ وَحَلَلْتُ الْحَلَالَ وَحَرَمْتُ الْحَرَامَ وَلَمْ أَزِدْ عَلَى ذَلِكَ شَيْئًا. أَذْخُلُ الْجَنَّةَ؟ قَالَ: نَعَمْ. یعنی: یہ ارشاد فرمائیے کہ اگر میں پانچوں فرض نمازیں پڑھوں، رمضان کے روزے رکھوں، حلال کو حلال سمجھوں اور حرام کو حرام سمجھوں اور مزید کچھ نہ کروں، تو کیا میں جنت میں داخل ہو جاؤں گا؟ فرمایا: جی ہاں۔

شرح

(جب تیری حیا جاتی رہے تو پھر جو چاہے کر) گزشتہ انبیا کرام نے اپنی امتوں سے جو حکیمانہ کلام فرمائے ان میں سے ایک یہ کلام شریف بھی ہے کہ جب تیرے دل میں اللہ، رسول کی، اپنے بزرگوں کی شرم و حیا نہ ہوگی تو برے سے برے کام کر گزرے گا۔ کیونکہ برائیوں سے روکنے والی چیز تو غیرت ہے جب وہ نہ رہی تو برائی سے کون روکے؟ بہت لوگ اپنی بدنامی کے خوف سے برائیاں نہیں کرتے مگر جنہیں نیک نامی بدنامی کی پروا نہ ہو وہ ہر گناہ کر گزرتے ہیں۔ (مرآة المناجیح، ج ۶، ص ۸۹۹، قادری پبلشرز لاہور)

شرح

ماقبل میں آپ نے شیخ ابو عمر وابن صلاح اور امام نووی کی بیان کردہ احادیث ملاحظہ فرمائیں، ان کی کل تعداد 29 ہے۔ اس طرح کی مزید احادیث راقم الحروف (خضر حیات ملتان) بھی پیش کرنے کی سعادت حاصل کرتا ہے جو کہ معنویت سے بھرپور ہیں اور ان سے کثیر احکام متفرع ہوتے ہیں۔

﴿30﴾..... جیسا کرو گے ویسا بھرو گے

حضرت ابو قلابہ رَضِيَ اللهُ تَعَالَى عَنْهُ سے مروی ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: ”الْبِرُّ لَا يَيْلَى وَالذَّنْبُ لَا يُنْسَى وَالِدَيَّانُ لَا يَمُوتُ أَعْمَلُ مَا شِئْتَ كَمَا تَدِينُ تَدَانُ“ یعنی: نیکی پرانی نہیں ہوتی اور گناہ بھلایا نہیں جاتا، جزاء دینے والا کبھی فنا نہیں ہوگا، لہذا جو چاہے کر، تو جیسا کریگا ویسا بھرے گا۔“ (المصنف للامام

عبدالرزاق، کتاب الجامع باب الاغتيا ب والشتم، حدیث: ۲۰۲۶۲، ج ۱۱، ص ۱۷۸)

امام احمد رضا خان رَحْمَةُ اللهِ تَعَالَى عَلَيْهِ فرماتے ہیں: اسے ابن عدی نے کامل میں ابن عمر سے، احمد نے مسند میں ابی الدرداء سے اور عبدالرزاق نے جامع میں ابو قلابہ سے مرسل روایت کیا ہے، اور آخری دو کے نزدیک یہ حدیث کا ٹکڑا ہے، قلت (میں کہتا ہوں) اس کے لیے ثوابد کثیر ہیں اور یہ حدیث حضور صَلَّى اللهُ تَعَالَى عَلَيْهِ وَآلِهِ وَسَلَّمَ کے جامع کلمات میں سے ہے۔ (فتاویٰ رضویہ، ج ۹، ص ۲۵۶، رضا فاؤنڈیشن)

﴿31﴾..... خوش خبریاں سناؤ

حضرت ابو موسی رَضِيَ اللهُ تَعَالَى عَنْهُ سے مروی ہے کہ نبی صَلَّى اللهُ تَعَالَى عَلَيْهِ وَآلِهِ وَسَلَّمَ اپنے کسی صحابی کو جب کسی معاملہ کے لیے بھیجتے تو فرماتے: بَشِّرُوا وَلَا تُنْفَرُوا وَيَسِّرُوا وَلَا تُعَسِّرُوا۔ یعنی: خوشخبری سناؤ! نفرتیں نہ پھیلاؤ! آسانی کرنا! تنگی نہ کرنا!

(مسلم، حدیث: ۴۶۲۲، ج ۵، ص ۱۴۱، دارالجمیل، بیروت)

﴿32﴾..... اچھے طریقے رائج کرنے کی اجازت

نبی کریم صلی اللہ تعالیٰ علیہ وآلہ وسلم نے ارشاد فرمایا ”مَنْ سَنَّ فِي الْإِسْلَامِ سُنَّةً حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا بَعْدَهُ مِنْ غَيْرِ أَنْ يَنْقُصَ مِنْ أَجُورِهِمْ شَيْءٌ“ وَمَنْ سَنَّ فِي الْإِسْلَامِ سُنَّةً سَيِّئَةً كَانَ عَلَيْهِ وِزْرُهَا وَوِزْرُ مَنْ عَمِلَ بِهَا مِنْ بَعْدِهِ مِنْ غَيْرِ أَنْ يَنْقُصَ مِنْ أَوْزَارِهِمْ شَيْءٌ. یعنی: جو اسلام میں اچھا طریقہ ایجاد کرے اسے اپنے عمل اور ان کے عملوں کا ثواب ہے جو اس پر کاربند ہوں ان کا ثواب کم ہوئے بغیر، اور جو اسلام میں برا طریقہ ایجاد کرے اس پر اپنی بد عملی کا گناہ ہے اور ان کی بد عملیوں کا جو اس کے بعد ان پر کاربند ہوں بغیر اس کے ان کے گناہوں سے کچھ کم ہو۔

(مسلم، حدیث: ۲۳۹۸، ج ۳، ص ۸۶، دارالحدیث، بیروت)

(اسے اپنے عمل اور ان کے عملوں کا ثواب ہے) یعنی موجود خیر تمام عمل کرنے والوں کے برابر اجر پائے گا لہذا جن لوگوں نے علم فقہ،..... فن حدیث،..... میلاد شریف،..... عرس بزرگان،..... ذکر خیر کی مجلسیں،..... اسلامی مدرسے،..... طریقت کے سلسلے ایجاد کئے..... انہیں قیامت تک ثواب ملتا رہے گا۔ یہاں اسلام میں اچھی بدعتیں ایجاد کرنے کا ذکر ہے نہ کہ چھوڑی ہوئی سنتیں زندہ کرنے کا، جیسا کہ اگلے مقابلے سے معلوم ہو رہا ہے اس حدیث سے بدعت حسنہ کے خیر ہونے کا اعلیٰ ثبوت ہوا۔ یہ حدیث ان تمام احادیث کی شرح ہے جن میں بدعت کی برائیاں آئیں۔ صاف معلوم ہوا کہ بدعت سیئہ بری ہے اور ان احادیث میں یہی مراد ہے۔ یہ حدیث بدعت کی دو قسمیں فرما رہی ہے، بدعت حسنہ اور سیئہ۔ اس میں کسی قسم کی تاویل نہیں ہو سکتی ان لوگوں پر افسوس ہے جو اس حدیث سے آنکھیں بند کر کے ہر بدعت کو برا کہتے ہیں حالانکہ خود ہزاروں بدعتیں کرتے ہیں، بدعت کی تحقیق اور اس کی تقسیم گزر چکی۔ (مرآة المناجیح، ج ۶، ص ۸۹۹، قادری پبلشرز لاہور)

اخلاص کا بیان

اللہ تعالیٰ ارشاد فرماتا ہے:

لَوْ مَا أَمْرُوا إِلَّا لِيَعْبُدُوا اللَّهَ
مُخْلِصِينَ لَهُ الدِّينَ حُنَفَاءَ۔
ترجمہ کنز الایمان: اور ان لوگوں کو تو یہی
حکم ہوا کہ اللہ کی بندگی کریں نرے
(البینۃ: ۵) اسی پر عقیدہ لاتے ایک طرف کے ہو کر۔

﴿1﴾ ایک راز: حضرت حدیفہ بن یمان رَضِيَ اللهُ تَعَالَى عَنْهُ سے مروی ہے کہ میں
نے رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ سے اخلاص کے بارے میں سوال کیا کہ
اخلاص کیا ہے؟

آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: میں نے حضرت جبرائیل علیہ السلام سے
اخلاص کے بارے میں سوال کیا کہ اخلاص کیا ہے؟

انہوں نے عرض کی: میں نے اللہ رب العزت سے سوال کیا کہ اخلاص کیا ہے؟
تو اللہ رب العزت نے ارشاد فرمایا: اخلاص میرے رازوں میں سے ایک راز ہے
جسے میں نے اپنے محبوب بندوں کے دلوں میں امانت رکھا ہوا ہے۔

﴿2﴾..... عبادت سے مقصود: امام ابوالقاسم قشیری رَحْمَةُ اللهِ تَعَالَى عَلَيْهِ فرماتے
ہیں: اخلاص یہ ہے کہ بندہ عبادت سے صرف اور صرف حق تعالیٰ کی خوشنودی کا قصد
کرے، وہ اس طرح کہ بندہ عبادت کر کے مخلوق کے لیے تضییع، لوگوں کے ہاں نیک
نامی، لوگوں کی مدح سرائی یا قرب خداوندی کے علاوہ کسی دوسری شے کا قصد و ارادہ نہ
کرے بلکہ عبادت سے اس کا مقصود صرف اور صرف قرب الہی ہو۔

مزید فرمایا: یہ بھی صحیح ہے کہ اخلاص لوگوں کا لحاظ کرنے سے بچنے کا نام ہے۔

﴿3﴾.....مخلص ریا کار نہیں ہوتا: ابوعلی دقاق رَحْمَةُ اللّٰهِ تَعَالٰی عَلَيْهِ فرماتے ہیں: ”اخلاص مخلوق کا لحاظ کرنے سے بچنے کا نام ہے اور صدق اپنے آپ کو اچھا جاننے سے بچنے کا نام ہے، لہذا مخلص ریا کار نہیں ہوتا اور صادق خود پسند نہیں ہوتا۔“

﴿4﴾.....اخلاص بھی اخلاص کا محتاج: حضرت ابو یعتوب سوسى رَحْمَةُ اللّٰهِ تَعَالٰی عَلَيْهِ فرماتے ہیں: ”جب لوگ اپنے اخلاص میں اخلاص سمجھیں تو ان کا اخلاص بھی اخلاص کا محتاج ہوگا۔“

﴿5﴾.....اخلاص کی علامات: سید جلیل ذوالنون مصرى رَحْمَةُ اللّٰهِ تَعَالٰی عَلَيْهِ فرماتے ہیں: اخلاص کی تین علامتیں ہیں: (۱)..... لوگوں کی مدح و مذمت برابر ہو۔ (یعنی نہ تو لوگوں کی مدح سے خوش ہو اور نہ ان کی مذمت سے غمگین ہو) (۲)..... بندہ اپنے اعمال کو شمار ہی نہ کرے۔ (بندہ اپنے اعمال کو کچھ بھی نہ سمجھے۔) (۳)..... اپنے عمل کا اخروی ثواب طلب کرے۔

﴿6﴾.....خالق کی طرف دھیان: حضرت ابو عثمان مغربى رَحْمَةُ اللّٰهِ تَعَالٰی عَلَيْهِ فرماتے ہیں: ”اخلاص یہ ہے کہ بندہ ہمیشہ خالق کی طرف دھیان رکھے اور مخلوق کی طرف دھیان کرنے کو چھوڑ دے۔“

﴿7﴾.....ظاہر و باطن میں برابر: حضرت حذیفہ عمرى رَحْمَةُ اللّٰهِ تَعَالٰی عَلَيْهِ فرماتے ہیں: ”اخلاص یہ ہے کہ بندے کے افعال ظاہر و باطن میں برابر ہوں۔“

﴿8﴾.....لوگوں کی وجہ سے عمل ترک کرنا کیسا؟: سید جلیل فضیل بن عیاض رَحْمَةُ اللّٰهِ تَعَالٰی عَلَيْهِ فرماتے ہیں: ”لوگوں کی وجہ سے عمل کو ترک کر دینا ریا ہے اور لوگوں کی

وجہ سے عمل کرنا شرک ہے اور اخلاص یہ ہے کہ اللہ تعالیٰ ان دونوں سے عافیت بخشے۔

﴿9﴾..... نفس پر سب سے زیادہ سخت: سید جلیل ابو محمد سہل بن عبد اللہ تستری

رَحْمَةُ اللّٰهِ تَعَالٰی عَلَيْهِ سے سوال کیا گیا: نفس پر کون سی چیز سب سے زیادہ سخت ہے؟
فرمایا: اخلاص، کیونکہ اخلاص ایسی شے ہے کہ جس میں نفس کے لیے کچھ بھی نہیں ہے۔

﴿10﴾..... سب سے زیادہ کمیاب شے: حضرت یوسف بن حسین رَحْمَةُ اللّٰهِ تَعَالٰی

عَلَيْهِ فرماتے ہیں: ”دنیا میں سب سے زیادہ کمیاب شے اخلاص ہے۔“

﴿11﴾..... عوام و خواص کا اخلاص: حضرت ابو عثمان مغربی رَحْمَةُ اللّٰهِ تَعَالٰی عَلَيْهِ

فرماتے ہیں: ”عوام کے لیے اخلاص یہ ہے کہ عمل میں نفس کے لیے کچھ بھی نہ ہو اور خواص کا اخلاص یہ ہے کہ اخلاص ان کے ساتھ نہیں بلکہ ان پر نافذ ہوتا ہے، ان سے نیک اعمال خود بخود صادر ہوتے ہیں کہ وہ ان کو بتکلف نہیں کرتے، وہ ان نیک اعمال پر فخر نہیں کرتے اور نہ ہی وہ اپنے اعمال کو کوئی اہمیت دیتے ہیں۔“

﴿12﴾..... دل سے حکمت کے چشمے جاری: عظیم تابعی بزرگ حضرت سیدنا مکحول

رَحْمَةُ اللّٰهِ تَعَالٰی عَلَيْهِ فرماتے ہیں: ”جو بندہ 40 دن تک اخلاص کو اپنائے رکھے تو اس کی زبان اور دل سے حکمت کے چشمے جاری ہو جائیں گے۔“

﴿13﴾..... کرامات ظاہر ہوں گی: حضرت سہل بن عبد اللہ تستری رَحْمَةُ اللّٰهِ تَعَالٰی

عَلَيْهِ فرماتے ہیں: ”جو اخلاص و صدقِ دل سے 40 دن تک دنیا میں زُہد اختیار کرے، (دنیا سے کنارہ کش ہو جائے) تو اس کی کرامات ظاہر ہوں گی، اگر 40 دن کے زُہد کے باوجود کسی کی کرامات ظاہر نہ ہوں تو وہ اپنے زُہد میں صادق نہیں ہوگا۔“

آپ رَحْمَةُ اللّٰهِ تَعَالٰی عَلَيْهِ سے عرض کی گئی: اس کی کرامات کیسے ظاہر ہوں گی؟ فرمایا: وہ

جو چاہے، جیسے چاہے، جہاں سے چاہے، حاصل کرے گا۔

﴿14﴾..... بندے کی حرکت و سکون: حضرت سہل بن عبداللہ تستری رَحْمَةُ اللّٰهِ تَعَالٰی عَلَيْهِ فرماتے ہیں: ”اربابِ عقل نے اخلاص کی تفسیر میں خوب غور و فکر کیا تو انہوں نے اخلاص کی تفسیر میں صرف یہ چیز پائی کہ خلوت و جلوت میں بندے کی حرکت و سکون صرف اور صرف اللہ تعالیٰ کے لیے ہوں، نفس، خواہش اور دنیا کے لیے کوئی بھی چیز شامل نہ ہو۔

﴿15﴾..... اخلاص کیا ہے؟: حضرت سری سقطی رَحْمَةُ اللّٰهِ تَعَالٰی عَلَيْهِ فرماتے ہیں: ”اخلاص یہ ہے کہ نہ تو لوگوں کی وجہ سے کوئی کام کرو اور نہ ہی ان کی وجہ سے کوئی کام ترک کرو، نہ تو ان کی وجہ سے کوئی عمل چھپاؤ اور نہ ہی ان کی وجہ سے کوئی عمل ظاہر کرو۔

صدق کا بیان

اللّٰهُ عَزَّوَجَلَّ فرماتا ہے

يَا أَيُّهَا الَّذِينَ آمَنُوا اتَّقُوا اللَّهَ
وَكُونُوا مَعَ الصّٰدِقِينَ، (توبہ: ۱۱۹) اللہ سے ڈرو اور پیچوں کے ساتھ ہو۔

﴿1﴾..... دین کا ستون: امام قشیری رَحْمَةُ اللّٰهِ تَعَالٰی عَلَيْهِ فرماتے ہیں: ”صدق دین کا ستون ہے اس سے دین مکمل ہوتا ہے اور اسی میں دین کا نظم و ضبط ہے، اور فرمایا: صدق کا ادنیٰ درجہ یہ ہے کہ بندے کی خلوت و جلوت برابر ہو۔

﴿2﴾..... صدق کی خوشبو: حضرت سہل بن عبداللہ تستری رَحْمَةُ اللّٰهِ تَعَالٰی عَلَيْهِ فرماتے ہیں: ”وہ شخص صدق کی خوشبو بھی نہیں سونگھ سکتا جو شخص اپنے آپ کو یا کسی دوسرے شخص کو دھوکہ دے۔

﴿3﴾..... اللہ تعالیٰ کی تلوار: حضرت ذوالنون مصری رَحْمَةُ اللّٰهِ تَعَالٰی عَلَیْہِ فرماتے ہیں: ”صدق اللہ تعالیٰ کی تلوار ہے اس کو جس چیز پر رکھا جائے گا یہ اس کو کاٹ دے گی۔“

﴿4﴾..... صادق کے اوصاف: سید جلیل، امام عارف، حارث محاسبی رَحْمَةُ اللّٰهِ تَعَالٰی عَلَیْہِ فرماتے ہیں: ”صادق کو اصلاحِ قلب کے سبب اس بات کی پروا نہیں ہوتی کہ مخلوق کے دل میں اس کی جو قدر و منزلت ہے وہ ختم ہو جائے اور صادق اس بات کو پسند کرتا ہے کہ لوگ اس کے ذرہ برابر نیک عمل پر بھی مطلع نہ ہوں۔ وہ اس بات کو پسند کرتا ہے کہ لوگ اس کے برے اعمال پر مطلع ہوں کیونکہ اس کا اس بات کو پسند نہ کرنا اس بات پر دلیل ہوگی کہ وہ لوگوں کے نزدیک اپنی قدر و منزلت کی زیادتی کو پسند کرتا ہے اور یہ بات صدیقین کے اخلاص میں سے نہیں ہے۔“

﴿5﴾..... صدق کی خیرات: کسی قائل کا قول ہے: ”جب تو اللہ تعالیٰ سے صدق کی خیرات مانگے گا تو اللہ تعالیٰ تجھے ایک ایسا آئینہ عطا فرمائے گا جس سے تو دنیا و آخرت کے تمام عجائبات کو ملاحظہ کر لے گا۔“

﴿6﴾..... بندۂ صادق کی حالت: سید محترم ابوالقاسم حضرت جنید بغدادی رَحْمَةُ اللّٰهِ تَعَالٰی عَلَیْہِ فرماتے ہیں: ”بندۂ صادق کی حالت ایک دن میں 40 بار تبدیل ہوتی ہے جبکہ ریاکار 40 سال تک ایک ہی حالت پر باقی رہتا ہے۔“

امام نووی رَحْمَةُ اللّٰهِ تَعَالٰی عَلَیْہِ فرماتے ہیں: ”حضرت جنید بغدادی رَحْمَةُ اللّٰهِ تَعَالٰی عَلَیْہِ کے مذکورہ فرمان کا مطلب یہ ہے کہ صادق جیسے بھی ممکن ہو حق کے ساتھ رہتا ہے

لہذا جب وہ فضیلتِ شرعی کو کسی معاملے میں دیکھتا ہے تو اس پر عمل کرتا ہے اگرچہ وہ اس کی عادت کے برخلاف ہی کیوں نہ ہو اور جب شریعت میں اس سے کوئی اہم معاملہ واقع ہو اور ان دونوں کو جمع کرنا ممکن نہ ہو تو وہ ان میں سے جو افضل ہو اس کی طرف منتقل ہو جاتا ہے۔ اس کے ساتھ اس طرح کا معاملہ ہوتا رہتا ہے اور بسا اوقات ایک دن میں معارف پر قدرت اور دقائق و لطائف کے ظہور کی مقدار کے مطابق ایک سو یا ایک ہزار یا اس سے زیادہ احوال بندہ صادق کو پیش آتے ہیں۔

جبکہ ریاکار ایک حالت پر باقی رہتا ہے وہ اس طرح کہ اگر اس کو کوئی اہم معاملہ درپیش ہو کہ جس کو شریعت بعض اوقات پسند کرتی ہے تو وہ اس اہم معاملہ کو سرانجام نہیں دیتا بلکہ وہ اپنی عادت پر عمل کرتا ہے کیونکہ ریاکار اپنی عبادت و عادت سے مخلوق کا لحاظ کرتا ہے اور وہ اس بات کا خوف کرتا ہے کہ لوگ اس کے ساتھ جو محبت کرتے ہیں وہ کہیں ختم نہ ہو جائے لہذا وہ اس محبت کو باقی رکھنے کی کوشش میں لگا رہتا ہے۔ جبکہ صادق تو اپنی عبادت سے اللہ تعالیٰ کی خوشنودی کا طالب رہتا ہے لہذا جب شریعت کسی معاملے کو پسند کرے تو وہ اسی کو کرتا ہے اور مخلوق کی طرف مائل نہیں ہوتا۔

امام نووی رَحْمَةُ اللهِ تَعَالَى عَلَيْهِ فرماتے ہیں: ”شرح مہذب کے شروع میں میں نے مذکورہ بحث کے متعلق تفصیلی کلام کیا ہے، وہاں میں نے اس کے دلائل اور امثلہ بھی ذکر کی ہیں اور جو کلام میں نے یہاں ذکر کیا ہے یہ اس کا خلاصہ ہے اس لیے میں نے اس قدر پر اکتفاء کیا۔“

نیت کی اہمیت کا بیان

جب کوئی شخص کسی نیک کام کا ارادہ کرے تو اگرچہ وہ کام تھوڑا ہی کیوں نہ ہو اس پر لازم ہے کہ نیت کی اصلاح کرے یعنی بندہ نیک عمل شروع کرتے وقت اپنے عمل سے اللہ تعالیٰ کی رضا ہی کا قصد و ارادہ کرے۔

اس قاعدہ میں تمام عبادات مثلاً نماز، روزہ، وضو، تیمم، اعتکاف، حج، زکوٰۃ، صدقہ، حاجت روائی، مریض کی عیادت، جنازہ میں جانا، سلام میں ابتداء کرنا، سلام کا جواب دینا، برائی سے منع کرنا، نیکی کا حکم دینا، دعوت قبول کرنا، علم و ذکر کی محافل میں شرکت، صالحین کی زیارت، اپنے گھر والوں اور مہمان پر مال خرچ کرنا، تعلق داروں اور رشتہ داروں کی عزت کرنا، علم کا تذکرہ کرنا، مناظرہ کرنا، علم کا تکرار کرنا، تدریس کرنا، علم سکھانا، علم کا مطالعہ کرنا، علم کو لکھنا، تصنیف کرنا، فتاویٰ لکھنا اس طرح کے دیگر اعمال صالحہ وغیرہ وغیرہ سب شامل ہیں۔ حتیٰ کہ بندے کو چاہیے کہ جب وہ کھائے یا پیئے یا سوئے تو ان سے بھی اللہ تعالیٰ کی عبادت پر قوت حاصل کرنے کی نیت کرے یا جسم کے آرام کی نیت کرے تاکہ اس کا جسم عبادت کے لیے اچھی طرح تیار ہو جائے۔

اسی طرح جب زوجہ سے جماع کا ارادہ ہو تو یہ نیتیں کرے:

(۱).....زوجہ کا حق ادا کرتا ہوں۔

(۲).....اس جماع سے نیک اولاد حاصل ہوگی جو اللہ تعالیٰ کی عبادت کرے گی۔

(۳).....اس سے اپنے نفس کو پاک دامن رکھنے پر مدد حاصل کروں گا۔

(۴).....اپنے نفس کو حرام کی طرف نظر کرنے اور اس کے بارے میں غور و خوض

کرنے سے بچاؤں گا۔

(امام نووی فرماتے ہیں) جو شخص نیک و جائز اعمال میں نیت کرنے سے محروم ہو واوہ خیر کثیر سے محروم ہو اور جس کو نیت صالحہ کرنے کی توفیق ملی تو اس نے بہت بڑے فضل کو پایا۔ اے اللہ! عَزَّوَجَلَّ ہمیں اچھی نیت کرنے اور ہر قسم کی بھلائی کی توفیق عطا فرما، اس قاعدہ (یعنی نیک و جائز اعمال میں نیت خیر کا ہونا ضروری ہے) کے دلائل ہم گزشتہ اوراق میں ذکر کر آئے ہیں، مثلاً: انما الاعمال بالنیات وانما لكل امری ما نوى۔

نیت کی اہمیت کے متعلق علما کے اقوال

﴿1﴾..... مشہور تابعی ابو یحییٰ حبیب بن ابی ثابت رَحْمَةُ اللّٰهِ تَعَالٰی عَلَیْہِ جو کہ اہل کوفہ کے مفتی اور معتمد ہیں، ان سے عرض کی گئی: ہمیں دشوار ترین چیز کے بارے میں بتائیے! فرمایا: ”نیت کرنا۔“

﴿2﴾..... حضرت سفیان ثوری رَحْمَةُ اللّٰهِ تَعَالٰی عَلَیْہِ نے ارشاد فرمایا: ”نیت کی مشق کرنا مجھے سب سے زیادہ مشکل میں ڈالتا ہے۔“

﴿3﴾..... حضرت یزید بن ہارون رَحْمَةُ اللّٰهِ تَعَالٰی عَلَیْہِ فرماتے ہیں: ”نیت شرف و عظمت ہی کی وجہ سے حدیث پاک میں پسند کی گئی ہے۔“

﴿4﴾..... حضرت ابن عباس رَضِيَ اللّٰهُ تَعَالٰی عَنْہُ نے فرمایا: ”بندے کو اس کی نیت کے مطابق ہی اہمیت دی جاتی ہے۔“

کسی کا کہنا ہے: ”لوگوں کو ان کی نیتوں کے مطابق دیا جاتا ہے۔“

﴿5﴾..... حضرت امام شافعی رَحْمَةُ اللّٰهِ تَعَالٰی عَلَیْہِ نے ارشاد فرمایا: ”میری یہ تمنا ہے کہ لوگ مجھ سے سیکھیں بشرطیکہ اس میں سے کوئی بھی حرف میری جانب منسوب نہ کریں۔“ مزید فرمایا: ”میں نے کبھی غلبہ حاصل کرنے کے لیے کسی سے مناظرہ نہیں کیا بلکہ جب

میں نے کسی سے مناظرہ کیا تو میری یہ تمنا ہوتی کہ حق اس کی طرف سے ظاہر ہو جائے۔ ﴿6﴾..... آپ نے یہ بھی فرمایا: ”میں نے جب بھی کسی سے گفتگو کی تو یہی پسند کیا کہ میرے مد مقابل کو اللہ عَزَّوَجَلَّ سے توفیق و اعانت حاصل ہو اور وہ اللہ عَزَّوَجَلَّ کی نگرانی و حفاظت میں رہے۔

﴿7﴾..... امام اعظم رَحْمَةُ اللّٰهِ تَعَالٰی عَلَيْهِ كَيْفَ شَاءَ اَمَامِ ابُو يُوْسُفَ رَحْمَةُ اللّٰهِ تَعَالٰی عَلَيْهِ نے ارشاد فرمایا: ”اپنے علم سے اللہ تَعَالٰی کی رضا حاصل کرنے کی جستجو کرو! کیونکہ میں جب بھی کسی مجلس میں تواضع و انکساری کی نیت سے بیٹھا تو لوگوں نے مجھے عزت دی اور میں جب بھی کسی مجلس میں لوگوں کی عزت و تعریف حاصل کرنے کے لیے بیٹھا تو وہاں رسوائی مقدر رہی۔

﴿8﴾..... صحیح احادیث سے ثابت ہے کہ رسول اللہ صَلَّى اللّٰهُ تَعَالٰی عَلَيْهِ وَآلِهِ وَسَلَّمَ نے ارشاد فرمایا: ”بے شک اللہ تعالیٰ نے نیکیوں اور برائیوں کو لکھ دیا ہے لہذا جس نے نیکی کا پکا ارادہ تو کیا لیکن اس کو کرنے کا اللہ تعالیٰ اپنے ہاں اس کے لیے ایک مکمل نیکی لکھ دے گا اور اگر اس نے نیکی کو کر بھی لیا تو اللہ تعالیٰ اس کو دس سے لے کر سات سو نیکیوں تک بلکہ اس سے بھی زیادہ نیکیاں عطا فرمائے گا۔

﴿9﴾..... وہ لشکر جو کعبہ معظمہ کا قصد کرے گا صحیح حدیث میں ان کے بارے میں ارشاد فرمایا: ”اس لشکر کو اول سے آخر تک زمین میں دھنسا دیا جائے گا۔

اس پر حضرت عائشہ صدیقہ رَضِيَ اللّٰهُ تَعَالٰی عَنْهَا نے عرض کی: یا رسول اللہ صَلَّى اللّٰهُ تَعَالٰی عَلَيْهِ وَآلِهِ وَسَلَّمَ ان کو اول سے آخر تک کس وجہ سے دھنسا دیا جائے گا؟ حالانکہ ان میں معزز لوگ بھی ہوں گے اور وہ بھی جوان میں سے نہیں ہوں گے؟

ارشاد فرمایا: ان کو اول سے آخر تک زمین میں دھنسا دیا جائے گا پھر قیامت کے دن ان کو ان کی نیتوں کے مطابق اٹھایا جائے گا۔

امام بخاری و امام مسلم حضرت ابن عباس رَضِيَ اللهُ تَعَالَى عَنْهُ سے روایت کرتے ہیں کہ کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”فتح مکہ کے بعد ہجرت ختم ہوگئی لیکن جہاد اور نیت باقی ہے۔“

امام نووی رَحْمَةُ اللهِ تَعَالَى عَلَيْهِ فرماتے ہیں: ”سرکار صَلَّى اللهُ تَعَالَى عَلَيْهِ وَآلِهِ وَسَلَّمَ کے فرمان ”فتح مکہ کے بعد ہجرت ختم ہوگئی“ کا کیا مطلب ہے؟ اس میں شوافع اور دیگر علماء کا اختلاف ہے اور اس کے معنی میں چند اقوال وارد ہیں۔“

(۱)..... مکہ مکرمہ جب دارالاسلام بن چکا تو اب اس سے ہجرت نہیں۔

(۲)..... فتح مکہ کے بعد کامل فضیلت والی ہجرت نہیں ہے، بہر حال دارالحرب سے ہجرت آج بھی اس شخص پر واجب و مؤکد ہے کہ جو ہجرت کرنے پر قادر ہو جبکہ وہ دارالحرب میں اپنے مسلمان ہونے کو ظاہر نہ کر سکتا ہو اور اگر اپنے مسلمان ہونے کو ظاہر کر سکتا ہو تو ایسے شخص پر ہجرت واجب نہیں ہوگی بلکہ اس کے لیے ہجرت کرنا مستحب ہوگا۔

علماء و عارفین کی نصیحتوں کا بیان

﴿1﴾..... سید جلیل ابومیسرہ بن شرحبیل کوفی ہمدانی رَحْمَةُ اللهِ تَعَالَى عَلَيْهِ کی یہ عادت مبارک تھی کہ آپ اپنے عطیہ کا کچھ حصہ راہِ خدا میں صدقہ کر دیا کرتے تھے، پھر جب آپ گھر تشریف لاتے اور اپنے عطیہ کو شمار کرتے تو اسے اپنے اہل کی تعداد کے برابر پاتے۔ آپ نے اپنے بھتیجوں سے فرمایا: آپ لوگ میری طرح کیوں نہیں کرتے؟

انہوں نے عرض کیا: اگر ہمیں یہ بات معلوم ہو جائے کہ ہمارا عطیہ اہل سے کم نہیں ہوگا تو ہم بھی ضرور ایسا کرتے۔ اس پر حضرت ابو میسرہ رَحْمَةُ اللّٰهِ تَعَالٰی عَلَیْہِ نے فرمایا: اس چیز کو میں رب تعالیٰ پر شرط نہیں کرتا۔

﴿2﴾..... دنیا و آخرت کی بھلائیاں: امام شافعی رَحْمَةُ اللّٰهِ تَعَالٰی عَلَیْہِ کا ارشاد ہے: ”دنیا و آخرت کی بھلائیاں پانچ خصلتوں میں ہیں: (1)..... دل کا غنا، (2)..... تکلیف دہ چیز کو دور کرنا، (3)..... حلال کمانا، (4)..... تقویٰ اختیار کرنا، (5)..... ہر حال میں اللّٰہ عَزَّوَجَلَّ کی ذات پر بھروسہ کرنا۔

﴿3﴾..... دھوکہ میں مبتلا شخص: سید جلیل حماد بن سلمہ (جن کا شمار ابدال میں ہوتا ہے) نے فرمایا: ”جس نے علم حدیث کو غیر اللّٰہ کے لیے حاصل کیا وہ دھوکہ میں مبتلا ہوا۔

﴿4﴾..... بغیر نیت کے کھانا نہ کھاتے: مروی ہے: ”حضرت عبدالرحمن بن اسود رَحْمَةُ اللّٰهِ تَعَالٰی عَلَیْہِ بغیر نیت کے کھانا نہیں کھاتے تھے۔ راوی سے پوچھا گیا: کھانا کھانے میں وہ کیا نیت کیا کرتے تھے؟ تو راوی نے جواب دیا: ”آپ کھانا کھاتے تھے، اگر نماز پڑھنا آپ کے لیے گراں ہوتا تو آپ کھانا بھی کم کر دیتے تاکہ نماز پڑھنا ان کے لیے آسان ہو جائے، اور جب آپ کھانا کم کرتے تو کمزور پڑ جاتے اس لیے آپ زیادہ کھانا کھاتے تاکہ جسم کو عبادت پر تقویت حاصل ہو۔ لہذا آپ کا کھانا اور نہ کھانا دونوں نماز ہی کے لیے ہوتے تھے۔

﴿5﴾..... دلوں کو پاک و صاف رکھو: احمد بن ابو حواری رَحْمَةُ اللّٰهِ تَعَالٰی عَلَیْہِ فرماتے ہیں کہ میں نے ابو سلیمان دارانی کو فرماتے ہوئے سنا: ”اللّٰہ تعالیٰ سے

اپنے دلوں کے ساتھ معاملہ کرو یعنی اپنے دلوں کو پاک و صاف رکھو، ان کو مہذب بناؤ اور ظاہری اعمال میں سے کسی بھی شے کو ترک مت کرو۔

حضرت ابوسلیمان دارانی رَحْمَةُ اللّٰهِ تَعَالٰی عَلَیْہِ كُوْدِ مَشَقِّ كَے اِيك اعلیٰ گاؤں داریا كی طرف نسبت كرتے ہوئے دارانی كہا جاتا ہے، آپ كا شمار كبار عارفين، صاحب كرامات بزرگوں میں ہوتا ہے، آپ كا نام عبد الرحمن بن احمد بن عطیہ ہے اور آپ دمشق كے علما متاخرین میں سے ايك ہیں۔

﴿6﴾..... مقام و مرتبہ كے حصول كا سبب: آپ كا ارشاد ہے: ”كسی شخص نے جو بھی مقام حاصل كیا وہ كثر ت نماز و روزہ سے نہیں، بلکہ اس نے اس مقام كو صرف اور صرف سخاوت قلبی، سلامتی صدر اور امت كو نصیحت كرنے كے سبب حاصل كیا۔

امام شافعی رَحْمَةُ اللّٰهِ تَعَالٰی عَلَیْہِ نے ارشاد فرمایا: ”جو یہ چاہتا ہے كہ اللہ تعالیٰ اس كے ساتھ بھلائی كا ارادہ فرمائے تو اس كو چاہیے كہ وہ لوگوں كے ساتھ حسن ظن ركھے۔

﴿7﴾..... رب تعالیٰ كا دیدار: ابوقبیصہ كہتے ہیں: ”میں نے حضرت سفیان ثوری رَحْمَةُ اللّٰهِ تَعَالٰی عَلَیْہِ كو خواب میں ديكھ كر عرض كی اللہ تعالیٰ نے آپ كے ساتھ كیا معاملہ فرمایا؟ تو آپ نے فرمایا: میں نے اپنے رب كو اپنے بالكل سامنے پایا، تو اس نے ارشاد فرمایا: اے ابن سعید! مبارك ہو میں تجھ سے راضی ہوں۔ تم اس وقت بھی ثابت قدم رہے كہ جب عشق كا بیمار شكستہ دل ہو گیا اور اس كے آنسوؤں كی وجہ سے رات كی تاریکی میں اضافہ ہو گیا۔ (جنت كے محلات میں سے) جو محل تجھے پسند آئے اسے لے لے اور میرے دیدار سے اپنی آنكھوں كو ٹھنڈا كر لے كہ میں تجھ سے دور نہیں ہوں۔

﴿8﴾..... اللہ تعالیٰ كا غضب و رحمت: حضرت یحییٰ بن معاذ رازی رَحْمَةُ اللّٰهِ

تَعَالَى عَلَيْهِ فَرَمَاتے ہیں: ”کتنے ہی استغفار کرنے والے ایسے ہوتے ہیں کہ جن پر اللّٰهُ عَزَّوَجَلَّ کا غضب ہوتا ہے اور کتنے ہی خاموش رہنے والے ایسے ہوتے ہیں کہ ان پر اللّٰهُ عَزَّوَجَلَّ کی رحمت ہوتی ہے، کیونکہ استغفار کرنے والے اللّٰهُ عَزَّوَجَلَّ سے مغفرت تو طلب کرتے ہیں مگر ان کا دل گناہوں پر جری ہوتا ہے اور خاموش رہنے والے زبان سے تو خاموش ہوتے ہیں لیکن ان کا دل اللّٰهُ عَزَّوَجَلَّ کے ذکر میں مشغول ہوتا ہے۔

﴿9﴾..... علم کے حصول میں نیت: ابوالحسن واعظ رَحْمَةُ اللّٰهِ تَعَالَى عَلَيْهِ کا ارشاد ہے: ”جو علم کی طلب میں اس حال میں نکلے کہ اس کا مقصود صرف علم ہی ہو تو اس کو علم کوئی فائدہ نہ دے گا اور جو علم کی طلب میں اس حال میں نکلا کہ اس کا علم پر عمل کرنے کا ارادہ بھی ہو تو اس کو تھوڑا علم بھی فائدہ دے گا۔

﴿10﴾..... معرفتِ باری تعالیٰ کا سبب: ابو عبد اللہ بن عطا رَحْمَةُ اللّٰهِ تَعَالَى عَلَيْهِ نے فرمایا: ”علم اس پر موقوف ہے کہ اس پر عمل کیا جائے اور عمل اخلاص پر موقوف ہے۔ اللّٰهُ تعالیٰ کی خوشنودی کے لیے اخلاص اختیار کرنا معرفتِ باری تعالیٰ کا سبب بنتا ہے۔

۴ (امام نووی فرماتے ہیں) میں کہتا ہوں: ”ابو عبد اللہ بن عطا رَحْمَةُ اللّٰهِ تَعَالَى عَلَيْهِ کی مراد یہ ہے کہ علم نافع طلب کیا جائے جیسا کہ

﴿11﴾..... علم وہ ہے جو نفع دے: امام شافعی رَحْمَةُ اللّٰهِ تَعَالَى عَلَيْهِ ارشاد فرماتے ہیں: لَيْسَ الْعِلْمُ مَا حُفِظَ الْعِلْمُ مَا نَفَعَ. علم وہ نہیں جس کو یاد کر لیا گیا علم تو وہ ہے جو نفع دے۔

﴿12﴾..... حصولِ جنت کا بہترین راستہ: قاسم جوعی رَحْمَةُ اللّٰهِ تَعَالٰی عَلَيْهِ نے ارشاد فرمایا: ”دین کی اصل تقویٰ و پرہیزگاری ہے، افضل عبادت رات کو مشقت میں گزارنا ہے اور حصولِ جنت کا بہترین راستہ یہ ہے کہ بندہ اپنے دل کو عیوب و غیرہ سے صاف کر لے۔“

حافظ ابوسعید سمعانی رَحْمَةُ اللّٰهِ تَعَالٰی عَلَيْهِ ”کتاب الانساب“ میں فرماتے ہیں: ”حضرت قاسم جوعی رَحْمَةُ اللّٰهِ تَعَالٰی عَلَيْهِ کی بہت ساری کرامات آپ کے بھوکا رہنے کے بارے میں ہیں، شاید آپ لمبے عرصے تک بھوکے رہا کرتے تھے۔“

﴿13﴾..... چار چیزیں:..... حضرت ابوبکر زقاق رَحْمَةُ اللّٰهِ تَعَالٰی عَلَيْهِ نے ارشاد فرمایا: ”ہمارے اس معاملے کی بنیاد چار چیزوں پر ہے: (۱)..... ہم فاقہ کیے بغیر کھانا نہیں کھاتے، (۲)..... ہم نیند کا غلبہ ہونے سے قبل نہیں سوتے، (۳)..... ہم خوف کے وقت ہی خاموش ہوتے ہیں، اور (۴)..... ہم بخود ہی عشق ہی کی حالت میں کلام کرتے ہیں۔“

امام نووی رَحْمَةُ اللّٰهِ تَعَالٰی عَلَيْهِ فرماتے ہیں: ”حضرت ابوبکر زقاق رَحْمَةُ اللّٰهِ تَعَالٰی عَلَيْهِ کا شمار کبار صوفیہ اور صاحب کرامات و اہل معرفت بزرگوں میں ہوتا ہے۔“

﴿14﴾..... فقرا کا حسب و نسب: حضرت ابوبکر زقاق رَحْمَةُ اللّٰهِ تَعَالٰی عَلَيْهِ کا ارشاد ہے: ”ہر ایک شخص کسی نہ کسی نسب کی طرف منسوب ہوتا ہے مگر فقرا اللہ تعالیٰ کی طرف منسوب ہوتے ہیں، اور ہر شخص کا نسب منقطع ہو جائے گا مگر فقرا کا حسب و نسب ختم نہ ہوگا کیونکہ ان کا نسب صدق اور حسب فقر ہے۔“

﴿15﴾..... عمل اور نیت میں اخلاص: امام شافعی رَحْمَةُ اللّٰهِ تَعَالٰی عَلَیْہِ نے حضرت ابو موسیٰ رَحْمَةُ اللّٰهِ تَعَالٰی عَلَیْہِ سے ارشاد فرمایا: ”اے ابو موسیٰ! اگر آپ اس بات کی بھرپور کوشش کریں کہ لوگ آپ سے راضی ہو جائیں تو آپ ایسا نہیں کر سکتے اگر معاملہ ایسا ہی ہے جیسا کہ میں نے کہا ہے تو پھر اللہ تعالیٰ کی خوشنودی کے لیے اپنے عمل اور نیت میں اخلاص پیدا کرو۔“

﴿16﴾..... صوفی بغیر صدق کے: حضرت ابو عبد اللہ مغربی رَحْمَةُ اللّٰهِ تَعَالٰی عَلَیْہِ کا ارشاد ہے: ”جو صوفی بغیر صدق کے ہو اس سے تو وہ مزدور اچھا ہے جو پھاؤڑے کے ساتھ مٹی ڈالتا ہے۔“

﴿17﴾..... حضرت حماد بن سلمہ اور خلیفہ وقت: مقاتل بن صالح خراسانی رَحْمَةُ اللّٰهِ تَعَالٰی عَلَیْہِ فرماتے ہیں: ”میں حماد بن سلمہ رَحْمَةُ اللّٰهِ تَعَالٰی عَلَیْہِ کی بارگاہ میں حاضر ہوا آپ کے کمرے میں صرف یہ سامان تھا:
(۱)..... ایک چٹائی جس پر تشریف فرما تھے۔

(۲)..... ایک قرآن پاک جس کی آپ تلاوت کرتے تھے۔

(۳)..... ایک چمڑے کا تھیلا جس میں آپ کی کتا میں تھیں۔

(۴)..... ایک وضو کا برتن، جس میں آپ وضو فرمایا کرتے تھے۔

میں آپ کی بارگاہ ہی میں حاضر تھا کہ ایک شخص نے دروازہ کھٹکھٹایا، آپ نے ایک چھوٹی پچی سے فرمایا: جاؤ! دیکھو! کون ہے

اس نے واپس آ کر عرض کی: محمد بن سلیمان کا قاصد آیا ہوا ہے۔

آپ نے فرمایا: اسے کہو! کیلئے اندر آ جاؤ۔ وہ قاصد آپ کی بارگاہ میں حاضر ہوا اور سلام کر کے آپ کو ایک خط پیش کیا اور عرض کی: اس کو پڑھئے!

اس میں لکھا تھا: بسم اللہ الرحمن الرحیم، محمد بن سلیمان کی طرف سے حماد بن سلمہ کی طرف، اما بعد! اللہ عَزَّوَجَلَّ آپ کی صبح بخیر فرمائے جیسا کہ اس نے اپنے اولیاء و اطاعت گزار بندوں کی صبح بخیر فرمائی۔

ہمیں ایک مسئلہ درپیش ہوا ہے اور ہم اسکے بارے میں آپ سے سوال کرنا چاہتے ہیں لہذا آپ ہمارے پاس تشریف لے آئیں۔

یہ پڑھ کر آپ نے اس چھوٹی بچی سے فرمایا: دوات لاؤ!
پھر فرمایا: اس خط کی پشت پر لکھو!

اما بعد! اللہ عَزَّوَجَلَّ آپ کی بھی صبح بخیر فرمائے جیسا کہ اس نے اپنے اولیاء و اطاعت گزار بندوں کی صبح بخیر فرمائی۔ ہم نے علما کا یہ عمل پایا ہے کہ وہ خود چل کر کسی کے پاس نہیں جاتے، اگر آپ کو کوئی مسئلہ درپیش ہوا ہے تو آپ ہمارے پاس آ جائیں اور اس کے بارے میں سوال کر لیں۔ ہاں اگر آپ ہمارے پاس آئیں تو اکیلے ہی آنا، اپنی سواری اور اپنے لشکر کے ساتھ مت آنا، ورنہ میں نہ تو آپ کو نصیحت کروں گا اور نہ ہی اپنے آپ کو۔

(راوی کہتے ہیں) میں آپ کی بارگاہ ہی میں حاضر تھا کہ کسی شخص نے دروازہ کھٹکھٹایا آپ نے اسی چھوٹی بچی سے فرمایا: دیکھو باہر کون ہے!

اس نے واپس آ کر عرض کی: محمد بن سلیمان آئے ہوئے ہیں۔

آپ نے فرمایا: اس سے بولو! کیلے اندر آ جاؤ۔ محمد بن سلیمان آپ کی بارگاہ میں حاضر ہو گیا اور سلام کر کے آپ کے سامنے بیٹھ گیا (اور گفتگو کا سلسلہ شروع ہوا)

محمد بن سلیمان: پتا نہیں مجھے کیا ہوتا ہے کہ جب میں آپ کی زیارت کرتا ہوں تو مجھ پر آپ کا رعب طاری ہو جاتا ہے۔

حضرت حماد بن سلمہ: رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ کا ارشاد ہے: ”عالم کا اپنے علم سے مقصود جب اللہ عَزَّ وَجَلَّ کی رضا ہو تو ہر شے پر اس کا رعب طاری رہتا ہے اور اگر عالم کا اپنے علم سے مقصود مال جمع کرنا ہو تو اس پر ہر شے کا رعب طاری ہو جاتا ہے۔“

محمد بن سلیمان: (اللہ تعالیٰ آپ پر رحم فرمائے) ایک شخص کے دو بیٹے ہیں ان میں سے ایک سے وہ زیادہ محبت کرتا ہے، اب اس کا ارادہ ہے کہ اپنی زندگی میں ہی اپنے مال کا دو تہائی حصہ اپنے اس بیٹے کو دیدے اس کے بارے میں آپ کیا فرماتے ہیں؟

حضرت حماد بن سلمہ: اس کا ایسا کرنا جائز نہیں، نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”اللہ تعالیٰ جب کسی بندے کو اس کے مال کے سبب سے عذاب دینے کا ارادہ فرماتا ہے تو موت کے وقت اس شخص کو ظالمانہ وصیت کی توفیق مل جاتی ہے۔“

محمد بن سلیمان: آپ کی کوئی حاجت ہو؟

حضرت حماد بن سلمہ: ”لاؤ جب کہ دینی معاملات میں وہ مصیبت نہ بنے۔“

محمد بن سلیمان: ”میں آپ کی بارگاہ میں چالیس ہزار درہم پیش کرتا ہوں، ان کے ذریعے آپ اپنی موجودہ حالت کو اچھا کر لیں۔“

حضرت حماد بن سلمہ: ”میں یہ درہم ان کو واپس کر دوں گا جن پر تو نے ان درہم کی وجہ سے ظلم کیا۔“

محمد بن سلیمان: میں آپ کو وہی دراہم پیش کروں گا جو مجھے وراثت میں ملے ہیں۔
حضرت حماد بن سلمہ: ”مجھے ان کی حاجت نہیں ہے، ان کو مجھ سے دور کر لو! اللہ تعالیٰ
تمھاری خطاؤں کو معاف فرمائے گا۔

محمد بن سلیمان: ان کے علاوہ اور کوئی چیز قبول فرمائیں۔

حضرت حماد بن سلمہ: مجھے ایسی چیز دو جو اللہ عَزَّوَجَلَّ کے دین میں بندے کے لیے
مصیبت نہ بنے۔

محمد بن سلیمان: آپ یہ دراہم قبول فرما کر ان کو تقسیم فرمادیں۔

حضرت حماد بن سلمہ: شاید میں ان کی تقسیم کاری میں انصاف نہ کر سکوں اور جس شخص کو
حصہ نہ ملے وہ یہ کہتا پھرے: حماد بن سلمہ نے دراہم تقسیم کرنے میں انصاف سے کام
نہیں لیا۔ اس طرح وہ شخص مجھ پر بہتان لگانے یا میری غیبت کرنے کے سبب گناہ گار
ہوگا۔ اے محمد بن سلیمان اللہ عَزَّوَجَلَّ آپ کے گناہوں کو معاف فرمائے ان دراہم کو
مجھ سے دور کر لو!

۱ امام نووی رَحْمَةُ اللّٰهِ تَعَالٰی عَلَيْهِ فرماتے ہیں (یہ حکایت کتنی اچھی ہے، اس کے فوائد
کتنے خوبصورت ہیں، اس میں کتنی عمدہ باتیں جمع ہیں، اس میں کئی اہم فوائد پر متنبہ بھی
کیا گیا ہے اور یہ سب کچھ اس حکایت سے ظاہر ہے ان کی وضاحت کرنے کی بالکل
بھی حاجت نہیں ہے۔

﴿18﴾..... حضرت حماد بن سلمہ کی خواب میں زیارت

ابو عبد اللہ تیمی رَحْمَةُ اللّٰهِ تَعَالٰی عَلَيْهِ اپنے والد صاحب سے روایت کرتے ہیں کہ
انہوں نے فرمایا: ”میں نے حماد بن سلمہ رَحْمَةُ اللّٰهِ تَعَالٰی عَلَيْهِ کو خواب میں دیکھ کر عرض

کی: اللّٰهُ عَزَّوَجَلَّ نے آپ کے ساتھ کیا معاملہ فرمایا؟ انہوں نے فرمایا: بہت اچھا۔

میں نے عرض کی: اللّٰهُ عَزَّوَجَلَّ نے آپ سے کیا فرمایا؟

انہوں نے کہا: اللّٰهُ عَزَّوَجَلَّ نے مجھ سے فرمایا: تو نے اپنے آپ کو مشقت میں ڈالے رکھا لہذا آج میں تمہاری اور وہ لوگ کہ جو میری رضا کی خاطر مشقتیں برداشت کرتے رہے ان کی راحت کو طویل کر دوں گا، واہ! واہ! میں نے کتنی ہی عمدہ چیزیں ان کے لیے تیار کر رکھی ہیں۔

صحابہ کرام کے عمدہ اقوال

﴿1﴾..... حضرت عمار رَضِيَ اللهُ تَعَالَى عَنْهُ نے ارشاد فرمایا: ”جس نے تین باتوں کو یکجا کر لیا اس نے ایمان کو یکجا کر لیا: (۱)..... اپنے نفس سے انصاف کرنا، (۲)..... لوگوں کو سلام کرنا، اور (۳)..... بتکدستی کی حالت میں راہِ خدا میں مال خرچ کرنا۔

حضرت عمار رَضِيَ اللهُ تَعَالَى عَنْهُ کے مذکورہ فرمان کی وضاحت کرتے ہوئے امام نووی فرماتے ہیں: ”حضرت عمار رَضِيَ اللهُ تَعَالَى عَنْهُ نے ان کلمات میں دنیا و آخرت کی تمام بھلائیوں کو جمع فرما دیا ہے اور انہی کلمات پر دین اسلام کی تعلیمات کا دار و مدار ہے کیونکہ جس شخص نے حقوق اللہ اور حقوق العباد اور حقوقِ نفس کے معاملات میں اپنے نفس سے انصاف کیا یعنی اپنے نفس کو نصیحت کی اور اس کو برائیوں سے بچائے رکھا تو وہ اطاعت و فرمانبرداری کے اعلیٰ درجے تک پہنچ گیا۔ (تفصیل ملاحظہ ہو)

(۱)..... لوگوں کو سلام کرنا۔

اس کا معنی یہ ہے کہ بندہ تمام لوگوں کو سلام کرے اور ان پر تکبر نہ کرے۔ کیونکہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”سلام کرو! اس کو جسے تم جانتے ہو اور اس سے

بھی جسے تم نہیں جانتے۔“

یہ عمل اخلاق کے اعلیٰ مراتب میں سے ہے اور اس پر عمل کرنے والا عداوت، بغض و کینہ، لوگوں کو حقیر جاننے، تکبر کرنے اور خود کو ان سے اچھا سمجھنے سے محفوظ رہتا ہے۔
(۲)..... تنگدستی کی حالت میں راہ خدا میں مال خرچ کرنا۔

یہ سخاوت کا انتہائی درجہ ہے اور اللہ تعالیٰ نے اس وصف پر مدح بھی فرمائی ہے، چنانچہ ارشاد فرمایا:

وَيُؤْتِرُونَ عَلَىٰ أَنفُسِهِمْ وَكُوًّا تَرَجُمَهُ كَنزَ الْإِيمَانِ: اور اپنی جانوں پر ان کو ترجیح
کَانَ يَهُمْ خَصَاصَةً (سورۃ الاحشر ۹) دیتے ہیں، اگرچہ انہیں شدید محتاجی ہو۔ (1)

یہ خرچ کرنا عام ہے، خواہ اپنے اہل و عیال پر خرچ کرے، یا اپنے مہمان.....
..... یا مسائل پر..... یا اللہ تعالیٰ کی اطاعت و فرمانبرداری میں۔

اس وصف (یعنی ”تنگدستی میں خرچ کرنے“) میں اللہ تعالیٰ پر توکل،..... اس کے فضل و کرم کی وسعت پر اعتماد،..... اس کے رزق کے ضامن ہونے پر بھروسہ،..... دنیا سے بے رغبتی،..... دنیا کا ساز و سامان جمع نہ کرنا،..... دنیا کی شان و شوکت کا اہتمام نہ کرنا،..... اس دنیا کے مال کے سبب فخر و غرور نہ کرنا،..... وغیرہ کئی اچھی عادات شامل ہیں۔
(امام نووی فرماتے ہیں) لیکن ہم نے یہاں بہت زیادہ اختصار سے کام لیا ہے تاکہ طوالت پڑھنے والوں کو اکتاہٹ میں مبتلا نہ کر دے۔

شرح

(1) شان نزول: حدیث شریف میں ہے کہ رسول کریم صَلَّی اللہُ تَعَالَى عَلَیْہِ وَاٰلِہٖ وَسَلَّم کی خدمت میں ایک بھوکا شخص آیا، حضور صَلَّی اللہُ تَعَالَى عَلَیْہِ وَاٰلِہٖ وَسَلَّم نے ازواجِ مطہرات کے

شرح: حجروں پر معلوم کرایا کیا کھانے کی کوئی چیز ہے؟ معلوم ہوا کسی بی بی صاحبہ کے

یہاں کچھ بھی نہیں ہے۔ تب حضور صَلَّی اللہ تَعَالَى عَلَیْہِ وَاٰلِہٖ وَسَلَّم نے اصحاب سے فرمایا:

جو اس شخص کو مہمان بنائے، اللہ تعالیٰ اس پر رحمت فرمائے، حضرت ابو طلحہ انصاری رضی اللہ

عنه کھڑے ہو گئے اور حضور صَلَّی اللہ تَعَالَى عَلَیْہِ وَاٰلِہٖ وَسَلَّم سے اجازت لے کر مہمان کو اپنے

گھر لے گئے، گھر جا کر بی بی سے دریافت کیا، کچھ ہے؟

انہوں نے کہا: کچھ نہیں، صرف بچوں کیلئے تھوڑا سا کھانا رکھا ہے۔

حضرت ابو طلحہ رضی اللہ عنہ نے فرمایا: بچوں کو بہلا کر سُلا دو اور جب مہمان کھانے بیٹھے تو چراغ

درست کرنے اٹھو اور چراغ کو بجھا دو تا کہ وہ اچھی طرح کھالے۔

یہ اسلئے تجویز کی کہ مہمان یہ نہ جان سکے کہ اہل خانہ اس کے ساتھ نہیں کھا رہے ہیں کیونکہ

اس کو یہ معلوم ہوگا تو وہ اصرار کرے گا اور کھانا کم ہے بھوکا رہ جائے گا، اس طرح مہمان کو

کھلایا اور آپ ان صاحبوں نے بھوکے رات گذاری۔

جب صبح ہوئی اور سید عالم صَلَّی اللہ تَعَالَى عَلَیْہِ وَاٰلِہٖ وَسَلَّم کی خدمت میں حاضر ہوئے تو حضور

اقدس صَلَّی اللہ تَعَالَى عَلَیْہِ وَاٰلِہٖ وَسَلَّم نے فرمایا: لَقَدْ عَجَبَ اللہُ مِنْ صَنِيعِكُمْ اِلَى

صَيْفِكُمْ۔ یعنی: رات فلاں فلاں لوگوں میں عجیب معاملہ پیش آیا، اللہ تعالیٰ ان سے بہت

راضی ہے اور یہ آیت نازل ہوئی۔ (خزائن العرفان)

ایثار کی تعریف: اپنی ضرورت کے باوجود مال کے ساتھ سخاوت کرنا۔

(باب الاحیاء، ص ۲۶۷، مکتبہ المدینہ)

ایثار کی فضیلت: دو جہاں کے تاجدار صَلَّی اللہ تَعَالَى عَلَیْہِ وَاٰلِہٖ وَسَلَّم کا فرمان پُر بہار ہے: ”جو

شخص کسی چیز کی خواہش رکھتا ہو، پھر اس خواہش کو روک کر (دوسروں کو) اپنے اوپر ترجیح

دے، تو اللہ عزَّ وَّجَلَّ اسے بخش دیتا ہے۔“ (پراسرار بھکاری، ص ۳۰، مکتبہ المدینہ)

اسلاف کرام کے تحصیل علم کے متعلق نفیس ارشادات

﴿1﴾..... عبداللہ بن ابوکثیر رَحْمَةُ اللّٰهِ تَعَالٰی عَلَیْہِ فَرَمَاتے ہیں کہ میں نے اپنے والد صاحب کو فرماتے ہوئے سنا: ”لَا يُسْتَطَاعُ الْعِلْمُ بِرَاحَةِ الْجِسْمِ . رَاحَتِ جِسْمِ كے ساتھ علم حاصل نہیں کیا جاسکتا۔“

﴿2﴾..... حضرت ربیعہ رَحْمَةُ اللّٰهِ تَعَالٰی عَلَیْہِ جو کہ امام مالک رَحْمَةُ اللّٰهِ تَعَالٰی عَلَیْہِ كے استاد ہیں ان کا ارشاد ہے: ”جس کے پاس علم کی کوئی بات ہو تو اس کے لیے یہ بات درست نہیں ہے کہ وہ اپنے آپ کو ضائع کر دے۔“

(امام نووی رَحْمَةُ اللّٰهِ تَعَالٰی عَلَیْہِ فرماتے ہیں) حضرت ربیعہ کے مذکورہ قول کے دو معنی ہو سکتے ہیں، ان کو میں نے بخاری کی شرح میں تفصیلاً ذکر کیا ہے اس جگہ میں ان کو مختصراً ذکر کرتا ہوں:

(۱)..... جس شخص کو علم حاصل کرنے کی ذکاوت حاصل ہو اور وہ شخص علم کا کچھ حصہ حاصل بھی کرے اور اس کو اس میں نمایاں کامیابی بھی حاصل ہو تو اس شخص کو چاہیے کہ وہ علم کی تکمیل کے لیے خوب جدوجہد کرے اور طلب علم کو ترک نہ کرے کیونکہ جب وہ طلب علم کو ترک کرے گا تو اپنے آپ کو ضائع کر دے گا۔

(۲)..... جو علم حاصل کرے تو اس کو چاہیے کہ اللّٰهُ عَزَّ وَجَلَّ کی رضا کے لیے اس کو پھیلانے کی کوشش و جستجو میں مصروف ہو جائے اور اس علم کو لوگوں میں عام کر دے تاکہ وہ علم اس سے آگے منتقل ہو جائے اور اس علم سے یہ اور تمام لوگ نفع حاصل کریں، اس کو یہ بھی چاہیے کہ جو اس سے علم حاصل کرنے والے ہوں ان پر نرمی کرے اور علم حاصل کرنے کے طریقوں کو آسان کر دے تاکہ عمدہ انداز میں علم کے ساتھ خیر خواہی

کی سعادت حاصل ہو کیونکہ ”دین خیر خواہی کا نام ہے“۔

﴿3﴾..... حضرت عمر بن خطاب رَضِيَ اللهُ تَعَالَى عَنْهُ نے ارشاد فرمایا: ”مَنْ رَقَّ وَجْهَهُ

رَقَّ عِلْمُهُ، ترجمہ: جو طلب علم میں حیا کرے گا وہ علم میں ترقی نہیں کر پائے گا۔“

﴿4﴾..... امام مجاہد رَضِيَ اللهُ تَعَالَى عَنْهُ کا ارشاد ہے: ”لَا يَتَعَلَّمُ الْعِلْمُ مُسْتَحْيٍ وَلَا

مُتَكَبِّرٍ. ترجمہ: طلب علم میں شرم کرنے والا اور تکبر کرنے والا علم حاصل نہیں کر سکتے۔“

﴿5﴾..... حضرت عائشہ صدیقہ رَضِيَ اللهُ تَعَالَى عَنْهَا نے ارشاد فرمایا: ”عورتوں میں

سب سے اچھی انصار کی عورتیں ہیں کہ ان کو حیا نے دین میں سمجھ بوجھ حاصل کرنے سے نہیں روکا۔

﴿6﴾..... حضرت عمر بن خطاب رَضِيَ اللهُ تَعَالَى عَنْهُ نے ارشاد فرمایا: ”تَفَقَّهُهُوَ أَقْبَلُ

أَنْ تُسَوِّدُوا، ترجمہ: سردار بنائے جانے سے قبل علم حاصل کرو۔“

(امام نووی رَحْمَةُ اللهِ تَعَالَى عَلَيْهِ فرماتے ہیں) حضرت عمر بن خطاب رَضِيَ اللهُ تَعَالَى

عَنْهُ کے فرمان کا معنی یہ ہے کہ جوانی میں ہی حصول علم اور علم کی چنگلی پر حریص ہو جاؤ

کیونکہ اس وقت نہ تو تمہاری (زیادہ) مصروفیات ہوں گی، نہ ہی تم پر سرداری کی ذمہ داری

ہوگی اور نہ ہی بڑھاپے کا بوجھ گا۔ جب تمہاری عمر بڑھ جائے گی اور تم مقتدا و سردار بن

جاؤ گے تو اس وقت تم دین کی سمجھ بوجھ اور تحصیل علم سے عاجز آ جاؤ گے۔

﴿7﴾..... حضرت عمر بن خطاب رَضِيَ اللهُ تَعَالَى عَنْهُ کے فرمان کی مثل امام شافعی

رَحْمَةُ اللهِ تَعَالَى عَلَيْهِ کا بھی ایک ارشاد ہے، فرمایا: ”سردار و مقتدا بننے سے قبل دین کی

سمجھ بوجھ حاصل کر لو کیونکہ جب تم مقتدا و سردار بن جاؤ گے تو اس وقت دین کی سمجھ

بوجھ حاصل کرنے کا تمہیں موقع نہ ملے گا۔“

اسلاف کرام کے خوفِ خدا کے متعلق اقوال

﴿1﴾..... حضرت جنید بغدادی رَحْمَةُ اللّٰهِ تَعَالٰی عَلَیْہِ نے ارشاد فرمایا: ”مجھے یہ بات پسند نہیں کہ میرا اس جگہ انتقال ہو جہاں لوگ مجھے جانتے ہوں کیونکہ مجھے خوف ہے کہ کہیں ایسا نہ ہو کہ زمین میری لاش کو قبول نہ کرے اور میں ذلیل و رسوا ہو جاؤں۔“

﴿2﴾..... حضرت جنید بغدادی رَحْمَةُ اللّٰهِ تَعَالٰی عَلَیْہِ فرماتے ہیں کہ میں نے حضرت سری سقطی رَحْمَةُ اللّٰهِ تَعَالٰی عَلَیْہِ کو فرماتے ہوئے سنا: ”میں ہر روز اس خوف سے اپنی ناک کو دو مرتبہ دیکھتا ہوں کہ گناہوں کے سبب کہیں میرا چہرہ سیاہ نہ ہو گیا ہو۔“

﴿3﴾..... حضرت حسین بن ارجم رَحْمَةُ اللّٰهِ تَعَالٰی عَلَیْہِ کا ارشاد ہے: ”بہترین عطیہ عقل ہے اور بدترین مصیبت جہالت ہے۔“

﴿4﴾..... حضرت بشیر بن حارث رَحْمَةُ اللّٰهِ تَعَالٰی عَلَیْہِ نے ارشاد فرمایا: ”اسلاف کرام نہ تو لذت کی خاطر کھانا کھاتے تھے اور نہ ہی آسودہ حالی ظاہر کرنے کے لیے لباس پہنتے تھے۔“

(امام نووی رَحْمَةُ اللّٰهِ تَعَالٰی عَلَیْہِ فرماتے ہیں) یہی آخرت، انبیا اور صالحین کا راستہ ہے اور جس شخص کو یہ وہم ہے کہ معاملہ ایسا نہیں ہے تو وہ فتنہ میں مبتلا ہے۔

﴿5﴾..... حضرت سہل بن عبد اللہ رَحْمَةُ اللّٰهِ تَعَالٰی عَلَیْہِ کا ارشاد ہے: ”جو دل اللہ عَزَّوَجَلَّ کے سوا کسی اور سے راحت کا طالب ہو اس پر یقین کی خوشبو سونگھنا حرام ہے اور جس دل میں اللہ عَزَّوَجَلَّ کی ناپسندیدہ کوئی شے ہو اس میں نور کا داخل ہونا حرام ہے۔“

﴿6﴾..... حضرت بشیر بن حارث رَحْمَةُ اللّٰهِ تَعَالٰی عَلَیْہِ سے مروی ہے: ”اللہ عَزَّوَجَلَّ نے حضرت داؤد علی نبینا وعلیہ الصلوٰۃ والسلام کی طرف وحی فرمائی: ”میرے اور اپنے

درمیان کسی فتنہ میں مبتلا عالم کو واسطہ نہ بناؤ کیونکہ وہ اپنے گمراہ کن نشہ کے ذریعے تمہیں میری محبت کے راستے سے دور کر دے گا یہ لوگ میرے بندوں کی راہ میں ڈاکو ہیں۔“
ہم اللہ عَزَّوَجَلَّ سے عافیت کے طلبگار ہیں۔

﴿7﴾..... حضرت سلمان رَحْمَةُ اللہِ تَعَالٰی عَلَیْہِہِ کا ارشاد ہے: ”جب تک لوگ طاقت کے نشے میں رہتے ہیں اس وقت تک وہ نہیں جانتے کہ اللہ عَزَّوَجَلَّ اپنے کمزور بندوں کی مدد کیسے فرماتا ہے۔“

﴿8﴾..... امام شافعی رَحْمَةُ اللہِ تَعَالٰی عَلَیْہِہِ نے ارشاد فرمایا: ”توبہ کو لازمی اختیار کرو کیونکہ زاہد کو زہد اس سے بھی زیادہ زینت دیتا ہے کہ جتنا خوبصورت عورت کو زیور زینت دیتا ہے۔“

﴿9﴾..... حضرت ربیع رَحْمَةُ اللہِ تَعَالٰی عَلَیْہِہِ فرماتے ہیں کہ امام شافعی رَحْمَةُ اللہِ تَعَالٰی عَلَیْہِہِ نے ارشاد فرمایا: ”اے ربیع! فضول کلام نہ کرو کیونکہ جب تک تم نے کوئی کلمہ نہیں بولا تم اس کلمہ کے مالک ہو، لیکن جب تم نے کوئی کلمہ بول دیا تو اب وہ کلمہ تمہارا مالک بن گیا، اب تم اس کے مالک نہ رہے۔“

﴿10﴾..... امام مزنی رَحْمَةُ اللہِ تَعَالٰی عَلَیْہِہِ سے مروی ہے کہ امام شافعی رَحْمَةُ اللہِ تَعَالٰی عَلَیْہِہِ کے ارشاد فرمایا: ”ہر ایک شخص کا ایک دوست اور دشمن ہوتا ہے، جب بات ایسی ہی ہے تو آدمی کو چاہیے کہ وہ اللہ عَزَّوَجَلَّ کے فرمانبردار بندوں کے ساتھ رہے۔“

﴿11﴾..... حسن بن عمران عیینہ رَحْمَةُ اللہِ تَعَالٰی عَلَیْہِہِ فرماتے ہیں کہ حضرت سفیان بن عیینہ رَحْمَةُ اللہِ تَعَالٰی عَلَیْہِہِ نے اپنے آخری حج کے ایام میں مزدلفہ کے مقام میں مجھ سے فرمایا: ”میں اس جگہ پر ستر مرتبہ حاضر ہوا ہوں اور ہر مرتبہ میں نے رب تعالیٰ کی بارگاہ میں یہ دعا کی: ”يَا اللّٰهَ لَا تَجْعَلْهُ اٰخِرَ الْعَهْدِ مِنْ هٰذَا الْمَكَانِ“

ترجمہ: یا اللہ! میرا اس جگہ یہ آنا میری زندگی کا آخری مرتبہ آنا نہ ہو!

اور بار بار یہ دعا کرنے سے اب مجھے حیا آتی ہے۔

(حسن بن عمران عیینہ فرماتے ہیں) آپ حج سے واپس آئے تو اسی سال آپ اپنے خالق حقیقی سے جا ملے۔

﴿12﴾..... احمد بن ابو حواری رَحْمَةُ اللهِ تَعَالَى عَلَيْهِ فرماتے ہیں: ”میری یہ تمنا تھی کہ میں خواب میں ابو سلیمان دارانی رَحْمَةُ اللهِ تَعَالَى عَلَيْهِ کی زیارت کروں۔ ایک سال بعد میری یہ خواہش پوری ہوئی کہ خواب میں مجھے آپ کی زیارت ہوئی، میں نے ان سے عرض کی: اے معلم! اللهُ عَزَّوَجَلَّ نے آپ کے ساتھ کیا معاملہ فرمایا؟

تو انہوں نے جواب دیا: ”اے محمد! ایک دن میں باب الصغیر سے جاتے ہوئے جو کہ ایک ڈھیر کے پاس سے گزرا تو میں نے وہاں سے ایک تنکے اٹھالیا، مجھے یاد نہیں کہ میں نے اس سے خلال کیا تھا یا اسے پھینک دیا تھا لیکن ایک سال سے میں اس کا حساب دینے کے لیے یہاں رکھا ہوا ہوں۔“

(امام نووی رَحْمَةُ اللهِ تَعَالَى عَلَيْهِ فرماتے ہیں) اس حکایت میں تقویٰ و پرہیزگاری پر کس قدر ابھارا گیا ہے! اور ظلم کو حقیر جاننے سے کس قدر ڈرایا گیا ہے!

﴿13﴾..... عبداللہ بن محمد وراق رَحْمَةُ اللهِ تَعَالَى عَلَيْهِ نے ارشاد فرمایا: ”نیکی کا حکم دو! ایامِ فتنہ میں جب لوگ باہم قتال کرتے تھے آپ ان سے فرماتے تھے: اللہ تعالیٰ تمہاری مدد فرمائے نیکی کا حکم دو! اللہ تعالیٰ تمہیں برکت دے نیکی کا حکم دو!

آپ سے عرض کی گئی: آپ ان کو دعا دیتے ہیں حالانکہ وہ تو ایک دوسرے کو قتل کر رہے ہیں؟ فرمایا: اگر اللہ تعالیٰ ان کی مدد فرمائے گا تو یہ آپس میں قتال نہیں کریں گے۔

ابن ابی الدنیا رَحْمَةُ اللّٰهِ تَعَالٰی عَلَیْہِ رَوَايَت کرتے ہیں کہ حضرت معروف کرخی کی مجلس میں ایک شخص نے کسی کی غیبت کی تو آپ نے فرمایا: ”اے شخص اس دن کو یاد کر جس دن تیری آنکھوں پر روئی رکھی جائے گی۔“

﴿14﴾..... حضرت معروف کرخی رَحْمَةُ اللّٰهِ تَعَالٰی عَلَیْہِ کے بھتیجے یعقوب کا کہنا ہے کہ میں نے اپنے چچا کو فرماتے ہوئے سنا: ”فضول گفتگو رسوائی کا باعث بنتی ہے۔“ سراج کہتے ہیں کہ علی بن موفّق رَحْمَةُ اللّٰهِ تَعَالٰی عَلَیْہِ کی ایک معروف دعا تھی: ”یا مالک یا قدیر یا من لیس له نظیر۔“

﴿15﴾..... خلف بن تمیم کہتے ہیں کہ میں نے حضرت ابراہیم بن ادہم رَحْمَةُ اللّٰهِ تَعَالٰی عَلَیْہِ کو ملک شام میں دیکھا تو عرض کی: ”آپ یہاں کیسے آئے؟“ فرمایا: میں جہاد کرنے یا خانقاہ میں رہنے کے لیے نہیں آیا، میں یہاں اس لیے آیا ہوں کہ حلال روٹی سیر ہو کر کھاسکوں۔“

﴿16﴾..... احمد بن عبداللہ عجمی کہتے ہیں کہ ربیع بن خراش رَحْمَةُ اللّٰهِ تَعَالٰی عَلَیْہِ تابعی و ثقہ ہیں، آپ نے کبھی جھوٹ نہیں بولا۔ حجاج کی خلافت کے زمانے میں آپ کے دو بیٹوں نے اس کے خلاف بغاوت کر دی اس وجہ سے حجاج ان کو تلاش کر رہا تھا، اس سے کسی نے کہا: ان کے والد نے کبھی جھوٹ نہیں بولا، آپ ان کے والد کے پاس قاصد بھیج کر ان سے پوچھ لیں کہ ان کے بیٹے کہاں ہیں؟ حجاج نے آپ کی طرف قاصد بھیجا اس نے آکر آپ سے پوچھا: ”آپ کے بیٹے کہاں ہیں؟“ آپ نے جواب میں ارشاد فرمایا: وہ گھر میں ہیں۔“

(حجاج نے آپ کی اس قدر صداقت دیکھی) تو اس نے کہا ہم نے آپ کی سچائی کی وجہ سے آپ کے بیٹوں کو معاف کر دیا۔“

﴿17﴾..... حارث غزی فرماتے ہیں: ”حضرت ربیع بن حراش رَحْمَةُ اللّٰهِ تَعَالٰی عَلَیْہِ نے قسم کھائی تھی کہ وہ اس وقت تک نہیں ہنسیں گے جب تک وہ یہ نہ جان لیں کہ ان کا ٹھکانہ جنت ہے یا دوزخ ہے۔ حارث غزی کہتے ہیں کہ جس شخص نے حضرت ربیع رَحْمَةُ اللّٰهِ تَعَالٰی عَلَیْہِ کو غسل دیا اس نے مجھے بتایا کہ جب تک ہم آپ کو غسل دیتے رہے، آپ اس وقت تک مسکراتے رہے۔“

﴿18﴾..... احمد بن عبد اللہ کا بیان ہے: ”کوفہ کے قراء حکم بن عتیہ کے گھر جمع ہوئے اور ان کا اس بات پر اتفاق ہوا کہ کوفہ کے سب سے بڑے قاری طلحہ بن مصرف رَحْمَةُ اللّٰهِ تَعَالٰی عَلَیْہِ ہیں۔ جب حضرت طلحہ بن مصرف رَحْمَةُ اللّٰهِ تَعَالٰی عَلَیْہِ کو اس کی خبر پہنچی تو آپ نے حضرت اعمش رَحْمَةُ اللّٰهِ تَعَالٰی عَلَیْہِ کی شاگردی اختیار کر لی اور آپ کے پاس پڑھنا شروع کر دیا تا کہ آپ کو کوفہ کا سب سے بڑا قاری نہ کہا جائے۔“

﴿19﴾..... امام شافعی رَحْمَةُ اللّٰهِ تَعَالٰی عَلَیْہِ سے مروی ہے کہ حضرت ابی بن کعب رَضِيَ اللّٰهُ تَعَالٰی عَنْہُ سے کسی نے عرض کی: ”اے ابوالمنذر مجھے نصیحت فرمائیے!“

آپ نے فرمایا: (۱)..... اپنے مسلمان بھائیوں سے ان کے تقویٰ و پرہیزگاری کے مطابق بھائی چارہ اختیار کرو، (۲)..... جس کو آپ کی گفتگو پسند نہیں اس سے گفتگو میں پہل نہ کرو، اور (۳)..... فوت شدگان کی جن صفات پر رشک کرتے ہو زندہ افراد کی بھی صرف انہی صفات پر رشک کرو۔“

﴿20﴾..... حضرت فضیل بن عیاض رَحْمَةُ اللّٰهِ تَعَالٰی عَلَیْہِ کا ارشاد ہے: ”کتنے ہی لوگ ایسے ہیں کہ جو بیت اللہ سے دور ہیں، لیکن ان کا اجر اس گھر کا طواف کرنے والوں سے زیادہ ہے۔“

﴿21﴾..... انہی کا ارشاد ہے: ”حضرت داؤد علیہ السلام نے رب تعالیٰ کی بارگاہ میں عرض کی: جس طرح تو میرے لیے ہے اسی طرح میرے بیٹے کے لیے بھی ہو جا! اللہ عَزَّوَجَلَّ نے حضرت داؤد علیہ السلام کی طرف وحی فرمائی: اے داؤد! اپنے بیٹے سے کہو میرے لیے اس طرح ہو جائے جس طرح تو میرے لیے ہے تب میں بھی اس کے لیے اس طرح ہو جاؤں گا جس طرح میں تمہارے لیے ہوں۔“

﴿22﴾..... امام شافعی رَحْمَةُ اللهِ تَعَالَى عَلَيْهِ سے مروی ہے کہ ہشام بن عبد الملک نے حضرت فضیل بن عیاض رَحْمَةُ اللهِ تَعَالَى عَلَيْهِ سے عرض کیا: ”آپ کی کوئی حاجت ہو تو ارشاد فرمائیے؟ آپ نے فرمایا: میں تو اپنی حاجت جو اودو کریم عَزَّوَجَلَّ کی بارگاہ میں پیش کر چکا ہوں۔“

﴿23﴾..... رسالہ قشیریہ کے باب کرامات الاولیاء میں ہے ”حضرت جعفر خَلْدِی رَحْمَةُ اللهِ تَعَالَى عَلَيْهِ کی انگوٹھی ایک دن دریائے دجلہ میں گر گئی۔ آپ کے پاس گم شدہ شے کو حاصل کرنے کا ایک مجرب وظیفہ تھا، آپ نے اس وظیفہ کو پڑھ کر دعا کی تو اسی وقت چند اوراق میں لپٹی ہوئی آپ کو اپنی انگوٹھی مل گئی اور آپ ان اوراق کو الٹ پلٹ کر نے لگے۔“

﴿23﴾..... ابونصر السراج کا کہنا ہے کہ وہ وظیفہ یہ تھا: ”يَا جَامِعَ النَّاسِ لِيَوْمِ لَا رَيْبَ فِيهَا اجْمَعُ بَيْنِي وَبَيْنَ صَلَاتِي. (ایک نسخہ میں: اجْمَعُ عَلَيَّ صَلَاتِي. کے الفاظ ہیں)

امام نووی رَحْمَةُ اللهِ تَعَالَى عَلَيْهِ فرماتے ہیں: ”اس وظیفہ کا میں نے کئی بار تجربہ کیا ہے اور میں نے گم شدہ شے کو حاصل کرنے میں اس وظیفہ کو نہایت فائدہ مند پایا، یہ وظیفہ

کرنا ضائع نہیں ہوتا۔“

﴿24﴾..... حضرت جعفر رَحْمَةُ اللّٰهِ تَعَالٰی عَلَيْهِ كُوْ خَلْدِيْ “ کہے جانے کی وجہ یہ ہے کہ ایک دن آپ حضرت جنید بغدادی رَحْمَةُ اللّٰهِ تَعَالٰی عَلَيْهِ کی بارگاہ میں حاضر تھے کہ کسی شخص نے حضرت جنید بغدادی سے ایک مسئلہ پوچھا، حضرت جنید بغدادی رَحْمَةُ اللّٰهِ تَعَالٰی عَلَيْهِ نے حضرت جعفر خلدی رَحْمَةُ اللّٰهِ تَعَالٰی عَلَيْهِ کو اس مسئلہ کا جواب دینے کا حکم فرمایا، آپ نے سائل کو اس کا جواب دے دیا۔ حضرت جنید بغدادی رَحْمَةُ اللّٰهِ تَعَالٰی عَلَيْهِ نے آپ سے پوچھا: آپ نے یہ جواب کہاں سے دیا؟ انہوں نے کہا: مَنْ خَلْدِيْ (اپنے دل سے) لہذا اس دن سے آپ کو خَلْدِيْ کہا جانے لگا، آپ کا وصال ۳۲۸ ہجری میں ہوا۔

﴿25﴾..... حضرت ابو سلیمان دارانی کا ارشاد ہے: ”ابلیس کا ایک شیطان (چیلہ) ہے جس کا نام مُنْقَاضِيْ ہے، وہ بیس سال تک (بے عرصے تک) بندے سے یہ تقاضہ کرتا رہتا ہے کہ وہ تنہائی میں کیے ہوئے نیک عمل کو لوگوں پر ظاہر کر دے تاکہ لوگ اس کے تنہائی میں کیے ہوئے عمل کو بھی جان لیں اور وہ عمل ظاہر ہو جائے تاکہ خلوت و جلوت کی عبادت میں جو فرق ہے وہ ختم ہو جائے۔“

﴿26﴾..... ابراہیم بن سعید کا بیان ہے کہ میں نے ابو سعد بن ابراہیم رَحْمَةُ اللّٰهِ تَعَالٰی عَلَيْهِ سے پوچھا: ”کس چیز کے سبب امام زہری رَحْمَةُ اللّٰهِ تَعَالٰی عَلَيْهِ کو آپ پر فوقیت حاصل ہوئی؟ جواب دیا: وہ جلدی آنے کی وجہ سے علم کی مجالس کے آخر میں نہیں بلکہ شروع میں بیٹھا کرتے تھے اور آپ کی مجلس علم میں موجود ہر ایک نوجوان، بوڑھا مرد، بوڑھی عورت اور نوجوان عورت آپ سے سوال کرتی، پھر آپ ایک انصاری کے گھر

تشریف لے جاتے وہاں بھی آپ سے ہر ایک سوال کرتا حتیٰ کہ نوجوان عورتیں بھی آپ سے سوال کرنے کی کوشش کرتیں۔

﴿27﴾..... ابو عثمان نہدی کا بیان ہے کہ ہم آذربائیجان میں عتبہ بن فرقد کے ساتھ تھے کہ ہمارے پاس حضرت عمر بن خطاب رَضِيَ اللهُ تَعَالَى عَنْهُ کا خط آیا (اس میں لکھا تھا) اِذَا بَعْدَ إِزَارٍ بَانِدْهُو!..... چادریں اوڑھو!..... جوتے پہنو!..... موزے اور شلواریں استعمال نہ کرو بلکہ تم پر لازم ہے کہ تم اپنے جِدِّ امجد حضرت ابراہیم علیہ السلام کا لباس پہنو!..... ننگے پاؤں مت چلو!..... اور نہ ہی عجمیوں کی طرح کا لباس پہنو!..... دھوپ میں لازمی بیٹھا کرو! کہ یہ عرب کا حمام ہے، حضرت معد بن عدنان کی طرح سادہ زندگی گزارو!..... اور نرم مزاج بن جاؤ!

﴿28﴾..... ابو عثمان نہدی کے والد کا نام عبدالرحمن بن ملن ہے، ان کو داد انہد بن زید بن لیث کی طرف منسوب کرتے ہوئے نہدی کہا جاتا ہے۔ آپ کبار تابعین مخضرمین میں سے ہیں یعنی آپ نے زمانہ جاہلیت و زمانہ اسلام اور سرکارِ صَلَّی اللهُ تَعَالَى عَلَيْهِ وَآلِهِ وَسَلَّمَ کی زیارت سے مشرف نہ ہو سکے۔

امام نووی رَحِمَهُ اللهُ تَعَالَى عَلَيْهِ فرماتے ہیں: ”میں نے اختصار کے ساتھ شیخ ابو عمرو بن صلاح کی کتاب سے آپ کے اس قدر حالات ”الارشاد فی علوم الحدیث“ میں بیان کیے ہیں۔ حضرت ابو عثمان عظیم قدر و شان کے مالک تھے، آپ نے ایک بار ارشاد فرمایا: میری عمر تقریباً ۱۳۰ سال ہو چکی ہے اور میری ہر ایک چیز میں تغیر آ گیا ہے لیکن میری خواہشات اب بھی جوں کی توں باقی ہیں۔

جب امام حسین رَضِيَ اللهُ تَعَالَى عَنْهُ کو شہید کر دیا گیا تو آپ کو فہ سے بصرہ تشریف لے گئے اور فرمایا: میں اس شہر میں نہیں رہوں گا جہاں نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کے نواسے کو شہید کر دیا گیا ہو۔ آپ کا وصال ۹۵ ہجری میں ہوا اور ایک قول یہ بھی ہے کہ آپ کا وصال ۱۰۰ ہجری میں ہوا۔

﴿29﴾..... حضرت جابر بن عبد اللہ انصاری رَضِيَ اللهُ تَعَالَى عَنْهُ کے بارے میں مروی ہے: ”آپ ایک شخص کے پاس گئے تاکہ اس سے مسلمان کی پردہ پوشی کے متعلق کوئی بات سنیں۔ اس شخص نے عرض کی مجھے تو معلوم نہیں ہے مگر ”حضرت شہاب رَضِيَ اللهُ تَعَالَى عَنْهُ“ کو اس طرح کی ایک حدیث معلوم ہے۔ حضرت جابر رَضِيَ اللهُ تَعَالَى عَنْهُ یہ سن کر بہت زیادہ خوش ہوئے، آپ اس شہر کے عامل ”مسلمہ“ کے گھر پہنچے اور دربان سے فرمایا: امیر سے جا کر کہو کہ میرے پاس آئے۔ دربان مسکراتے ہوئے گھر کے اندر گیا تو امیر نے مسکرانے کی وجہ پوچھی، دربان نے کہا: اونٹ پر سوار ایک شخص ہے، کہتا ہے کہ امیر سے جا کر کہو! میرے پاس آئے۔ امیر نے کہا: تم نے اس سے پوچھا نہیں کہ وہ کون ہے؟ دربان نے واپس جا کر پوچھا، تو آپ نے فرمایا: میں جابر بن عبد اللہ انصاری ہوں۔ دربان نے واپس آ کر امیر کو بتایا تو وہ اپنی جگہ سے اچھل پڑا اور اس نے اوپر کی منزل سے جھانک کر حضرت جابر سے عرض کی: اوپر تشریف لے آئیے!

آپ رَضِيَ اللهُ تَعَالَى عَنْهُ نے فرمایا: میرا اوپر آنے کا ارادہ نہیں ہے۔ ہاں مجھے یہ بتاؤ کہ شہاب رَضِيَ اللهُ تَعَالَى عَنْهُ کا گھر کہاں ہے؟ امیر نے عرض کی: آپ اوپر تشریف لے آئیں میں ان کی طرف کسی کو بھیج دیتا ہوں

جو آپ کا کام کرائے گا۔

آپ نے فرمایا: میں نہیں چاہتا کہ تمہارا قاصدان کے پاس جائے کیونکہ امیر کا قاصد جب کسی کے پاس جاتا ہے تو اسے گھبراہٹ میں مبتلا کر دیتا ہے اور میں نہیں چاہتا کہ کوئی مسلمان میری وجہ سے گھبراہٹ میں مبتلا ہو۔

(آپ کی بات سن کر) امیر نیچے اتر آیا اور آپ کے ساتھ چلتا ہوا حضرت شہاب رَضِيَ اللهُ تَعَالَى عَنْهُ کے گھر تک آپہنچا۔ حضرت شہاب رَضِيَ اللهُ تَعَالَى عَنْهُ نے جب ان دونوں کو دیکھا تو عرض کی: یا تو آپ اوپر تشریف لے آئیں یا میں آپ کے پاس نیچے آجاتا ہوں۔ حضرت جابر رَضِيَ اللهُ تَعَالَى عَنْهُ نے فرمایا: میں نہیں چاہتا کہ آپ ہمارے پاس آئیں اور نہ ہی ہم یہ چاہتے ہیں کہ ہم آپ کے پاس آئیں، بس آپ نے مسلمان کی پردہ پوشی کے متعلق جو حدیث سرکار صَلَّی اللهُ تَعَالَى عَلَيْهِ وَآلِهِ وَسَلَّمَ سے سنی ہے وہ ہمیں سنا دیں۔ انہوں نے کہا: میں نے سرکار صَلَّی اللهُ تَعَالَى عَلَيْهِ وَآلِهِ وَسَلَّمَ کو فرماتے ہوئے سنا: ”جس نے اپنے مسلمان بھائی کی پردہ پوشی کی گویا کہ اس نے اس کو زندہ کر دیا۔“

شعر

الْأَحْيَى الدَّيَّارَ بَسْعَدَ إِيَّيْ ۖ أَحِبُّ لِحُبِّ فَاطِمَةَ الدَّيَّارِ
سنو! مقام سعد میں موجود گھروں کو آباد کرو ۖ فاطمہ کی محبت کی وجہ سے مجھے ان گھروں سے پیار ہے۔

احادیث کا مذاق اڑانے کا وبال

﴿1﴾.....پاؤں خشک ہو گئے

ابویحییٰ زکریا بن یحییٰ ساجی رَحْمَةُ اللّٰهِ تَعَالٰی عَلَیْہِ فَرَمَاتے ہیں: ”ہم بصرہ کی گلی کو چوں میں پیدل چلتے ہوئے ایک محدث کے گھر کی طرف جا رہے تھے کہ میں نے تیز تیز چلنا شروع کر دیا، ہمارے ساتھ ایک شخص تھا جو دینی باتوں میں مذاق کیا کرتا تھا اس نے مذاق کرتے ہوئے کہا: اپنے پاؤں فرشتوں کے پروں سے اٹھا لو! کہ کہیں ان کو توڑ نہ دیں۔ (اس توہین آمیز جملہ کی وجہ سے) اس شخص کے پاؤں خشک ہو گئے اور وہ زمین پر آگرا۔“

﴿2﴾.....تمام اعضا بے کار ہو گئے

حضرت ابو داؤد سجستانی رَحْمَةُ اللّٰهِ تَعَالٰی عَلَیْہِ سے مروی ہے: ”علم حدیث سیکھنے والوں میں سے ایک آوارہ بے حی شخص تھا جب اس نے نبی کریم صَلَّی اللّٰهُ تَعَالٰی عَلَیْہِ وَاٰلِہٖ وَسَلَّمَ کی یہ حدیث سنی کہ ”فرشتے طالب علم کے عمل سے خوش ہو کر اس کی راہ میں اپنے پر بچھاتے ہیں۔“ تو اس نے اپنی ایرٹی کے نیچے لوہے کے کیل لگا لیے اور کہنے لگا: میں چاہتا ہوں کہ فرشتوں کے پروں کو روند ڈالوں۔ (معاذ اللہ، اس کی بے ادبی کی وجہ سے) اس کے پاؤں میں آکلہ (عضو کو ختم کر دینے والی ایک بیماری) نکل آیا۔

ایک روایت میں ہے کہ اس کے ہاتھ، پاؤں اور تمام اعضا بے کار ہو گئے۔“

﴿3﴾.....ہاتھ کہ منی تک -----

امام نووی رَحْمَةُ اللّٰهِ تَعَالٰی عَلَیْہِ فرماتے ہیں: ”میں نے ایک حکایت میں پڑھا ہے کہ ایک بدعتی شخص نے جب سرکار صَلَّی اللّٰهُ تَعَالٰی عَلَیْہِ وَاٰلِہٖ وَسَلَّمَ کا یہ فرمان سنا کہ: ”جب تم میں سے کوئی نیند سے بیدار ہو تو جب تک اپنے ہاتھ دھونہ لے اس وقت تک ان کو

برتن میں نہ ڈالے کیونکہ وہ نہیں جانتا کہ اس کے ہاتھوں نے رات کہاں گزاری۔“
تو اس نے بطور تکبر کہا: میں جانتا ہوں کہ میرے ہاتھوں نے رات کہاں گزاری، بستر
میں اور کہاں؟ صبح کو وہ اس حال میں اٹھا کہ اس نے اپنا ہاتھ کہنی تک شرم گاہ میں داخل
کیا ہوا تھا۔

تیمی کہتے ہیں کہ آدمی کو چاہیے کہ احادیث کی تحقیر سے بچے دیکھو ان کو ان کے فعل کی
نحوست کیسے ملی۔

”این باتت یدہ“ کا مطلب

امام نووی رَحْمَةُ اللّٰهِ تَعَالٰی عَلَیْہِ فرماتے ہیں: ”مذکورہ حدیث کا مطلب امام شافعی
رَحْمَةُ اللّٰهِ تَعَالٰی عَلَیْہِ اور دیگر علمائے بیان کیا ہے کہ سونے والا نیند کی حالت میں اپنے
ہاتھ بدن پر گھماتا پھرتا رہتا ہے تو ہو سکتا ہے کہ اس کا ہاتھ پھوڑے پھنسیوں، پسویا
جوں کے خون کی نجاست سے آلودہ ہو جائے یا ہاتھ استنجا کی جگہ پر لگنے سے یا اس کی
مثل کسی اور جگہ پر لگنے سے آلودہ ہو جائے اس لیے ہاتھ کو دھونے کا حکم ارشاد فرمایا،
اور اللّٰهُ عَزَّوَجَلَّ بہتر جانتا ہے۔“

امام نووی رَحْمَةُ اللّٰهِ تَعَالٰی عَلَیْہِ فرماتے ہیں: ”مذکورہ واقعے کی طرح کا ایک واقعہ
ہمارے زمانے میں بھی پایا گیا ہے جس کے بارے میں خبریں مشہور ہیں اور یہ واقعہ
قاضیوں کے ہاں بھی ثابت ہو چکا ہے۔

﴿4﴾.....مسواک کی بے ادبی کا وبال

۵۶۶ھ ہجری کے اوائل کی بات ہے: ”بصرہ کے ایک گاؤں میں ایک نوجوان رہتا تھا
نیک لوگوں کے بارے میں اس کا اعتقاد اچھا نہ تھا جب کہ اس کا بیٹا ان اللّٰہ والوں

سے حسن عقیدت رکھتا تھا۔

ایک دن اس کا بیٹا ایک برگزیدہ شیخ کی بارگاہ سے واپس آیا تو اس کے پاس مسواک تھی اس شخص نے استہزاء اپنے بیٹے سے کہا: تمہارے شیخ نے یہ تمہیں کیا دے دیا؟ بیٹے نے جواب دیا: یہ مسواک ہے۔ اس شخص نے مسواک کو اپنے بیٹے سے چھین کر بطور حقارت اسے اپنی شرم گاہ میں داخل کر دیا۔

اس واقعہ کے کچھ عرصہ بعد اس شخص نے کہ جس نے مسواک کی بے ادبی کی تھی کتے کا پلا جنا جو کہ قریب قریب مچھلی کے مشابہ تھا اس بد نصیب نے اُس کو مار ڈالا اور یہ شخص اسی دن یا دو دن بعد مر گیا۔“

اے اللہ عزوجل! ہمیں اس طرح کی آفات سے عافیت عطا فرما اور ہمیں احادیث و سنن اور تیرے شعائر کی تعظیم کرنے کی توفیق مرحمت فرما۔

علماء کے اقوال کا گلدستہ

حضرت معروف کرخی رَحْمَةُ اللّٰهِ تَعَالٰی عَلَيْهِ كَا اِرشَادِ هَيْ: ”اللّٰهُ عَزَّ وَجَلَّ كِي بِنْدے سے نَارِضِي كِي عِلَامَتِ يِه هَيْ كِه وَه شَخْصُ لَغَوِيَاتِ وَفَضُولِيَاتِ مِيں مَشْغُولِ هُو كَا۔“

حضرت فضيل بن عياض رَحْمَةُ اللّٰهِ تَعَالٰی عَلَيْهِ نِي اِرشَادِ فَرَمَا يَا: ”اے بِنْدے! تَمِ اللّٰهُ عَزَّ وَجَلَّ سے جَنَّتِ كَا سَوَالِ كَرْتِي هُو اَوْر وَه كَامِ بِي كَرْتِي هُو جُو اَس كُو پَسَنْدِ نِي هِيں، جَتْنَا كَمِ تَمِ اِپْنِي اَو پَر تَرَسِ كِهَاتِي هُو اَتْنَا مِيں نِي كَسِي كُو بِي نِي هِيں دِي كِهَا۔“

حضرت سهل بن عبد اللہ تَسْتَرِي رَحْمَةُ اللّٰهِ تَعَالٰی عَلَيْهِ كَا اِرشَادِ هَيْ: ”اللّٰهُ تَعَالٰی اور بِنْدے كِي دَرْمِيَانِ دَعْوِي سے بڑھ كَر كُو ئِي حِجَابِ نِي هِيں اور اَس كِي بَار كَاهِ مِيں پِي نِچْنِي كِي لِي حَاجَتِ مَنْدِ هُونِي سے مَخْتَصِرِ كُو ئِي رَاسْتِه نِي هِيں۔“

ابو حنيفة نِكْرَا وِي كَا بِيَانِ هَيْ: ”مِيں نِي حَضْرَتِ شَعْبِه بِنِ جَانِ رَحْمَةُ اللّٰهِ تَعَالٰی عَلَيْهِ سے بڑا كُو ئِي عِبَادَتِ كَز اَر نِي هِيں دِي كِهَاتِي كِه اِپ كِي كِهَالِ اِپ كِي هُڊِيُوں پَر خَشَكِ هُو گِي تَهِي اور اِپ كِي كِهَالِ وَ هُڊِيُوں كِي دَرْمِيَانِ كُوشَتِ نَامِ كِي كُو ئِي شِي نِه تَهِي۔“

امام شافعي رَحْمَةُ اللّٰهِ تَعَالٰی عَلَيْهِ كَا اِرشَادِ كَرَامِي هَيْ: ”دُنْيَا وَ اٰخِرَتِ كِي تَمَامِ بَهْلَا يِيَاں پَانِچِ عَادَاتِ مِيں هِيں، (۱)..... دَلِ كَا غِنَا، (۲)..... تَكْلِيْفِ دِه چِيْزِ كُو دُورِ كَرْنَا، (۳)..... حِلَالِ كَمَانَا، (۴)..... تَقْوٰى وَ پَر هِيْزِ كَارِي اِخْتِيَارِ كَرْنَا اور (۵)..... هَر حَالِ مِيں اللّٰهُ عَزَّ وَجَلَّ كِي رَحْمَتِ پَر اَمِيْدِ رَكِهْنَا۔“

اور اِرشَادِ فَرَمَا يَا: ”جَسِ پَر دُنْيَا كِي مَحَبَتِ كِي سَبَبِ شَهْوَتِ كِي شَدَتِ غَالِبِ آجَا ئِي تُو وَه دُنْيَا وَ اَلُوں كَا غِلَامِ بِنِ گِيَا اور جُو شَخْصُ لُو كُوں سے ذَلَّتِ كِي سَا تَه سَوَالِ كَرْنِي پَر رَارِضِي هُونِي كُو پَسَنْدِ كَرْتَا هُو وَه رَبِ تَعَالٰی كَا فَرْمَانِ بَر دَار نِي هِيں رِهِي كَا۔“

اور ارشاد فرمایا: ”جو یہ چاہتا ہو کہ اللہ عَزَّوَجَلَّ اس کے دل کو کشادہ فرمادے اور اس کو علم کی دولت نصیب ہو تو اس کو چاہیے کہ ان چیزوں کو اپنے اوپر لازم کر لے: (۱)..... خلوت، (۲)..... کم کھانا، (۳)..... بے وقوفوں کے ساتھ میل جول نہ ہو، اور (۴)..... وہ اہل علم کہ جن کو انصاف و ادب نصیب نہیں ہو ان کے ساتھ بھی میل جول نہ ہو۔“ اور فرمایا: ”سب سے نفع مند سرمایہ تقویٰ ہے اور سب سے زیادہ نقصان دہ سرمایہ جارحیت ہے۔“

اور فرمایا: ”تین چیزیں ایسی ہیں کہ جو تمام اعمال سے افضل ہیں: (۱)..... اللہ عَزَّوَجَلَّ کا ذکر، (۲)..... اپنے مسلمان بھائیوں کے ساتھ ”مواساۃ“ سے پیش آنا اور (۳)..... اپنی ذات سے لوگوں کو انصاف دینا۔“

مواساۃ کی تعریف: نفع پہنچانے اور نقصان دور کرنے میں اپنے مسلمان بھائی کو اپنی ذات جتنی اہمیت دینا۔ (التعريفات ص ۴)

اور فرمایا: ”ریا کو صرف مخلص شخص ہی پہچان سکتا ہے۔“

امام شافعی رَحْمَةُ اللّٰهِ تَعَالٰی عَلَيْهِ کے مذکورہ فرمان کا مطلب یہ ہے: ”ریا کی حقیقت کی معرفت اور اس کے مخفی امور پر وہی شخص مطلع ہو سکتا ہے جو خلاص کے حصول کا متمنی ہو کیونکہ ایسا شخص طویل عرصہ تک غور و فکر کے ذریعے ریا کے معاملات کی چھان بین میں لگا رہتا ہے یہاں تک کہ وہ وقت بھی آتا ہے جب یہ شخص ریا کے تمام یا بعض مخفی امور پر مطلع ہو جاتا ہے، لیکن یہ سعادت صرف اور صرف رب تعالیٰ کے خاص بندوں کو حاصل ہوتی ہے۔ عام لوگوں میں سے کوئی شخص اگر اس بات کا گمان کرے کہ اس کو ریا کی کما حقہ معرفت حاصل ہوگئی ہے تو ایسا شخص درحقیقت ریا کی معرفت سے جاہل ہوگا۔“

(امام نووی رَحْمَةُ اللهِ تَعَالَى عَلَيْهِ فَرَمَاتے ہیں) اس کتاب میں کچھ صفحات کے بعد میں ریا کاری کے متعلق ایک مستقل باب لاؤں گا جس میں آپ ایسی عمدہ نفیس باتیں پائیں گے جو آپ کی آنکھوں کو ٹھنڈا کر دیں گی۔

ریا کس قدر پوشیدہ ہے اس کے بارے میں وہی بات کافی ہے جو ہم نے امام ابو القاسم قشیری رَحْمَةُ اللهِ تَعَالَى عَلَيْهِ سے نقل کی ہے کہ حضرت ابو یزید بسطامی رَحْمَةُ اللهِ تَعَالَى عَلَيْهِ کا ارشاد ہے: ”بارہ سال تک میں اپنے نفس کو ایسے صاف کرتا رہا جیسے لوہا رلو ہے کو بھٹی میں رکھ کر صاف کرتا ہے، پھر پانچ سال میں اپنے دل کو آئینہ بناتا رہا اور ایک سال میں مذکورہ دو حالتوں کے درمیان جو حالت تھی اس کے بارے میں غور و فکر کرتا رہا۔ اٹھارہ سال کے بعد کیا دیکھتا ہوں کہ میرے اندر زُنَّار ظاہر تھا، میں بارہ سال تک اس زُنَّار کو کاٹنے کی کوشش میں لگا رہا پھر میں نے غور کیا تو اب بھی تک وہ زُنَّار میرے باطن میں موجود تھا۔ میں پانچ سال تک اس کو کاٹنے کی کوشش میں لگا رہا اور یہ غور و فکر کرتا رہا کہ اس کو کیسے کاٹوں؟ آخر کار اس کو کاٹنے کا طریقہ مجھے معلوم ہو گیا۔ اس کے بعد جب میں نے مخلوق کو ملاحظہ کیا تو میں نے ان کو مردہ پایا لہذا میں نے ان پر چار تکبیریں کہہ کر ان کی نماز جنازہ ادا کر لی۔“

امام نووی رَحْمَةُ اللهِ تَعَالَى عَلَيْهِ فَرَمَاتے ہیں: ”ریا کتنی زیادہ پوشیدہ ہے اس بات کا اندازہ لگانے کے لیے مذکورہ حکایت کافی ہے کہ یہ حضرت ابو یزید بسطامی رَحْمَةُ اللهِ تَعَالَى عَلَيْهِ پر بھی مخفی رہی حالانکہ راہِ اخلاص میں آپ کی مثل کم ہی کوئی ملتا ہے۔

آپ رَحْمَةُ اللهِ تَعَالَى عَلَيْهِ کا ارشاد: ”میں نے مخلوق کو مردہ پایا۔“ نفاست و حسن کے انتہا درجے تک پہنچا ہوا ہے۔ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کے ارشادات کے علاوہ

کسی اور کے کلام میں اس طرح کا حسن و نفاست بہت ہی کم پایا جاتا ہے۔ آپ کے فرمان ”میں نے مخلوق کو مردہ پایا۔“ کی مختصر وضاحت میں یہاں بیان کرتا ہوں۔

وضاحتِ نوویہ: جب کوئی شخص حضرت ابو یزید بسطامی رَحْمَةُ اللّٰهِ تَعَالٰی عَلَيْهِ كِي طرح مجاہدہ کر لیتا ہے تو اس کا نفس مہذب بن جاتا ہے،..... اس کا دل نور سے منور ہو جاتا ہے،..... ایسا شخص اپنے نفس کو مغلوب کرتے ہوئے اس کو زیر کر لیتا ہے،..... اس شخص کو اپنے نفس پر ملک تام حاصل ہو جاتی ہے اور اس کا نفس اس کا تابع و فرمانبردار بن جاتا ہے۔

ایسا شخص جب مخلوق کی طرف دیکھتا ہے تو ان سب کو وہ مردہ پاتا ہے اور ان کے اندر حکومت و اقتدار نہیں پاتا ہے،..... اس لیے لوگ نہ تو اسے کوئی نقصان پہنچاتے ہیں اور..... نہ ہی کوئی نفع پہنچاتے ہیں،..... نہ تو اسے کوئی چیز دیتے ہیں اور نہ ہی اس سے کوئی چیز روکتے ہیں،..... نہ تو اس کو مارتے ہیں اور نہ ہی اس کو زندہ کرتے ہیں،..... نہ تو وہ لوگ اس کو قریب کرتے ہیں اور نہ ہی اس کو دور کرتے ہیں،..... نہ تو اس کو خوش بخت کرتے ہیں اور نہ ہی اس کو بد بخت کرتے ہیں،..... نہ تو اس کو رزق دیتے ہیں اور نہ ہی اس کو رزق سے محروم کرتے ہیں،..... اسی طرح وہ لوگ اپنے لیے بھی موت و حیات اور نفع نقصان کے مالک نہیں ہوتے ہیں۔

جب یہ سب مردوں کی صفات ہیں تو ضروری ہے کہ ان تمام امور میں ان کے ساتھ مردوں والا معاملہ کیا جائے کہ..... نہ تو ان سے کوئی خوف ہو اور نہ ہی کوئی امید،..... ان کے پاس جو کچھ ہے اس کی طمع نہ رکھی جائے،..... ان کے سامنے خلاف حقیقت تقویٰ و پرہیزگاری کا اظہار نہ کیا جائے،..... ان کی چاپلوسی و خوشامد نہ کی جائے اور

..... نہ ہی ان کی وجہ سے نیک اعمال میں مشغولیت رکھی جائے،..... ان کو حقیر نہ سمجھا جائے اور نہ ہی ان کی بدگوئی کی جائے،..... ان کے عیبوں کو نہ اچھالا جائے اور نہ ہی ان کی لغزشوں کی ٹوہ میں پڑا جائے اور..... ان کی غلطیوں کی چھان بین نہ کی جائے اور نہ ہی ان پر حسد کیا جائے۔

اللَّهُ عَزَّوَجَلَّ نے ان کو جو نعمتیں ان کو عطا فرمائیں ہیں ان میں کثرتِ طلبی کے ساتھ ان کا مقابلہ نہ کیا جائے،..... ان پر رحم کیا جائے،..... جو غلطیاں ان سے سرزد ہوں ان کے بارے میں ان کے عذر قبول کیے جائیں لیکن شریعت نے ان پر جو حدود لازم کی ہیں وہ ضرور قائم کی جائیں..... ہم ان کے رازوں پر پردہ ڈالنے میں حریص رہیں گے اور ان پر کوئی عیب نہ لگائیں گے جیسا کہ ہم مردہ کے ساتھ کرتے ہیں..... اگر کوئی شخص ان کے کسی عیب کا تذکرہ کرے گا تو ہم اس کو اس سے منع کریں گے جیسا کہ مردہ کے بارے میں ایسا کرنے سے منع کرتے ہیں۔

ان کی وجہ سے نہ تو ہم کوئی کام کریں گے اور نہ ہی ان کی وجہ سے کوئی کام ترک کریں گے،..... ان کے سبب سے ہم اطاعت و فرمانبرداری کے کسی کام کو کرنے سے نہیں رکیں گے جیسا کہ ہم مردوں کے سبب نہیں رکتے،..... وہ جو ہماری تعریف کرتے ہیں ہم اس کی کثرت کو پسند نہیں کریں گے اور نہ ہی ان کے تعریف کرنے کو پسند کریں گے،..... اگر وہ ہمیں برا بھلا کہیں تو ہم اس کو ناپسند نہ کریں گے اور..... نہ اس وجہ سے ان کا مقابلہ کریں گے۔

خلاصہ کلام یہ ہے کہ مخلوق مذکورہ تمام امور میں نہ ہونے کے برابر ہے وہ لوگ اپنے انجام کو پہنچ گئے اور ان کے بارے میں اللہ عَزَّوَجَلَّ کے احکام جاری ہو گئے، جس نے

مذکورہ طریقہ اختیار کیا اس نے دنیا و آخرت کی بھلائیوں کو جمع کر لیا۔
اے اللہ کریم! ہمیں اس کی توفیق عطا فرما۔ میری یہ گفتگو حضرت ابو یزید بسطامی
رَحْمَةُ اللّٰهِ تَعَالٰی عَلَيْهِ کے فرمان: ”میں نے مخلوق کو مردہ پایا۔“ کی وضاحت کے لیے
کافی ہے۔“

حضرت جنید بغدادی رَحْمَةُ اللّٰهِ تَعَالٰی عَلَيْهِ فرماتے ہیں کہ میں نے حضرت سری سقطی
رَحْمَةُ اللّٰهِ تَعَالٰی عَلَيْهِ کو فرماتے ہوئے سنا: ”اے نوجوانو! (نیک اعمال میں) خوب
کوشش کر لو! قبل اس کے کہ تم میری عمر کو پہنچ کر کمزور ہو جاؤ اور نیک اعمال میں کوتاہی
کرنے لگو جیسا کہ میں کرتا ہوں۔ (حضرت جنید بغدادی رَحْمَةُ اللّٰهِ تَعَالٰی عَلَيْهِ فرماتے
ہیں) حالانکہ اس فرمان کے وقت آپ اس قدر عبادت کرتے تھے کہ کوئی نوجوان بھی
اتنی عبادت کرنے کی طاقت نہ رکھے۔“

منصب وغیرہ سے بچنے کے لیے علما کے حیلے

﴿1﴾..... عہدہ قضا سے بچنے کا حیلہ

سوید کہتے ہیں: ”میں نے ابن مرشد رَحْمَةُ اللّٰهِ تَعَالٰی عَلَیْہِ کو بازار میں اس حال میں دیکھا کہ آپ کے ایک ہاتھ میں ایک روٹی تھی جس پر تھوڑا سا گوشت لگا ہوا تھا اور آپ اس کو کھا رہے تھے حالانکہ آپ کو قاضی بننے کے لیے بلا یا گیا تھا، (آپ نے عہدہ قضا سے بچنے کے لیے ایسا کیا) حتیٰ کہ آپ کو اس بوجھ سے خلاصی مل گئی۔“

﴿2﴾..... امیر سے دور رہنے کا حیلہ

امام شافعی رَحْمَةُ اللّٰهِ تَعَالٰی عَلَیْہِ سے مروی ہے: ”حضرت سفیان ثوری رَحْمَةُ اللّٰهِ تَعَالٰی عَلَیْہِ اپنے وقت کے امیر المؤمنین کے پاس آئے تو خود کو اس کے سامنے پاگل ظاہر کرنے لگے، اس کے بستر کو چھونے لگے اور کہنے لگے یہ کتنا اچھا ہے؟ آپ نے کتنے کا لیا ہے؟ اور کہا پیشاب! پیشاب! میں باہر جانا چاہتا ہوں، مذکورہ طریقہ کار آپ نے اس لیے اختیار کیا تاکہ امیر سے دور رہیں۔“

اولاد کے فوت ہونے پر بزرگان دین کا رد عمل

﴿1﴾..... امام حسین کا بیٹے کی وفات پر رد عمل

امام شافعی رَحْمَةُ اللهِ تَعَالَى عَلَيْهِ سے مروی ہے: ”حضرت حسین ابن علی رَضِيَ اللهُ تَعَالَى عَنْهُمَا کے بیٹے کا وصال ہو گیا لیکن آپ پر کسی قسم کی کوئی افسردگی ظاہر نہ ہوئی۔ اس پر آپ کو ملامت کی گئی تو آپ نے فرمایا: ”ہم اہل بیت ہیں، ہم نے اللہ تعالیٰ سے سوال کیا تھا تو اس نے ہمیں اولاد کی نعمت عطا فرمائی اور جب اس نے اس چیز کا ارادہ فرمایا جو اس کو پسند ہے اور ہمیں ناپسند ہے تو ہم اس پر راضی ہیں۔“

﴿2﴾..... صبر کر کے اجر کماؤں: حضرت سعید بن جبیر رَضِيَ اللهُ تَعَالَى عَنْهُ

عَنْهُ کے بارے میں مروی ہے کہ ایک دن آپ نے بیٹے کو دیکھ کر فرمایا: ”میں ایک بہت ہی اچھی خصلت تمہارے اندر پاتا ہوں۔ بیٹے نے عرض کی وہ کیا ہے؟ فرمایا: تمہارا انتقال ہو جائے گا اور تمہاری موت پر صبر کر کے اجر کماؤں گا۔“

﴿3﴾..... دیہاتی عورت کا صبر: ابوالحسن مدائنی سے مروی ہے: ”ایک

دیہاتی عورت سے کسی نے کہا: ”تو نے اونچے کی موت پر کتنا ہی اچھا صبر کیا ہے۔ عورت نے کہا: اس کے والد کی موت نے اس کے بعد کے تمام مصائب مجھے بھلا دیئے ہیں۔“

﴿4﴾..... بعد وفات اولاد: موسیٰ بن مہندی رَحْمَةُ اللهِ تَعَالَى عَلَيْهِ نے ابراہیم

بن مسلم سے ان کے بیٹے کی تعزیت کرتے ہوئے فرمایا: ”آپ کا بیٹا اس وقت آپ کے دل کا چین تھا کہ جب وہ آزمائش و فتنہ تھا؟ (جب وہ زندہ تھا)، اور اب وہ آپ کے لیے دکھ و تکلیف کا باعث کیسے ہو گیا؟ حالانکہ اب تو (بعد وفات) وہ آپ کے لیے رحمت بن گیا ہے۔“

﴿5﴾..... اولاد جب تک زندہ رہے دکھ و آزمائش رہتی ہے
ایک شخص نے اپنے بھائی کو اس کے بیٹے کی تعزیت کا خط لکھا: ”اما بعد! اولاد جب تک
زندہ رہتی ہے وہ اپنے باپ کے لیے دکھ و آزمائش رہتی ہے اور جب بندہ اپنی اولاد کو
آخرت کی جانب بھیج دیتا ہے تو وہ اولاد اس کے لیے رحمت بن جاتی ہے، لہذا اے
میرے بھائی! جو آزمائش و فتنہ آپ سے جاتا رہا اس پر غم نہ کرو! اور اس کے عوض میں
اللہ تعالیٰ نے آپ کو جو رحمت و برکت عطا فرمائی اس کو (بے سبری کر کے) ضائع نہ کرو۔“
جماعت سے نماز نہ پڑھنے کا وبال: حضرت ابوسلیمان رَضِيَ اللهُ تَعَالَى
عَنْهُ فرماتے ہیں: ”میں نے بیس سال اس طرح گزارے کہ مجھے احتلام نہ ہوا، پھر مکہ
مکرمہ میں مجھ سے ایک نئی چیز سرزد ہوگئی اور صبح کو جب میں بیدار ہوا تو مجھے احتلام
ہو گیا تھا۔ (راوی کہتے ہیں) میں نے ان سے پوچھا: ”جو نئی چیز آپ سے سرزد ہوئی وہ
کیا تھی؟ فرمایا: میں مسجد حرام میں عشاء کی نماز جماعت کے ساتھ ادا نہ کر سکا۔“

علم بغیر عمل کے کس کام کا؟

﴿1﴾..... امام مالک فرماتے ہیں: ”میں ایک ایسے شخص سے ملا جس کی گفتگو میں
ایک حرف کی بھی غلطی نہ تھی حالانکہ اس کے اعمال غلطیوں سے بھرے پڑے تھے۔“
﴿2﴾..... کسی زاہد کا قول ہے: ”

أَعْرَبْنَا فِي كَلَامِنَا فَمَا نَلْحَنُ وَلَحْنًا فِي أَعْمَالِنَا فَمَا نُعْرِبُ

ہم نے اپنی گفتگو کو عربی قواعد کے مطابق کیا اور گفتگو میں ہم سے کوئی غلطی سرزد نہ ہوئی
جبکہ ہم اعمال میں مسلسل غلطیاں کرتے رہے لیکن ان کو قواعد شرعیہ کے مطابق نہ کیا۔“
﴿3﴾..... کسی شاعر کا کہنا ہے:

لَمْ نُؤْتْ مِنْ جَهْلٍ وَلَكِنَّا نَسْتُرُ وَجْهَ الْعِلْمِ بِالْجَهْلِ
نَكْرَهُ أَنْ نَلْحَنَ فِي قَوْلِنَا وَمَا نُبَالِي اللَّحْنَ فِي الْفِعْلِ

ترجمہ: ہم جاہل نہیں ہیں لیکن ہم نے علم کی نورانیت کو جہالت کے پردے سے چھپا دیا ہے، ہم اس بات کو تو ناپسند کرتے ہیں کہ ہماری گفتگو میں کوئی غلطی نہ ہو لیکن اپنے اعمال میں ہونے والی غلطیوں کی ہمیں کوئی پروا نہیں ہے۔“

﴿4﴾..... علی بن نصر کا بیان ہے: ”میں نے خلیل نحوی کو خواب میں دیکھا تو اس سے کہا: اللہ عَزَّوَجَلَّ نے تمہارے ساتھ کیا معاملہ فرمایا؟ اس نے کہا میری مغفرت ہوگئی۔ میں نے کہا: کس چیز کے سبب آپ نے نجات پائی؟ جواب دیا: لاحول ولاقوة الا باللہ کہنے کی برکت سے۔

میں نے کہا: آپ نے علم عروض، علم ادب اور علم شعر کو کیسا پایا؟

جواب دیا: میں نے ان کو ہوا میں پھیلے ہوئے غبار کے باریک ذروں کی طرح پایا۔“
ایک روایت میں ہے کہ خلیل نحوی نے کہا: ”جن علوم کے اندر ہم مشغول رہے ان سے افضل تو میں نے سبحان اللہ، الحمد للہ، لا الہ الا اللہ، اللہ اکبر کہنے کو پایا۔“
مروی ہے کہ ملال بن ملاء نے یہ اشعار کہے:

سَيَّلِي لِسَانَ كَانَ يُعْرَبُ لَفْظُهُ فَيَأْتِيَتْهُ فِي وَقْفَةِ الْعَرْضِ يَسْلِمُ

وَمَا يَنْفَعُ الْأَعْرَابُ إِنْ لَمْ يَكُنْ تَقَى وَمَا ضَرَدَا النَّقْوَى لِسَانَ مُعْجَمِ

ترجمہ: (۱)..... عنقریب وہ زبان بوسیدہ ہو جائے گی جو گفتگو کو عربی قواعد کے مطابق رکھتی ہے۔ اے کاش! یہ زبان قیامت کے دن سلامت رہتی۔

(۲)..... اعراب کیا نفع دیں گے؟ اگر اس زبان کو تقویٰ و پرہیزگاری نہ ملی اور صاحب

تقویٰ شخص کو عجمی زبان کیا نقصان پہنچا سکتی ہے۔“

اولیاء کی کرامات و کمالات کا بیان

اللَّهُ عَزَّ وَجَلَّ فرماتا ہے :

الْآنَ أَوْلِيَاءَ اللَّهِ لَأَخَوْفُ عَلَيْهِمْ
وَلَا هُمْ يَحْزَنُونَ ۝ الَّذِينَ آمَنُوا
وَكَانُوا يَتَّقُونَ ۝ لَهُمُ الْبُشْرَىٰ فِي
الْحَيَاةِ الدُّنْيَا وَفِي الْآخِرَةِ
لَا تَبْدِيلَ لِكَلِمَاتِ اللَّهِ ذَلِكَ هُوَ
الْفَوْزُ الْعَظِيمُ (یونس ۶۲ تا ۶۴)

سن لو بیشک اللہ کے ولیوں پر نہ
کچھ خوف ہے نہ کچھ غم، وہ جو ایمان
لائے اور پرہیزگاری کرتے ہیں،
انہیں خوشخبری ہے دنیا کی زندگی میں
اور آخرت میں اللہ کی باتیں بدل
نہیں سکتیں یہی بڑی کامیابی ہے۔

اہل حق کا موقف یہ ہے کہ کراماتِ اولیاءِ پابہ ثبوت کو پہنچی ہوئی ہیں، کرامات واقع ہوتی رہی ہیں، ہو رہی ہیں اور ہر زمانہ میں واقع ہوتی رہیں گی۔ مذکورہ موقف پر عقلی و صریح نقلی دلائل موجود ہیں۔

دلائل ﴿2﴾..... کراماتِ اولیاء کے وقوع کو حق ماننے سے اصولِ دین میں سے کسی بھی اصل کا ختم ہونا لازم نہیں آتا تو یہ بات ثابت ہوئی کہ اللہ عَزَّ وَجَلَّ اپنے اولیاء سے کرامات صادر کروانے پر قادر ہے اور جو چیز اللہ عَزَّ وَجَلَّ کی قدرت کے تحت داخل ہو اس کا واقع ہونا ممکن ہوتا ہے لہذا پتہ چلا کہ کراماتِ اولیاء کا واقع ہونا بھی ممکن ہے۔“
کراماتِ اولیاء کے حق ہونے پر قرآن مجید میں کئی آیات موجود ہیں اور اس پر کئی مشہور احادیث ناطق ہیں۔

آیات قرآنیہ: حضرت مریم رَضِيَ اللهُ تَعَالَى عَنْهَا کے قصہ میں اللہ تعالیٰ فرماتا ہے:

وَهُزِّي إِلَيْكِ بِجِذْعِ النَّخْلَةِ
تَرْجَمَهُ كَنْزَ الْإِيمَانِ: (اے مریم!) اور
تُسْقِطُ عَلَيْكَ رَطْبًا جَنِيًّا۔
کھجور کی جڑ پکڑ کر اپنی طرف ہلا! تجھ

(سورہ، مریم ۲۵) پرتازی پکڑی کھجوریں گریں گی۔

امام الحرمین، امام ابوالمعالی کا ارشاد ہے کہ علما کا اس بات پر اجماع ہے حضرت مریم
رَضِيَ اللهُ تَعَالَى عَنْهَا نَبِيَّةٌ نَهْتُمْ بَلَكُمْ آفٍ وَلِيَهُ وَصْدِيقَةٌ تَهْتُمْ۔ جیسا کہ اللّٰهُ عَزَّ وَجَلَّ نے
آپ رَضِيَ اللهُ تَعَالَى عَنْهَا کے بارے میں فرمایا:

كُلَّمَا دَخَلَ عَلَيْهَا زَكَرِيَّا
تَرْجَمَهُ كَنْزَ الْإِيمَانِ: جب زکریا اس کے
الْمِحْرَابِ وَجَدَ عِنْدَهَا رِزْقًا
پاس اس کی نماز پڑھنے کی جگہ جاتے
قَالَ يَمْرُؤُا أَنَّى لَكَ هَذَا ۖ قَالَتْ
اس کے پاس نیا رزق پاتے، کہا: اے
هُوَ مِنْ عِنْدِ اللَّهِ ۗ۔
مریم! یہ تیرے پاس کہاں سے آیا؟

بولیں وہ اللہ کے پاس سے ہے۔ (1)
(آل عمران، ۳۷)

شرح: (1)..... حضرت مریم نے صغریٰ سن میں کلام کیا جب کہ وہ پالنے میں پرورش پا رہی
تھیں جیسا کہ ان کے فرزند حضرت عیسیٰ علیہ الصلوٰۃ والسلام نے اسی حال میں کلام فرمایا۔
مسئلہ: یہ آیت کرامات اولیا کے ثبوت کی دلیل ہے کہ اللہ تعالیٰ ان کے ہاتھوں پر خوارق
ظاہر فرماتا ہے، حضرت زکریا علیہ الصلوٰۃ والسلام نے جب یہ دیکھا تو فرمایا جو ذات پاک
مریم کو بے وقت بے فصل اور بغیر سبب کے میوہ عطا فرمانے پر قادر ہے وہ بے شک اس پر قادر
ہے کہ میری بانجھ بی بی کو نئی تندرستی دے اور مجھے اس بڑھاپے کی عمر میں امید منقطع ہو جانے
کے بعد فرزند عطا کرے بایں خیال آپ نے دعا کی جس کا اگلی آیت میں بیان ہے۔

(خزائن العرفان)

﴿2﴾..... حضرت سلیمان علیہ السلام کے امتی کے قصہ میں ہے کہ اس نے حضرت سلیمان علیہ السلام کی بارگاہ میں عرض کی:

أَنَا أَيْتِكَ بِهٖ قَبْلَ أَنْ يَرْتَدَّ إِلَيْكَ ۖ تَرْجَمُهُ كَنْزُ الْإِيمَانِ: میں اسے حضور میں طَرُفُكَ (1) (سورۃ النمل، ۴۰) حاضر کر دوں گا ایک پل مارنے سے پہلے۔

علمائے فرمایا: وہ شخص (حضرت سلیمان علیہ السلام کے امتی حضرت آصف بن برخیا) نبی نہ تھے۔
﴿3﴾..... کرامات اولیا کے حق ہونے پر امام الحرمین ودیگر علمائے حضرت موسیٰ علیہ السلام کی والدہ کے قصہ سے بھی استدلال کیا۔
ارشادِ بانی ہے:

وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ ۖ تَرْجَمُهُ كَنْزُ الْإِيمَانِ: اور ہم نے موسیٰ کی ماں کو فَإِذَا خِفْتِ عَلَيْهِ فَأَلْقِيهِ فِي الْيَمِّ وَلَا تَخَافِي وَلَا تَحْزَنِي ۚ إِنَّا رَأَوُوهُ إِلَيْكَ وَ جَاعِلُوهُ مِنَ الْمُرْسَلِينَ۔
الہام فرمایا کہ اسے دودھ پلا پھر جب تجھے اس سے اندیشہ ہو تو اسے دریا میں ڈال دے اور نہ ڈرا اور نہ غم کر بیشک ہم اسے تیری طرف پھیر لائیں گے اور اسے رسول بنائیں گے۔ (سورۃ النمل، ۴۰)

شرح

﴿1﴾..... اس آیت میں آصف بن برخیا کی جو بنی اسرائیل کے نبی نہیں بلکہ ولی ہیں کئی کرامتیں بیان ہوئیں۔ بغیر کسی کے پوچھے یمن پہنچ جانا۔ وہاں سے اتنا وزنی تخت لے آنا اور یہ دور دراز سفر شام سے یمن تک جانا آنا ایک آن میں طے کر لینا۔

(علم القرآن، ص ۱۸۹، مکتبۃ المدینہ)

﴿4﴾..... امام ابوالقاسم قشیری رَحْمَةُ اللّٰهِ تَعَالٰی عَلَیْہِ نے حضرت ذوالقرنین (1)

رَضِيَ اللّٰهُ تَعَالٰی عَنْہُ کے واقعہ سے کرامات کے ثبوت پر استدلال کیا

شرح

﴿1﴾..... اللّٰهُ تَعَالٰی فرماتا ہے:

وَيَسْأَلُونَكَ عَنْ ذِي الْقَرْنَيْنِ قُلْ

ترجمہ کنزالایمان: اور تم سے ذوالقرنین کو

سَأَلْتُمُونِي عَلَيْكُمْ مِنْهُ ذِكْرًا

پوچھتے ہیں تم فرماؤ میں تمہیں اس کا مذکور

(سورہ، کہف: ۱۸) پڑھ کر سناتا ہوں۔

ذوالقرنین کا نام ”اسکندر“ ہے۔ یہ حضرت خضر علیہ السلام کے خالہ زاد بھائی ہیں۔ حضرت خضر علیہ السلام ان کے وزیر اور جنگلوں میں علمبردار رہے ہیں۔ یہ حضرت سام بن نوح علیہ السلام کی اولاد میں سے ہیں اور یہ ایک بڑھیا کے اکلوتے فرزند ہیں۔ حضرت ابراہیم خلیل اللہ علیہ السلام کے دست حق پرست پر اسلام قبول کر کے مدتوں اُن کی صحبت میں رہے اور حضرت ابراہیم خلیل اللہ علیہ السلام نے ان کو کچھ وصیتیں بھی فرمائی تھیں۔ صحیح قول یہی ہے کہ یہ نبی نہیں ہیں بلکہ ایک بندۂ صالح ہیں جو ولایت کے شرف سے سرفراز ہیں۔

ذوالقرنین کیوں کہلائے؟ حضور علیہ الصلوٰۃ والسلام نے فرمایا کہ یہ ذوالقرنین (دو سینگوں والے) کے لقب سے اس لئے مشہور ہو گئے کہ انہوں نے دنیا کے دو سینگوں یعنی دونوں کناروں کا چکر لگایا تھا۔ اور بعض کا قول ہے کہ ان کے دور میں لوگوں کے دو قرن ختم ہو گئے سو برس کا ایک قرن ہوتا ہے۔ اور بعض کہتے ہیں کہ ان کے دو گیسو تھے اس لئے ذوالقرنین کہلاتے ہیں۔ اور یہ بھی ایک قول ہے کہ ان کے تاج پر دو سینگ بنے ہوئے تھے۔ اور بعض اس کے قائل ہیں کہ خود ان کے سر پر دونوں طرف ابھارتھا جو سینگ جیسا نظر آتا تھا اور بعضوں نے یہ وجہ بتائی کہ چونکہ ان کے باپ اور ماں نجیب الطرفین اور شریف زادہ تھے اس

شرح: لئے لوگ ان کو ذوالقرنین کہنے لگے۔ واللہ تعالیٰ اعلم۔ اللہ تعالیٰ نے ان کو تمام روئے زمین کی بادشاہی عطا فرمائی تھی۔ دنیا میں کل چار بادشاہ ایسے ہوئے ہیں جن کو پوری زمین کی بادشاہی ملی۔ ان میں دو مومنین تھے اور دو کافر مومن تو حضرت سلیمان علیہ السلام اور ذوالقرنین رضی اللہ تعالیٰ عنہ ہیں اور کافر ایک بخت نصر اور دوسرا نمرود ہے۔ اور تمام روئے زمین کے ایک پانچویں بادشاہ اس امت میں ہونے والے ہیں جن کا اسم گرامی حضرت امام مہدی رضی اللہ تعالیٰ عنہ ہے۔

حضرت ذوالقرنین کے تین سفر: قرآن مجید میں حضرت ذوالقرنین کے تین سفروں کا حال بیان ہوا ہے جو سورہ کہف میں ہے۔ ہم قرآن مجید ہی سے ان تینوں سفروں کا حال تحریر کرتے ہیں، جن کی روداد بہت ہی عجیب اور عبرت خیز ہے۔

پہلا سفر: حضرت ذوالقرنین نے پرانی کتابوں میں پڑھا تھا کہ سام بن نوح علیہ السلام کی اولاد میں سے ایک شخص آب حیات کے چشمہ سے پانی پی لے گا تو اس کو موت نہ آئے گی۔ اس لئے حضرت ذوالقرنین رضی اللہ تعالیٰ عنہ نے مغرب کا سفر کیا۔ آپ کے ساتھ حضرت خضر علیہ السلام بھی تھے وہ تو آب حیات کے چشمہ پر پہنچ گئے اور اس کا پانی بھی پی لیا مگر حضرت ذوالقرنین کے مقدر میں نہیں تھا، وہ محروم رہ گئے۔ اس سفر میں آپ جانب مغرب روانہ ہوئے تو جہاں تک آبادی کا نام و نشان ہے وہ سب منزلیں طے کر کے آپ ایک ایسے مقام پر پہنچے کہ انہیں سورج غروب کے وقت ایسا نظر آیا کہ وہ ایک سیاہ چشمہ میں ڈوب رہا ہے۔ جیسا کہ سمندری سفر کرنے والوں کو آفتاب سمندر کے کالے پانی میں ڈوبتا نظر آتا ہے۔ وہاں ان کو ایک ایسی قوم ملی جو جانوروں کی کھال پہنے ہوئے تھی۔ اس کے سوا کوئی دوسرا لباس ان کے بدن پر نہیں تھا اور دریائی مردہ جانوروں کے سوا ان کی غذا کا کوئی

ش: دوسرا سامان نہیں تھا۔ یہ قوم ”ناسک“ کہلاتی تھی۔ حضرت ذوالقرنین نے دیکھا کہ ان کے لشکر بے شمار ہیں اور یہ لوگ بہت ہی طاقت ور اور جنگجو ہیں۔ تو حضرت ذوالقرنین نے ان لوگوں کے گرد اپنی فوجوں کا گھیرا ڈال کر ان لوگوں کو بے بس کر دیا، چنانچہ کچھ تو مشرف بہ ایمان ہو گئے کچھ آپ کی فوجوں کے ہاتھوں مقتول ہو گئے۔

دوسرا سفر: پھر آپ نے مشرق کا سفر فرمایا یہاں تک کہ جب سورج طلوع ہونے کی جگہ پہنچے تو یہ دیکھا کہ وہاں ایک ایسی قوم ہے جن کے پاس کوئی عمارت اور مکانات نہیں ہیں۔ ان لوگوں کا یہ حال تھا کہ سورج طلوع ہونے کے وقت یہ لوگ زمین کی غاروں میں چھپ جاتے تھے۔ اور سورج ڈھل جانے کے بعد غاروں سے نکل کر اپنی روزی کی تلاش میں لگ جاتے تھے۔ حضرت ذوالقرنین نے ان لوگوں کے مقابلہ میں بھی لشکر آرائی کی اور جو لوگ ایمان لائے ان کے ساتھ بہترین سلوک کیا اور جو اپنے کفر پر اڑے رہے ان کو تہ تیغ کر دیا۔ تیسرا سفر: پھر آپ نے شمال کی جانب سفر فرمایا یہاں تک کہ ”سدین“ (دو پہاڑوں کے درمیان) میں پہنچے تو وہاں کی آبادی کی عجیب و غریب زبان تھی۔ ان لوگوں کے ساتھ اشاروں سے بمشکل بات چیت کی جاسکتی تھی۔ ان لوگوں نے حضرت ذوالقرنین سے یا جوج ماجوج کے مظالم کی شکایت کی اور آپ کی مدد کے طالب ہوئے۔

یا جوج ماجوج کا تعارف: یہ یافث بن نوح علیہ السلام کی اولاد میں سے ایک فسادی گروہ ہے اور ان لوگوں کی تعداد بہت ہی زیادہ ہے۔ یہ لوگ بلا کے جنگجو خونخوار اور بالکل ہی وحشی اور جنگلی ہیں جو بالکل جانوروں کی طرح رہتے ہیں۔ موسم ربیع میں یہ لوگ اپنے غاروں سے نکل کر تمام کھیتیاں اور سبزیاں کھا جاتے تھے اور خشک چیزوں کو لاد کر لے جاتے تھے۔ آدمیوں اور جنگلی جانوروں یہاں تک کہ سانپ، بچھو، گرگٹ اور ہر چھوٹے بڑے جانور کو کھا جاتے تھے۔

شرح: سد سکندری: حضرت ذوالقرنین سے لوگوں نے فریاد کی کہ آپ ہمیں یا جوج و ما جوج کے شر اور ان کی ایذا رسانیوں سے بچائیے اور ان لوگوں نے ان کے عوض کچھ مال دینے کی بھی پیش کش کی تو حضرت ذوالقرنین نے فرمایا کہ مجھے تمہارے مال کی ضرورت نہیں ہے۔ اللہ تعالیٰ نے مجھے سب کچھ دیا ہے، بس تم لوگ جسمانی محنت سے میری مدد کرو۔ چنانچہ آپ نے دونوں پہاڑوں کے درمیان بنیاد کھدوائی، جب پانی نکل آیا تو اس پر پگھلائے تانبے کے گارے سے پتھر جمائے گئے اور لوہے کے تختے نیچے اوپر چن کر ان کے درمیان میں لکڑی اور کونکھ بھروادیا اور اُس میں آگ لگوا دی۔ اس طرح یہ دیوار پہاڑ کی بلندی تک اونچی کر دی گئی اور دونوں پہاڑوں کے درمیان کوئی جگہ نہ چھوڑی گئی۔ پھر پگھلایا ہوا تانبا دیوار میں پھیلا دیا گیا جو سب مل کر بہت ہی مضبوط اور نہایت مستحکم دیوار بن گئی۔

قرآن مجید کی سورہ کہف میں ”حَتَّىٰ إِذَا بَلَغَ مَغْرِبَ الشَّمْسِ“ سے ”مِنْ أَمْرِنَا يُسْرًا“ پہلے سفر کا ذکر ہے۔ پھر ”ثُمَّ اتَّبَعَ سَبَبًا“ سے ”خَبْرًا“ تک دوسرے سفر کا تذکرہ ہے۔ اور ”ثُمَّ اتَّبَعَ سَبَبًا“ سے ”وَعَدُّ رَبِّي حَقًّا“ تک تیسرے سفر کی روداد ہے۔

(عجائب القرآن مع غرائب القرآن، ص ۱۶۲، ۱۶۵، مکتبۃ المدینہ)

مذکورہ آیت کے تحت خزائن العرفان میں ہے: ”ذوالقرنین کا نام اسکندر ہے یہ حضرت خضر علیہ السلام کے خالہ زاد بھائی ہیں انہوں نے اسکندر یہ بنایا اور اس کا نام اپنے نام پر رکھا، حضرت خضر علیہ السلام ان کے وزیر اور صاحبِ لواء تھے، دنیا میں ایسے چار بادشاہ ہوئے ہیں جو تمام دنیا پر حکمران تھے، دو مومن حضرت ذوالقرنین اور حضرت سلیمان علی نبینا وعلیہما السلام اور دو کافر نمرود اور حُتّ نصر اور عنقریب ایک پانچویں بادشاہ اور اس اُمت سے ہونے والے ہیں جن کا اسم مبارک حضرت امام مہدی ہے۔ (خزائن العرفان)

﴿5﴾..... امام قشیری رَحْمَةُ اللهِ تَعَالَى عَلَيهِ وديگر علماء رَحْمَةُ اللهِ تَعَالَى عَلَيهِمْ نے حضرت خضر علیہ السلام کا حضرت موسیٰ علیہ السلام کے ساتھ جو واقعہ پیش آیا اس سے بھی کراماتِ اولیا کے حق ہونے پر استدلال کرتے ہوئے کہا کہ حضرت خضر علیہ السلام نبی نہ تھے بلکہ آپ ولی تھے۔

لیکن یہ قول حضرت خضر علیہ السلام کے بارے میں مختار قول کے خلاف ہے، کیونکہ اکثر علماء کا مؤقف یہ ہے کہ حضرت خضر علیہ السلام نبی ہیں۔

آپ کے بارے میں چند اقوال ملاحظہ ہوں:

(۱)..... آپ رسول تھے۔

(۲)..... آپ ولی تھے۔

(۳)..... آپ فرشتے تھے۔

(امام نووی فرماتے ہیں) حضرت خضر علیہ السلام کے بارے میں علماء کے اختلاف کو میں نے وضاحت کے ساتھ اپنی کتب ’تہذیب الاسماء و اللغات اور شرح التہذیب‘ میں بیان کیا ہے۔

﴿5﴾..... کرامات کے ثبوت پر نقلی دلائل میں سے اصحابِ کہف کا قصہ بھی ہے جو کہ کئی خلافِ عادات و معاملات پر مشتمل ہے، امام الحرمین و دیگر علما کا ارشاد ہے: ”اس بات پر اجماع ہے کہ اصحابِ کہف (2) انبیانہ تھے۔“

شرح

﴿2﴾..... اللہ تعالیٰ فرماتا ہے:

وَلَبِثُوا فِي كَهْفِهِمْ ثَلَاثَ مِائَةٍ سِنِينَ
وَازْدَادُوا تِسْعًا (الكهف: ۲۵) تین سو برس ٹھہرے نو اوپر۔

اصحابِ کہف نبی نہیں بلکہ بنی اسرائیل کے ولی ہیں ان کی کرامت یہ بیان ہوئی کہ غار میں تین سو نو برس سوتے رہے۔ اتنا عرصہ بے غذا سونا اور فنا نہ ہونا کرامت ہے۔

اور اللہ تعالیٰ فرماتا ہے:

وَتَحْسَبُهُمْ آيَاتًا وَهُمْ رُقُودٌ ۚ
وَنَقَلْنَاهُمْ ذَاتَ الْيَمِينِ وَذَاتَ
الشَّمَالِ ۚ وَكَلْبُهُمْ بَاسِطٌ ذِرَاعَيْهِ
بِالْوَصِيدِ۔ (الكهف: ۱۸) اور تم انہیں جاگتا سمجھو اور وہ سو رہے ہیں اور ہم انہیں دائیں بائیں کروٹیں بدلتے ہیں اور ان کا کتا اپنی کلائیاں پھیلانے ہوئے غار کی چوکھٹ پر ہے۔

اس آیت میں اصحابِ کہف جو اولیاء ہیں۔ ان کی تین کرامتیں بیان ہوئیں ایک تو جاگنے کی طرح اب تک سونا۔ دوسرے رب کی طرف سے کروٹیں بدلنا اور زمین کا ان کے جسموں کو نہ کھانا اور بغیر غذا باقی رہنا تیسرے ان کے کتے کا اب تک لیٹے رہنا یہ بھی ان کی کرامت ہے نہ کہ کتے کی۔

(علم القرآن، ص ۱۸۸، مکتبۃ المدینہ)

احادیث مبارکہ: کراماتِ اولیا کے ثبوت پر چند احادیث ملاحظہ ہوں۔

﴿1﴾..... حضرت انس رَضِيَ اللهُ تَعَالَى عَنْهُ سے مروی ہے: ”دو صحابی (حضرت عباد بن بشیر اور اسید بن خضیر رَضِيَ اللهُ تَعَالَى عَنْهُمَا) اندھیری رات میں سرکارِ صَلَّي اللهُ تَعَالَى عَلَيْهِ وَآلِهِ وَسَلَّمَ کی بارگاہ سے روانہ ہوئے تو ان کے پاس چراغوں کی مثل دو لٹھیاں تھیں جو ان کے سامنے روشنی کر رہی تھیں، چلتے چلتے جب وہ جدا ہوئے تو ان میں سے ہر ایک کے ساتھ ایک ایک ہو گئی حتیٰ کہ وہ اپنے اپنے گھر پہنچ گئے۔“ (صحیح البخاری، کتاب المناقب،

باب سوال المشركين ان يريهم الخ، حدیث: ۴۰۳۴، ج ۳، ص ۱۳۳۱، دار ابن کثیر، بیروت)

﴿2﴾..... (کرامات کے ثبوت پر) غار والے تین افراد کی حدیث (سے بھی استدلال کیا جاتا ہے کہ)، جنہوں نے غار میں پناہ لی تھی اور ایک چٹان کے گرنے کی وجہ سے غار کا منہ بند ہو گیا اور ان میں سے ہر ایک نے ایک دعا مانگی تو وہ چٹان غار کے منہ سے ہٹ گئی۔ (1)

شرح

(1)..... غار والوں کا قصہ: حضرت عبد اللہ بن عمر رضی اللہ تعالیٰ عنہما سے مروی ہے فرمایا: میں نے رسول اللہ صَلَّي اللهُ تَعَالَى عَلَيْهِ وَسَلَّمَ سے سنا کہ فرماتے ہیں: ”اگلے زمانہ کے تین شخص سونے کے وقت ایک غار کے پاس پہنچے اُس میں یہ تینوں شخص داخل ہو گئے پہاڑ کی ایک چٹان اوپر سے گری جس نے غار کو بند کر دیا انہوں نے کہا: اب اس سے نجات کی کوئی صورت نہیں سوائے اس کے کہ تم نے جو کچھ نیک کام کیا ہو اُس کے ذریعہ سے اللہ سے دُعا کرو۔

ایک نے کہا: اے اللہ! میرے والدین بہت بوڑھے تھے جب میں جنگل سے بکریاں چرا کر لاتا تو دودھ دوہ کر سب سے پہلے اُن کو پلاتا اُس سے پہلے نہ اپنے بال بچوں کو پلاتا نہ لونڈی غلام کو دیتا۔ ایک دن میں جنگل میں دور چلا گیا رات میں جانوروں کو لے کر ایسے وقت آیا کہ والدین سو گئے تھے میں دودھ لیکر اُن کے پاس پہنچا تو وہ سوئے ہوئے تھے بچے بھوک

شرح: سے چلا رہے تھے مگر میں نے والدین سے پہلے بچوں کو پلانا پسند نہ کیا اور یہ بھی پسند نہ کیا کہا نہیں سوتے سے جگا دوں دودھ کا پیالہ ہاتھ پر رکھے ہوئے ان کے جاگنے کے انتظار میں رہا یہاں تک کہ صبح چمک گئی اور وہ جاگے اور دودھ پیا۔

اے اللہ! اگر میں نے یہ کام تیری خوشنودی کے لئے کیا ہے تو اس چٹان کو کچھ ہٹا دے! اس کا کہنا تھا کہ چٹان کچھ سرک گئی مگر اتنی نہیں ہٹی کہ یہ لوگ غار سے نکل سکیں۔

دوسرے نے کہا: اے اللہ! میرے چچا کی ایک لڑکی تھی جس کو میں بہت محبوب رکھتا تھا میں نے اُس کے ساتھ بُرے کام کا ارادہ کیا اُس نے انکار کر دیا وہ قحط کی مصیبت میں مبتلا ہوئی میرے پاس کچھ مانگنے کو آئی میں نے اُسے ایک سو بیس ۲۰ اشرفیاں دیں کہ میرے ساتھ خلوت کرے وہ راضی ہو گئی جب مجھے اُس پر قابو ملا تو بولی کہ ناجائز طور پر اس مہر کا توڑنا تیرے لئے حلال نہیں کرتی۔ اس کام کو گناہ سمجھ کر میں ہٹ گیا اور اشرفیاں جو دے چکا تھا وہ بھی چھوڑ دیں، الہی! اگر یہ کام تیری رضا جوئی کے لئے میں نے کیا ہے تو اس کو ہٹا دے! اس کے کہتے ہی چٹان کچھ سرک گئی مگر اتنی نہیں ہٹی کہ نکل سکیں۔

تیسرے نے کہا: اے اللہ! میں نے چند شخصوں کو مزدوری پر رکھا تھا ان سب کو مزدوریاں دیدیں ایک شخص اپنی مزدوری چھوڑ کر چلا گیا اُس کی مزدوری کو میں نے بڑھایا یعنی اُس سے تجارت وغیرہ کوئی ایسا کام کیا جس سے اُس میں اضافہ ہوا اُس کو بڑھا کر میں نے بہت کچھ کر لیا وہ ایک زمانہ کے بعد آیا اور کہنے لگا: اے خدا کے بندہ! میری مزدوری مجھے دیدے، میں نے کہا: یہ جو کچھ اونٹ، گائے، بیل بکریاں، غلام تو دیکھ رہا ہے یہ سب تیری ہی مزدوری کا ہے سب لے لے۔ وہ بولا: اے بندہ خدا! مجھ سے مذاق نہ کر! میں نے کہا: مذاق نہیں کرتا ہوں یہ سب تیرا ہی ہے لے جا وہ سب کچھ لے کر چلا گیا۔ الہی! اگر یہ کام میں نے تیری رضا کے لئے کیا ہے تو اسے ہٹا دے! وہ پتھر ہٹ گیا اور یہ تینوں اُس غار سے نکل کر چلے گئے۔“

(صحیح البخاری، ، باب من استأجر أجراء، الحدیث: ۲۱۵۲، ج، ۲، ص ۷۹۳، دار ابن کثیر بیروت)

﴿3﴾..... حضرت ابو ہریرہ رَضِيَ اللهُ تَعَالَى عَنْهُ سے جرتج کے قصہ کے بارے میں ایک حدیث مروی ہے کہ جرتج نے ایک دودھ پیتے بچے سے پوچھا: تیرا باپ کون ہے؟ اس نے کہا: فلاں چرواہا۔

شرح

جرتج کا قصہ: حضرت ابو ہریرہ سے مروی ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: ایک عورت نے اپنے بیٹے کو پکارا اور وہ اپنے عبادت خانے میں (عبادت میں مصروف) تھا۔ اس عورت نے پکارا: اے جرتج! بیٹے نے کہا: اے اللہ! میری نماز اور میری ماں۔ اس عورت نے (پھر بلایا) اے جرتج! بیٹے نے کہا: اے اللہ! میری نماز اور میری ماں۔ اس عورت نے (پھر بلایا) اے جرتج! بیٹے نے کہا: اے اللہ! میری نماز اور میری ماں۔ اس عورت نے کہا: اے اللہ!! جرتج جب تک زانیہ عورت کا منہ نہ دیکھ لے اس وقت تک اسے موت نہ آئے۔ بکریاں چرانے والی ایک عورت جو کہ اس کے عبادت خانے میں پناہ لیا کرتی تھی اس نے ایک بچہ جانا، لوگوں نے پوچھا تمہارا یہ لڑکا کس سے ہے؟ اس عورت نے کہا: جرتج سے۔ جرتج اپنے عبادت خانے سے نیچے اترے اور کہا: وہ عورت کہا ہے کہ جس کا یہ گمان ہے اس کا بچہ مجھ سے ہے؟ اور اس نومولود بچے سے جرتج نے پوچھا: من ابوک۔ تیرا باپ کون ہے؟ اس نے جواب دیا فلاں چرواہا۔“ (صحیح البخاری، کتاب الصلوٰۃ، ابواب العمل

فی الصلوٰۃ، باب اذا دعت الام ولدھا، الحدیث: ۱۱۴۸، ج ۱۰، ص ۴۰۴، دار ابن کثیر بیروت)

مسئلہ: ماں باپ، دادا دادی وغیرہ اصول کے محض بلانے سے نماز قطع کرنا جائز نہیں، البتہ اگر ان کا پکارنا بھی کسی بڑی مصیبت کے لیے ہو، تو توڑ دے، یہ حکم فرض کا ہے اور اگر نفل نماز ہے اور ان کو معلوم ہے کہ نماز پڑھتا ہے تو ان کے معمولی پکارنے سے نماز نہ توڑے اور اس کا نماز پڑھنا انھیں معلوم نہ ہو اور پکارا تو توڑ دے اور جواب دے، اگرچہ معمولی طور سے بلائیں۔ (بہار شریعت، مخرجہ، ج ۱، ص ۶۳۸)

﴿4﴾..... حضرت ابو ہریرہ رَضِيَ اللهُ تَعَالَى عَنْهُ سے مروی ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: ”تم سے پہلے کی امتوں میں کچھ ایسے افراد تھے جن کو عالم بالا سے خبریں دی جاتی تھیں میری امت میں اگر ایسا کوئی شخص ہو تو وہ (حضرت) عمر (رَضِيَ اللهُ تَعَالَى عَنْهُ) ہیں۔“ (بخاری، کتاب فضائل الصحابه، باب مناقب عمر، حدیث: ۳۴۸۶، ج ۳، ص ۴۹، دار ابن کثیر بیروت) (صحیح ابن حبان، حدیث: ۶۸۹۴، ج ۱، ص ۳۱۷، مؤسسة الرسالة)

﴿5﴾..... ایک روایت میں ہے: ”تم سے پہلے بنی اسرائیل میں ایسے افراد تھے جن کے ساتھ عالم بالا سے کلام کیا جاتا تھا حالانکہ وہ نبی نہیں تھے۔“

(بخاری، کتاب فضائل الصحابه، باب مناقب عمر، حدیث: ۳۴۸۶، ج ۳، ص ۴۹، دار ابن کثیر بیروت)

﴿6﴾..... مشہور حدیث ہے: ”کتنے ہی بکھرے وپراگندہ بالوں والے ایسے ہیں کہ جن کی کوئی پرواہ نہیں کرتا اگر وہ کسی کام پر اللہ عَزَّوَجَلَّ کی قسم کھالیں تو اللہ عَزَّوَجَلَّ ضرور اسے پورا فرماتا ہے۔“

﴿7﴾..... حضرت خبیب کے قصہ میں بھی ایک مشہور حدیث مروی ہے کہ ان کے بارے میں بنت حارث نے کہا: ”اللہ عَزَّوَجَلَّ کی قسم میں نے خبیب سے بڑھ کر بہتر کسی قیدی کو نہیں پایا۔ اللہ عَزَّوَجَلَّ کی قسم میں نے ان کو ایک دن اس حال میں پایا کہ وہ اپنے ہاتھ میں انگوڑوں کا ایک خوشہ لیے اسے تناول فرما رہے تھے، حالانکہ اس وقت آپ زنجیروں میں جکڑے ہوئے اور ان دنوں مکہ مکرمہ میں کسی پھل کا نام و نشان تک نہ تھا۔ ہاں وہ اللہ عَزَّوَجَلَّ کی طرف سے ایک رزق تھا جو اس نے اپنے پیارے بندے حضرت خبیب کو عطا فرمایا تھا۔ (امام نووی فرماتے ہیں) اس باب (کرامات کے ثبوت) میں احادیث، آثار اور اسلاف کرام کے اقوال بے شمار ہیں لیکن جو ہم نے یہاں بیان کیے وہی مقدار یہاں پر کافی ہے۔ اِنْ شَاءَ اللهُ عَزَّوَجَلَّ اس باب میں اور کتاب کے بقیہ حصہ میں آپ مزید تفصیل کو بھی ملاحظہ کریں گے۔“

کراماتِ اولیا کے متعلق عقیدہ

امام الحرمین رَحْمَةُ اللّٰهِ تَعَالٰی عَلَيْهِ فرماتے ہیں: ”اہلِ حق کا مؤقف یہ ہے کہ اولیا سے کرامات کا صادر ہونا جائز ہے جبکہ معتزلہ نے اس کا انکار کیا ہے۔
(کرامت کے متعلقات کے بارے اہل حق کا اختلاف ملاحظہ ہو)

قول اول: اہل حق میں سے بعض کا مؤقف یہ ہے کہ ولی سے کرامات کے صدور کے لیے شرط ہے کہ وہ اس سے بلا اختیار صادر ہو اور اس اعتبار سے معجزہ اور کرامت میں فرق ہو جائے گا۔

امام الحرمین رَحْمَةُ اللّٰهِ تَعَالٰی عَلَيْهِ فرماتے ہیں: یہ قول درست نہیں ہے۔

قول دوم: بعض علماء کا مؤقف یہ ہے کہ بلا اختیار کرامت کا صدور جائز ہے، لیکن ولایت کا دعویٰ کرنے والے سے کرامت کا صدور بلا اختیار نہیں ہو سکتا کیونکہ ایسا نہیں ہو سکتا کہ کوئی شخص ولایت کا دعویٰ کرے اور اپنے دعوے پر کرامت کے ذریعے تقویت حاصل کرے۔ اس گروہ نے کرامت اور معجزہ میں فرق اس طرح کیا کہ معجزہ میں دعویٰ ہوگا جبکہ کرامت میں دعویٰ نہ ہوگا۔

امام الحرمین رَحْمَةُ اللّٰهِ تَعَالٰی عَلَيْهِ فرماتے ہیں: یہ مؤقف بھی پسندیدہ نہیں ہے، کیونکہ ہمارے نزدیک فرضی دعوے کے ساتھ کرامات کا صدور ممکن ہے۔

قول سوم: ہمارے بعض اصحاب کا مؤقف یہ ہے کہ جو چیز کسی نبی کے لیے بطور معجزہ واقع ہو چکی وہ اب کسی ولی کے لیے بطور کرامت واقع نہیں ہو سکتی لہذا اس گروہ کے نزدیک ولی کے لیے بطور کرامت دریا نہیں پھٹ سکتا.....، کوئی ولی عصا کو سانپ میں تبدیل نہیں کر سکتا.....، مُردہ کو زندہ نہیں کر سکتا..... اس کے علاوہ دیگر معاملات

جو انبیاء کے معجزات ہیں..... وہ ولی کے لیے بطور کرامت ثابت نہیں ہو سکتے۔

امام الحرمین رَحْمَةُ اللهِ تَعَالَى عَلَيْهِ فرماتے ہیں: یہ مؤقف بھی درست نہیں ہے۔

قولِ رابع و راجح قول: ہمارے نزدیک پسندیدہ مؤقف یہ ہے کہ اولیا سے کرامات کا واقع ہونا ممکن ہے اور گذشتہ مذاہب کو رد کرنے میں ہماری غرض یہ تھی کہ جو

درست مؤقف ہے ہم اس کو بیان کریں، (درست مؤقف ملاحظہ ہو)۔

معجزہ اور کرامت میں فرق: معجزہ اور کرامت میں عقلی طور پر تو کوئی

فرق نہیں ہے سوائے اس کے کہ معجزہ وہ ہے جو نبوت کے دعووں پر واقع ہو اور کرامت وہ ہے جو نبوت کے دعوے کے بغیر واقع ہو۔

امام الحرمین رَحْمَةُ اللهِ تَعَالَى عَلَيْهِ مزید فرماتے ہیں: ”نبی کریم صَلَّى اللهُ تَعَالَى عَلَيْهِ وَآلِهِ

وَسَلَّمَ کی ولادت باسعادت کے وقت اتنے خلافِ عادت واقعات ہوئے کہ جن کا ایک

مسلمان انکار نہیں کر سکتا اور یہ تمام واقعات دعوی نبوت و بعثت سے قبل واقع ہوئے جبکہ

معجزہ کا وقوع دعوی نبوت سے پہلے نہیں ہوتا لہذا یہ تمام واقعات کرامت ہوئے۔

اعتراض: جن خلافِ عادت واقعات کے ساتھ کرامات کے ثبوت پر استدلال کیا

گیا ہے وہ اس زمانہ کے نبی کے معجزے تھے۔

جواب: یہ گمان کئی جہالتوں کی بنا پر کمزور ہے کیونکہ جب ہم ان زمانوں کے متعلق

بحث کریں گے کہ جن میں کوئی نبی نبی نہ تھا تو جن واقعات سے ہم استدلال کریں گے

وہ دعوی نبوت کے ساتھ نہیں ہوں گے اور نہ ہی وہ واقعات مقابلہ کی دعوت دینے

والے (یعنی چیلنج کرنے والے) کے مقابلہ میں واقع ہوئے۔

اعتراض: مذکورہ خلافِ عادت واقعات عوام کی کرامات نہیں بلکہ ان کے انبیاء کے

معجزات تھے۔

جواب: معجزہ کے ثابت ہونے کے لیے دعویٰ نبوت کا ہونا ضروری ہے، لہذا وہ خلافِ عادت واقعات جن میں دعویٰ نبوت نہ ہو وہ انبیاء کے لیے کرامات قرار پائیں گے اور ان واقعات کو ہم کرامات کے اثبات کے باب میں اپنی دلیل بنائیں گے اور ہمارے نبی حضرت محمد مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم کی ولادت کے وقت تو کوئی اور نبی موجود ہی نہ تھا کہ جس کی طرف ولادت کے وقت ہونے والے واقعات منسوب ہوں۔

امام الحرمین رَحْمَةُ اللہِ تَعَالَى عَلَیْہِ فرماتے ہیں: ”کرامات کا ظہور جائز ہے، واقع ہے، قرآن و حدیث اور عقل سے ثابت ہے۔“

جادو اور کرامت میں فرق

امام الحرمین و دیگر علماء رَحْمَةُ اللہِ تَعَالَى عَلَیْہِ نے کرامت اور جادو کا فرق یوں بیان کیا ہے: ”جادو صرف فاسق سے ظاہر ہوگا، مذکورہ فرق کا اگرچہ عقل تقاضہ نہیں کرتی لیکن اجماع امت سے یہ بات ثابت ہے۔ پھر فاسق معلن سے اس کے فسق کی وجہ سے کرامت کا ظہور تو نہیں ہوتا لیکن کسی سے کرامت کا صادر ہونا اس کے قطعی ولی ہونے کی دلیل نہیں بنے گا، کیونکہ کرامت اگر اس کے قطعی ولی ہونے کی دلیل بنے تو وہ شخص اپنے برے اعمال کی جزا سے مامون ہو جائے گا حالانکہ اس بات پر اتفاق ہے کہ کسی بھی صاحب کرامت ولی کا اپنے اعمال کی جزا و سزا سے مامون ہو جانا ممکن نہیں ہے۔ (یہاں پر امام الحرمین کا کلام تمام ہوا)

امام قشیری کا ارشاد ہے: ”کسی سے کرامات کا ظاہر ہونا اس کے اعمال میں سچا ہونے پر

دلیل بنتی ہیں کیونکہ جو شخص اپنے اعمال میں سچانہ ہو اس سے کرامات کا ظہور ممکن نہیں ہے، یہ بات ضروری ہے کہ کرامت ایسا فعل ہو کہ جو خلاف عادت ہو، وہ فعل اس وقت صادر ہو کہ جب بندہ احکام کا مکلف ہو، وہ شخص ولایت سے موصوف ہو اور اس کے اعمال سچے ہوں۔

امام ابوالسحق اسفرائینی رَحْمَةُ اللهِ تَعَالَى عَلَيْهِ فرمایا کرتے تھے: ”معجزہ انبیا کے سچے ہونے پر دلیل بنتا ہے اور جو چیز نبوت کی دلیل ہو وہ غیر نبی کے ساتھ نہیں پائی جائے گی۔ مزید فرمایا: ”اولیا کو متعدد اقسام کی کرامات حاصل ہوتی ہیں ان میں سے ایک دعا کا قبول ہونا بھی ہے، بہر حال ایسی کرامات جو انبیا کے معجزات کی جنس سے ہوں وہ واقع نہیں ہو سکتی۔

امام ابو بکر فورک رَحْمَةُ اللهِ تَعَالَى عَلَيْهِ فرماتے ہیں: ”جس سے معجزات ظاہر ہوں وہ اس کے سچے ہونے کی دلیل ہوتے ہیں، لہذا اگر وہ نبوت کا دعویٰ کرے تو یہ اس کے دعویٰ نبوت میں سچے ہونے پر دلیل بنیں گے، اگر وہ ولایت کا دعویٰ کرے تو یہ اس کے دعویٰ ولایت میں سچے ہونے پر دلیل بنیں گے، اور اس وقت ان کو معجزہ نہیں بلکہ کرامت کہا جائے گا اگرچہ وہ خلاف عادت واقعہ معجزہ کی جنس سے ہو کیونکہ دعویٰ کے اعتبار سے معجزہ و کرامت میں فرق رہے گا (کہ نبوت کا دعویٰ ہو تو معجزہ اور ولایت کا دعویٰ ہو تو کرامت)۔

مزید فرمایا: ”معجزہ و کرامت میں ایک فرق یہ بھی ہے کہ انبیا کرام کو معجزہ ظاہر کرنے کا حکم ہوتا ہے جبکہ اولیا کو کرامت کے چھپانے کا حکم ہوتا ہے، نبی نبوت کا دعویٰ کرتا ہے اور معجزہ سے اس دعویٰ کو قطعی کرتا ہے، لیکن ولی ولایت کا دعویٰ نہیں کرتا اور نہ ہی کرامت سے اس کی ولایت قطعی ہوتی ہے، کیونکہ ممکن ہے کہ وہ واقعہ اس کی کرامت

نہیں بلکہ دھوکہ ہو۔

قاضی ابوبکر باقلانی رَحْمَةُ اللّٰهِ تَعَالٰی عَلَيْهِ نے فرمایا: ”معجزات انبیا کے ساتھ خاص ہیں جبکہ کرامات انبیا و اولیا میں عام ہیں۔ اولیا کے معجزات نہیں ہو سکتے کیونکہ معجزہ کی شرائط میں سے ہے کہ وہ دعوی نبوت کے ساتھ ملا ہوا ہو۔ معجزہ فی نفسہ معجزہ نہیں ہوتا بلکہ وہ چونکہ اوصاف کثیرہ پر حاصل ہوتا ہے اس وجہ سے وہ فعل معجزہ بن جاتا ہے، لہذا جب ان شرائط میں سے کوئی شرط ختم ہوگی تو وہ کام معجزہ نہ رہے گا اور معجزہ کی شرائط میں سے ایک شرط دعوی نبوت ہے، جبکہ ولی دعوی نبوت نہیں کرتا۔ لہذا اس سے جو خلاف عادت فعل واقع ہوگا وہ مذکورہ شرائط کے نہ پائے جانے کی وجہ سے معجزہ نہ ہوگا۔

امام قشیری رَحْمَةُ اللّٰهِ تَعَالٰی عَلَيْهِ فرماتے ہیں: ”قاضی باقلانی نے جو فرمایا اس پر ہمارا اعتماد ہے اور یہی ہمارا مذہب ہے، معجزہ کی تمام یا اکثر شرائط کرامت میں پائی جاتی ہیں سوائے دعوی نبوت کے، لہذا معجزہ کرامت نہیں ہو سکتا۔

کرامت کی تعریف

کرامت معجزہ کی طرح قطعاً ثابت ہے، حادث ہے، قدیم نہیں ہے اور خلاف عادت معاملہ ہوتی ہے اور ایسے زمانہ میں حاصل ہوتی ہے کہ جب آدمی مکلف ہو اور اس شخص کی تخصیص و فضیلت کو بیان کرنے کے لیے حاصل ہوتی ہے۔ کرامت کبھی اختیاری طور پر اور بطور دعوی حاصل ہوتی اور کبھی اس طرح حاصل نہیں ہوتی ہاں اکثر اوقات کرامت بلا اختیار حاصل ہوتی ہے اور ولی کو اس بات کا حکم نہیں ہوتا کہ وہ مخلوق کو اپنی ذات کی طرف بلائے، مذکورہ امور میں سے کوئی چیز اگر کسی ایسے شخص سے ظاہر ہو جو اس کا اہل بھی ہو تو یہ بات ممکن ہے۔

کیا ولی کو اپنی ولایت کا علم ہوتا ہے؟

سوال: کیا یہ بات ممکن ہے کہ ولی کو اپنی ولایت کا علم حاصل ہو جائے؟

جواب: اس میں علما کا اختلاف ہے۔

﴿1﴾..... امام ابو بکر نورک رَحْمَةُ اللّٰهِ تَعَالٰی عَلَیْہِ فَرَمَاتے ہیں: ”یہ بات ممکن نہیں کیونکہ اس طرح ولی کو برے خاتمے کا خوف ختم ہو جائے گا اور اس کے لیے امن ثابت ہو جائے گا۔

﴿2﴾..... ابو علی دقاق رَحْمَةُ اللّٰهِ تَعَالٰی عَلَیْہِ فَرَمَاتے ہیں: ”ولی کو اپنی ولایت کا علم ہو یہ بات ممکن ہے۔

(امام نووی رَحْمَةُ اللّٰهِ تَعَالٰی عَلَیْہِ فَرَمَاتے ہیں:) ہمارا بھی اسی قول پر اعتماد ہے اور یہی ہمارا موقوف ہے۔ لیکن یہ بات تمام اولیا میں ضروری نہیں لہذا ہر ولی کے لیے اپنے ولی کا علم ہونا ضروری نہیں ہے ہاں یہ بات ممکن ہے کہ کچھ اولیا کو اپنی ولایت کا علم ہو جیسا کہ یہ بات ممکن ہے کہ کچھ اولیا کو اپنی ولایت کا علم نہ ہو۔

اگر کسی ولی کو اپنی ولایت کا علم حاصل ہو جائے تو یہ اس کی انفرادی کرامت ہوگی اور کسی ولی کو کوئی کرامت حاصل ہو جائے تو ضروری نہیں کہ بعینہ اسی طرح کی کرامت تمام اولیا کو حاصل ہو بلکہ کسی ولی کو دنیا میں کوئی بھی کرامت ظاہر نہ ہو تو اس کا یہ مطلب نہیں کہ وہ ولی نہیں ہے۔

لیکن انبیا میں معاملہ اس کے برخلاف ہے کہ ہر نبی کے لیے معجزے کا ہونا ضروری ہے کیونکہ انبیا لوگوں کی طرف بھیجے جاتے ہیں اور لوگ ان کے سچے ہونے کے جاننے کے محتاج ہوں گے اور یہ بات معجزہ ہی کے ذریعے پوری ہو سکتی ہے، جبکہ ولی کا حال

اس کے برعکس ہے کیونکہ اس کے ولی ہونے کو جاننا نہ تو اس کے اپنے اوپر لازم ہے اور نہ ہی مخلوق پر لازم ہے۔

دس صحابہ کرام کو سرکارِ صلی اللہ تعالیٰ علیہ وآلہ وسلم نے جنتی ہونے کی بشارت دی اور انہوں نے اس بات میں سرکارِ صلی اللہ تعالیٰ علیہ وآلہ وسلم کی تصدیق بھی کی، (اس پتہ چلا کہ ان کو اپنے ولی ہونے کا علم تھا)۔

مرجوح قول: ولی کو اپنی ولایت کا علم ہو جانا ممکن نہیں ہے۔

علت: یہ بات ان کے دلوں سے خوفِ آخرت کو نکال دے گی۔

رد: ولایت کے علم سے مذکورہ امر کا لازم آنا ضروری نہیں ہے کیونکہ اپنی ولایت کا علم ہو جانے کے باوجود وہ انجام کار تبدیل ہو جانے کا خوف رکھیں گے اور یہ لوگ اپنے دل میں اللہ عزَّ وَّجَلَّ کی جوہیت و تعظیم پاتے ہیں وہ بہت سارے خوف سے افضل و اعلیٰ ہے۔ امام قشیری رَحْمَةُ اللّٰهِ تَعَالٰی عَلَیْہِ فرماتے ہیں: ”ولی کو یہ حق حاصل نہیں ہے کہ وہ اپنی کرامت پر مطمئن ہو اور نہ ہی وہ اس کو اپنا کمال سمجھے۔

ہاں بسا اوقات کرامات کے ظہور سے ان کے یقین و بصیرت کو تقویت حاصل ہوتی ہے کیونکہ ان کے لیے یہ بات متحقق ہو جاتی ہے کہ یہ معاملات اللہ عزَّ وَّجَلَّ کی طرف سے ہیں لہذا ان کرامات کے ذریعے وہ اپنے عقائد کے صحیح ہونے پر استدلال کرتے ہیں۔

اولیاء کی کرامات ان کے انبیا کے معجزات ہوتے ہیں
امام قشیری رَحْمَةُ اللّٰهِ تَعَالٰی عَلَیْہِ فرماتے ہیں: ”اگر کوئی اعتراض کرے ایسی کرامات
کیسے واقع ہو سکتی ہیں جو معنوی طور پر رسولوں کے معجزات سے بھی زائد ہوتی ہیں؟
تو اس کا جواب یہ ہے کہ اس طرح کی تمام کرامات دراصل نبی کریم صَلَّی اللّٰهُ تَعَالٰی عَلَیْہِ
وَآلِہٖ وَسَلَّمَ کے معجزات کے ساتھ لاحق ہوں گی کیونکہ جو شخص اسلام میں مخلص نہیں اس
سے کرامات واقع نہیں ہو سکتیں تو نبی کے کسی بھی امتی سے جو کرامت صادر ہوگی وہ
کرامت اس نبی کے معجزات میں شمار ہوگی کیونکہ اگر وہ نبی سچانہ ہوتا تو اس کے پیروکار
سے کرامت کا صدور نہیں ہوتا۔

سوال: کیا ولی نبی سے افضل ہو سکتا ہے؟

جواب: اس بات پر اجماع ہے کہ ولی کسی بھی نبی کے رتبہ کو نہیں پہنچ سکتا۔

کرامات کی اقسام

(۱)..... دعا کا قبول ہو جانا، (۲)..... بغیر کسی سبب ظاہری کے فاقہ کے وقت کھانا
آ جانا، (۳)..... پیاس کے وقت پانی مل جانا، (۴)..... لمبے سفر کو با آسانی تھوڑے
سے وقت میں طے کر لینا، (۵)..... دشمن سے نجات مل جانا، (۶)..... ہاتفِ غیبی
سے کوئی آواز سننا، (۷)..... اس کے علاوہ خلاف عادت واقعات۔

امام قشیری رَحْمَةُ اللّٰهِ تَعَالٰی عَلَیْہِ فرماتے ہیں: ”بہت سارے مقدورات ایسے ہیں جن
کے بارے میں آج ہمیں آج قطعی طور پر معلوم ہے کہ یہ کسی ولی کے لیے بطور کرامت
واقع نہیں ہو سکتے، مثلاً: بغیر ماں باپ کے پیدا ہونا،..... جامد چیز کا حیوان بن جانا،
..... اس طرح کی دیگر بے شمار مثلہ۔

لفظ ولی کے لغوی واصطلاحی معنی

امام قشیری فرماتے ہیں: لفظ ”ولی“ دو چیزوں کا احتمال رکھتا ہے،

(۱)..... وَوَلِي، فَعِيْل کے وزن پر ”فاعل“ کے معنی میں مبالغہ کے لیے ہے جیسے عَلِيْم بمعنی ”عالم“ اور قَدِيْر بمعنی ”قادر“ اس صورت میں معنی ہوگا: ولی وہ ہے جو مسلسل اطاعت گزار و فرمانبردار رہے۔

(۲)..... وَوَلِي، فَعِيْل کے وزن پر ”مفعول“ کے معنی میں ہے جیسے: قَتِيْل بمعنی ”مقتول“ اور جَرِيْح بمعنی ”مجروح“ اس صورت میں معنی ہوگا: ولی وہ ہے جس کی حفاظت اور نیکیوں پر استقامت کا ذمہ اللّٰهُ عَزَّوَجَلَّ نے خود لیا ہو، لہذا ایسے شخص کو اللّٰهُ عَزَّوَجَلَّ گناہوں پر قدرت دے کر سوانہ فرمائے گا، بلکہ اس کو ہمیشہ نیکیوں پر قدرت کی توفیق عطا فرماتا رہے گا۔ اللّٰهُ عَزَّوَجَلَّ فرماتا ہے:

وَهُوَ يَتَوَلَّى الصَّالِحِينَ - ترجمہ کنز الایمان: اور وہ نیکیوں کو دوست رکھتا ہے۔ (سورۃ الاعراف: ۱۹۶)

اور فرماتا ہے:

وَاسْمِعِيْلَ وَاِدْرِيسَ وَذَا الْكِفْلِ
كُلٌّ مِّنَ الصَّابِرِيْنَ ۝ وَاَدْخَلْنٰهُمْ
فِي رَحْمَتِنَا اِنَّهُمْ مِّنَ الصَّالِحِيْنَ،
ذوالکفل کو (یاد کرو) وہ سب صبر والے تھے، اور انہیں ہم نے اپنی رحمت میں داخل کیا بیشک وہ ہمارے قرب خاص (الانبیاء ۸۵، ۸۶)

کے سزاواروں میں ہیں۔

عبد صالح کا اطلاق

عبد صالح کا اطلاق نبی اور ولی دونوں پر ہوتا ہے۔

اللَّهُ عَزَّ وَجَلَّ فرماتا ہے:

فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ
وَالشَّهَدَاءِ وَالصَّالِحِينَ وَحَسُنَ
أُولَٰئِكَ رَفِيقًا۔ (سورۃ النساء: ۶۹)

ترجمہ کنز الایمان: تو اُسے ان کا
ساتھ ملے گا جن پر اللہ نے فضل کیا
یعنی انبیاء اور صدیق اور شہید اور نیک
لوگ یہ کیا ہی اچھے ساتھی ہیں۔

حدیث شریف: نبی کریم صلی اللہ تعالیٰ علیہ وآلہ وسلم نے عبد اللہ بن عمر رضی

اللہ تعالیٰ عنہما کے بارے میں فرمایا: ”انہ رجل صالح۔ وہ صالح آدمی ہیں۔

عبد صالح کا اطلاق غیر نبی پر بھی ہوتا ہے اس بات پر کثیر آیات و احادیث موجود ہیں۔

صالح کی تعریف: امام ابواسحاق زجاج رَحْمَةُ اللّٰهِ تَعَالٰی عَلَیْہِ نے اپنی کتاب

”معانی القرآن“ میں اور ابواسحاق بن قرقول صاحب مطالع الانوار فرَحْمَةُ اللّٰهِ

تَعَالٰی عَلَیْہِ فرماتے ہیں: ”عبد صالح وہ جو حقوق اللہ اور حقوق العباد کو پورا کرتا ہو۔

سوال: کیا ولی معصوم ہوتا ہے؟

جواب: انبیاء قطعاً معصوم ہوتے ہیں، لیکن ولی میں یہ وصف نہیں پایا جاتا، ہاں ولی

گناہوں سے محفوظ ہوتا ہے کہ وہ گناہوں پر اصرار نہیں کرتا، اگر ان سے کبھی کوئی غلطی

یا لغزش واقع ہو جائے تو یہ ان کے حق میں ممکن ہے۔

حضرت جنید بغدادی رَحْمَةُ اللّٰهِ تَعَالٰی عَلَیْہِ سے کسی نے عرض کی: کیا عارف زنا کر سکتا

ہے؟ آپ نے سر مبارک کو جھکا کر تھوڑی دیر کے لیے خاموشی اختیار کی پھر آپ نے

سر مبارک اٹھایا اور فرمایا: اللّٰهُ عَزَّوَجَلَّ کا حکم پورا ہو کر رہتا ہے۔

سوال: کیا اولیا سے خوف ساقط ہو سکتا ہے؟

جواب: اکابر اولیا کرام پر خوف ہی غالب رہا کرتا تھا ہاں کبھی کبھار خوف ساقط ہو جانا یہ امر ممکن ہے۔ حضرت سری سقطی رَحْمَةُ اللّٰهِ تَعَالٰی عَلَيْهِ فرماتے ہیں: ”اگر کوئی شخص کسی ایسے باغ میں جائے کہ جہاں بہت سارے درخت ہوں اور ہر درخت پر ایک پرندہ بیٹھا ہو جو صبح زبان کے ساتھ بولے: السَّلَامُ عَلَيْكَ يَا وَلِيَّ اللّٰهِ. اور وہ شخص اس معاملہ کے دھوکہ ہونے کا خوف نہ کرے تو وہ دھوکے میں مبتلا ہو گیا۔

اس کی مثل خوفِ خدا کے اقوال ان بزرگوں کی حکایات میں کثیر ہیں۔

سوال: کیا ولی اللّٰهُ عَزَّوَجَلَّ کی خفیہ تدبیر سے بے خوف ہو سکتا ہے؟

جواب: اگر ولی کو مشاہدہِ حق سے محروم کر دیا جائے اور اس سے احساس کی کیفیت چھین لی جائے تو وہ ولایت کے مرتبے سے محروم ہو جاتا ہے۔ جو لوگ مشاہدہِ حق اور اس کے احساس کی کیفیت میں مشغول رہتے ہیں وہ لوگ اللّٰهُ عَزَّوَجَلَّ کی خفیہ تدبیر سے ہمیشہ ڈرتے رہتے ہیں۔

سوال: ولی پر حالتِ صحو (بیداری، جب عشق و جذب کا غلبہ نہ ہو) میں کس چیز کا غلبہ ہوتا ہے؟

جواب: ولی پر اس حالت میں ان چیزوں کا غلبہ ہوتا ہے (۱)..... حقوق العباد کی ادائیگی میں صدق اختیار کرنا، (۲)..... تمام احوال میں مخلوق پر شفقت و مہربانی کرنا، (۳)..... مخلوق پر رحم کرنا، (۴)..... لوگوں کی طرف سے آنے والی تکالیف کو اخلاقِ حسنہ سے برداشت کرنا، (۵)..... لوگوں کی گزارش کے بغیر ہی اللّٰهُ عَزَّوَجَلَّ سے ان پر احسان فرمانے کی دعا کرنا، (۶)..... اپنا تمام حوصلہ و ہمت مخلوق کی نجات میں صرف

کردینا اور ان سے انتقام نہ لینا، (۷)..... ان کے اموال کی طرف ہاتھ بڑھانے سے بچنا، (۸)..... ان پر اپنا کوئی حق ثابت کرنے سے بچنا، (۹)..... ان سے ہر طرح کی لالچ کو ترک کر دینا اور (۱۰) ان کی غیبت و بہتان تراشی نہ کرنا، (۱۱)..... ان کے عیوب سے چشم پوشی کرنا، اور (۱۲)..... دنیا و آخرت میں ان کا ”خصم (مقابل)“ نہ بننا۔ (امام نووی فرماتے ہیں) اس کا (دنیا و آخرت میں ان کا ”خصم“ نہ بننے) مطلب یہ ہے کہ وہ دنیا ہی کے اندر اپنے حقوق معاف کر دیتا ہے اور ان سے اپنے حقوق کا مطالبہ نہیں کرتا لہذا مخلوق پر اس کا کوئی حق باقی نہیں رہتا جس کا وہ آخرت میں ان سے مطالبہ کرے۔

اللَّهُ عَزَّوَجَلَّ فرماتا ہے:

وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ (الشوری: ۴۳) کیا اور بخش دیا تو یہ ضرور ہمت کے کام ہیں۔ اور فرمایا:

وَالْكُظُمِينَ الْغَيْظِ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ۔ (آل عمران: ۱۳۴) نیک لوگ اللہ کے محبوب ہیں۔ اور غصہ پینے والے اور لوگوں سے درگزر کرنے والے اور

ابوضمزم کا واقعہ

حضرت انس رَضِيَ اللهُ تَعَالَى عَنْهُ سے مروی ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”کیا تم ایسا نہیں کر سکتے کہ ابو ضمزم کی طرح ہو جاؤ؟“

صحابہ کرام رَضِيَ اللهُ تَعَالَى عَنْهُمْ نے عرض کی: یا رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ ابو ضمزم کون تھا؟

فرمایا: یہ ایک ایسا شخص تھا کہ جب صبح کرتا تو کہتا: اے اللہ عَزَّوَجَلَّ میں نے تیری رضا کی خاطر اپنی جان و عزت کو بہہ کر دیا۔ لہذا اگر کوئی اس کو گالی دیتا تو یہ اسے گالی نہ دیتا اگر کوئی اس پر ظلم کرتا تو یہ اس پر ظلم نہ کرتا جو اس کو مارتا یہ اس کو نہ مارتا۔

امام نووی رَحْمَةُ اللهِ تَعَالَى عَلَيْهِ فرماتے ہیں: ”مذکورہ فرمان کا معنی یہ ہے کہ وہ اپنے اوپر ہوئے ظلم کا بدلہ نہ لیتا۔ جیسا کہ اللہ عَزَّوَجَلَّ نے فرمایا:

فَمَنْ اَعْتَدَى عَلَيْكُمْ فَاعْتَدُوا ترجمہ کنز الایمان: تو جو تم پر زیادتی کرے
عَلَيْهِ بِمِثْلِ مَا اَعْتَدَى عَلَيْكُمْ اس پر زیادتی کرو اتنی ہی جتنی اس نے کی
وَاتَّقُوا اللَّهَ وَاعْلَمُوا أَنَّ اللَّهَ مَعَهُ اور اللہ سے ڈرتے رہو اور جان رکھو کہ
الْمُتَّقِينَ۔ (البقرہ: ۱۹۴)

اللہ ڈروالوں کے ساتھ ہے۔

اولیا کی سب سے بڑی کرامت

امام قشیری رَحْمَةُ اللهِ تَعَالَى عَلَيْهِ فرماتے ہیں: ”اولیا کی سب سے بڑی کرامت یہ ہے کہ وہ اطاعت و فرمانبرداری پر ثابت قدم رہتے ہیں اور معصیت و نافرمانی کے کاموں سے بچے رہتے ہیں۔ نافرمانی کے اندر وہ چیزیں بھی داخل ہیں جو گناہ نہیں مثلاً مکروہ تنزیہی، اور جن خواہشات کو ترک کرنا مستحب ہے ان کو ترک نہ کرنا۔“

آپ رَحْمَةُ اللَّهِ تَعَالَى عَلَيْهِ مَزِيد فرماتے ہیں:

سوال: دنیا میں کسی ولی کو بطورِ کرامت جاگتی آنکھوں سے رب تعالیٰ کا دیدار ہو سکتا ہے؟

جواب: ایسا ممکن نہیں ہے، اس پر اجماع قائم ہے اور یہی قوی ترین قول ہے۔ کثیر علما

سے منقول ہے: اس بات پر اجماع منعقد ہے کہ دنیا میں اولیا کو بیداری میں رب تعالیٰ کا

دیدار ہونا ممکن نہیں ہے اگرچہ کہ عقلی طور پر اہل حق کے نزدیک یہ امر ممکن ہے۔

سوال: کیا معراج کی رات نبی کریم صَلَّى اللَّهُ تَعَالَى عَلَيْهِ وَآلِهِ وَسَلَّمَ نے رب تعالیٰ کا

دیدار کیا؟

جواب: اس میں صحابہ اور بعد کے علما کا اختلاف ہے، اکثر علما کا موقف یہ ہے کہ

سرکار صَلَّى اللَّهُ تَعَالَى عَلَيْهِ وَآلِهِ وَسَلَّمَ نے رب تعالیٰ کا دیدار کیا ہے اور یہی حضرت ابن

عباس رَضِيَ اللَّهُ تَعَالَى عَنْهُ کا قول ہے۔

(امام نووی فرماتے ہیں) میں نے اس کی تفصیل شرح مسلم کے شروع میں ذکر کر دی ہے۔

امام قشیری رَحْمَةُ اللَّهِ تَعَالَى عَلَيْهِ (سوال و جواب کی صورت میں) فرماتے ہیں:

سوال: کیا یہ بات ممکن ہے کہ کوئی شخص ایک زمانے تک ولی رہے لیکن آخری وقت

میں اس کی حالت تبدیل ہو جائے؟

جواب: اس میں دو قول ہیں: (۱).....جن کے نزدیک حسن موافاة ولایت کی شرط

ہے ان کے نزدیک آخری وقت میں ولی کی حالت تبدیل نہیں ہو سکتی۔

(۲).....اور جن کے نزدیک اس وقت وہ حقیقتاً مومن ہوگا، ان کے مطابق اس کی

حالت کا تبدیل ہو جانا ممکن ہے اور یہ بات بعید نہیں کہ کوئی شخص ایک زمانے تک تو ولی

و صدیق رہے اور پھر اس کی حالت تبدیل ہو جائے۔

(امام نووی رَحْمَةُ اللهِ تَعَالَى عَلَيْهِ فرماتے ہیں) یہی ہمارا مختار مذہب ہے۔
ولی کی ایک کرامت یہ بھی ہو سکتی ہے کہ وہ اپنے آپ کو مامون ہونا جان لے یعنی یہ
جان لے کہ آخری وقت میں اس کی حالت تبدیل نہیں ہوگی اس مسئلہ کی بنا اس مسئلہ
پر ہے کہ ولی کو اپنی ولایت کا علم ہو سکتا ہے یا نہیں۔

اولیا کے مواہب کا بیان

مواہب موہبہ کی جمع ہے، اور اس سے مراد ایسا معاملہ ہے کہ جو عادت کے مخالف نہ ہو
لیکن کمیاب اور عادتہ بعید ہو اس کی پہچان بعض لوگوں کو حاصل ہوتی ہے، یہ مواہب
اولیا کے ساتھ خاص نہیں بلکہ اولیا وغیر اولیا سب میں پائے جاتے ہیں اس باب میں
ہم کچھ کرامات اور کچھ مواہب کا ذکر کریں گے۔

اللَّهُ عَزَّوَجَلَّ کا فرمان ہے:

وَكَلَّا نَقْصُ عَلَيْكَ مِنْ أَنْبَاءِ
الرُّسُلِ مَا نُنْثِثُ بِهِ فُؤَادَكَ۔
ترجمہ کنز الایمان: اور سب کچھ ہم
تمہیں رسولوں کی خبریں سناتے ہیں
جس سے تمہارا دل ٹھہرائیں۔ (ہود: ۱۲۰)

اور فرمایا:

أُولَئِكَ الَّذِينَ هَدَى اللَّهُ
فَبِهَدْيِهِمْ أَقْتَدِهِ۔ (الانعام: ۹۰)
ترجمہ کنز الایمان: یہ ہیں جن کو اللہ
نے ہدایت کی تو تم انہیں کی راہ چلو۔

﴿1﴾..... مومن کا وصف: حضرت ابو سعید خدری رَضِيَ اللهُ تَعَالَى عَنْهُ سے مروی ہے
کہ سرکارِ صلی اللہ تَعَالَى عَلَيْهِ وَآلِهِ وَسَلَّمَ نے فرمایا: ”مومن اچھی بات سننے سے کبھی
سیراب نہ ہوگا حتیٰ کہ وہ جنت میں پہنچ جائے گا۔“

﴿2﴾..... ایک ہزار رکعت اور ایک ہزار تسبیح: مسلم بن عمرو کا بیان ہے کہ عمر بن ہانی رَحْمَةُ اللهِ عَلَيْهِ ہر دن میں ایک ہزار رکعت ادا کرتے اور ایک ہزار تسبیح پڑھتے۔

﴿3﴾..... حضرت ابو مسلم خولانی کا ایمان افروز واقعہ
حضرت عطا اپنے والد سے روایت کرتے ہیں: ”حضرت ابو مسلم خولانی رَحْمَةُ اللهِ تَعَالَى عَلَيْهِ کی زوجہ نے ایک دن ان سے عرض کی: آٹا ختم ہو گیا ہے۔

آپ نے فرمایا: تمہارے پاس کچھ ہے؟

عرض کی: ایک درہم ہے جس کے بدلے اون بیچا تھا۔

فرمایا: وہ درہم مجھے دے دو اور ایک تھیلا بھی دے دو۔

آپ درہم اور تھیلا لے کر بازار شریف لے گئے، آپ ایک شخص کے پاس کھانا خریدنے کے لیے کھڑے ہوئے تو وہاں ایک سائل آ گیا اور اس نے کہا: اے ابو مسلم! مجھ صدقہ دو! آپ وہاں سے چل پڑے اور ایک دوسری دکان پر پہنچے۔

وہ سائل آپ کے پیچھے وہاں بھی آ گیا اور کہا: اے ابو مسلم! مجھ صدقہ دو!

جب اس نے مجبور کیا تو آپ نے اس کو درہم دے دیا اور اپنے تھیلے کو لکڑی کے بورے اور مٹی سے بھر لیا۔

آپ گھر پہنچے اور دروازہ کھٹکھٹایا تو آپ کا دل گھبرایا ہوا تھا کہ زوجہ کو کیا جواب دوں گا۔

جب آپ کی زوجہ نے دروازہ کھولا تو آپ نے تھیلے کو گھر میں رکھا اور وہاں سے چل

دیئے۔ آپ کی زوجہ نے تھیلا کھولا تو اس میں عمدہ سفید آٹا موجود تھا، انہوں نے آٹا

گوندھ کر اس کی روٹی بنالی۔

جب رات کا کچھ حصہ گزر گیا تو آپ گھر تشریف لائے اور دروازہ کھٹکھٹایا اس وقت

آپ کا دل گھبرایا ہوا تھا (کہ زوجہ کیا کہے گی)، جب آپ گھر میں آگئے تو آپ کی زوجہ نے آپ کے سامنے دسترخوان اور عمدہ سفید روٹیاں رکھ دیں۔

آپ نے پوچھا: روٹی کہاں سے بنائی؟

زوجہ نے عرض کی: اس آٹے سے جو آپ لائے تھے۔

یہ سن کر آپ کھانا کھانے لگے لیکن آپ کی آنکھوں آنسو بہ رہے تھے۔

(امام نووی فرماتے ہیں) یہ حکایت کتنی عمدہ ہے اور اس میں بہت سارے فوائد ہیں۔

حضرت ابو مسلم خولانی کا تعارف

حضرت ابو مسلم رَحْمَةُ اللّٰهِ تَعَالٰی عَلَيْهِ كَانَا م عبد اللہ بن ثوب ہے، آپ کے نام اور ولدیت میں دیگر اقوال بھی ہیں: (۱)..... ابن ثواب، (۲)..... ابن اثوب، (۳)..... ابن عوف، (۴)..... ابن عبد اللہ، (۵)..... ابن یسلم، (۶)..... یعقوب بن عوق یا طوق۔

لیکن درست و مشہور وہی ہے جو ہم نے اوّل ذکر کیا۔

آپ رَحْمَةُ اللّٰهِ تَعَالٰی عَلَيْهِ اہل یمن میں سے ہیں، آپ شام کے شہر دمشق کے ایک گاؤں داریا میں سکونت پذیر رہے۔ آپ کا شمار کبار تابعین، عابدین و صلحا اور صاحب کرامت بزرگوں میں ہوتا ہے۔

آپ نے نبی کریم صَلَّی اللّٰهُ تَعَالٰی عَلَيْهِ وَآلِهِ وَسَلَّمَ کی صحبت کا شرف پانے کے لیے سفر بھی کیا لیکن آپ راستے ہی میں تھے کہ سرکار صَلَّی اللّٰهُ تَعَالٰی عَلَيْهِ وَآلِهِ وَسَلَّمَ کا وصالِ ظاہری ہو گیا۔ مدینہ منورہ میں آئے تو آپ کی ملاقات حضرت ابو بکر صدیق، حضرت عمر فاروق و دیگر صحابہ رَضِيَ اللّٰهُ تَعَالٰی عَنْهُمْ سے ہوئی۔

حضرت ابو مسلم خولانی کی چند کرامات

﴿1﴾..... پانی پر چلنے لگے

امام احمد بن حنبل رَحْمَةُ اللهِ تَعَالَى عَلَيْهِ كِتَابُ الزُّهْدِ میں نقل کرتے ہیں: ”ایک مرتبہ حضرت ابو مسلم خولانی رَحْمَةُ اللهِ تَعَالَى عَلَيْهِ کا دریائے دجلہ کے قریب سے گزر رہا تھا اس وقت دریا کی طغیانی کا یہ عالم تھا کہ اس کا پانی لکڑیاں اٹھا اٹھا کر پھینک رہا تھا، (دریا کی اس قدر طغیانی کے باوجود) آپ اس میں داخل ہو گئے اور اس کے پانی پر چلنے لگے۔ پھر آپ اپنے رفیق کی جانب متوجہ ہوئے اور فرمایا: اگر تمہارے سامان میں سے کوئی چیز گم ہو گئی ہے تو (اس کے ملنے کی) اَللّٰهُ عَزَّوَجَلَّ سے دعا کرو۔

ایک روایت میں ہے: ”آپ دجلہ کے کنارے تشریف فرما ہوئے، اَللّٰهُ عَزَّوَجَلَّ کی حمد کی، اس کی نعمتوں کا تذکرہ کیا اور بنی اسرائیل کے دریا میں چلنے کا ذکر فرمایا، پھر آپ اپنی سواری کو ہانکتے ہوئے دریائے دجلہ میں داخل ہو گئے اور لوگ بھی آپ کے پیچھے پیچھے چلنے لگے حتیٰ کہ سب نے دریائے دجلہ کو عبور کر لیا۔

﴿2﴾..... حضرت ابو مسلم اور ایک کوا

آپ رَحْمَةُ اللهِ تَعَالَى عَلَيْهِ جن دنوں ملکِ روم میں تھے، ان دنوں والی روم نے ایک لشکر روانہ کیا اور اس کی واپسی کا ایک وقت مقرر کر دیا، لیکن لشکر اس مقررہ وقت پر واپس نہ آیا تو لشکر کی تاخیر کے سبب آپ فکر مند ہو گئے، ایک دن نہر کے کنارے بیٹھ کر وضو فرما رہے تھے اور اس لشکر کے بارے میں اپنے آپ سے کچھ باتیں کر رہے تھے کہ اچانک ایک کوا آپ کے سامنے والے درخت پر آ بیٹھا اور آپ سے پوچھا: کیا آپ لشکر کے معاملہ کی وجہ سے پریشان ہیں؟

آپ نے فرمایا: ہاں۔

اس نے کہا: ”آپ پریشان نہ ہو، لشکر والوں نے غنیمت حاصل کر لی ہے یعنی ان کو فتح ملی ہے اور وہ فلان دن فلان وقت آپ کے پاس آ جائیں گے۔

آپ نے اس سے پوچھا: اللّٰهُ عَزَّوَجَلَّ تم پر رحم فرمائے تم کون ہو؟

اس نے کہا: میں مؤمنوں کے دلوں کو خوش کرنے والا ہوں۔

کچھ دن بعد لشکر اس کے بتائے ہوئے وقت کے مطابق واپس آ گیا۔

﴿3﴾..... حضرت ابو مسلم کی دعا

حضرت ابو مسلم خولانی رَحْمَةُ اللهِ تَعَالَى عَلَيْهِ مَلِكِ روم میں اپنے رفقا کے ساتھ بیٹھے گفتگو فرما رہے تھے کہ گفتگو کے دوران آپ کے رفقا نے عرض کی: ”اے ابو مسلم! ہمارا دل گوشت کھانے کی خواہش کر رہا ہے اگر آپ اللّٰهُ عَزَّوَجَلَّ سے دعا کریں تو ہمیں گوشت مل سکتا ہے۔ (ان کی درخواست پر) آپ نے رب تعالیٰ کی بارگاہ میں ہاتھ اٹھادیئے اور عرض کی: اے میرے اللّٰهُ عَزَّوَجَلَّ! تو نے ان کی بات سن لی ہے اور تو ان کے سوال کو پورا کرنے پر قادر ہے۔ اچانک ان حضرات نے ایک لشکر کی آواز سنی اور ایک ہرن بھاگتا ہوا ان کے پاس سے گزرا تو یہ لوگ اس پر جھپٹ پڑے اور اس کو پکڑ لیا۔

﴿4﴾..... حضرت ابو مسلم اور قبولیت دعا

حضرت امیر معاویہ رَضِيَ اللهُ تَعَالَى عَنْهُ کے دور میں جب لوگ قحط میں مبتلا ہو گئے تو لوگ نمازِ استسقاء ادا کرنے کے لیے میدان کی طرف نکلے، جب سب لوگ نماز کی جگہ پر پہنچے تو حضرت امیر معاویہ رَضِيَ اللهُ تَعَالَى عَنْهُ نے حضرت ابو مسلم خولانی رَحْمَةُ اللهِ تَعَالَى عَلَيْهِ سے فرمایا: لوگوں کو جو معاملہ درپیش آیا ہے آپ اس کو بخوبی جانتے ہیں، لہذا

آپ دعا کریں۔

آپ رَحْمَةُ اللّٰهِ تَعَالٰی عَلَیْہِ دَعَا کرنے کے لیے کھڑے ہو گئے اور آپ کے سر پر ایک لمبی ٹوپی تھی آپ نے اس کو اتار کر دعا کے لیے اپنے ہاتھوں کو اٹھالیا اور عرض کی:

يَا اللّٰهَ عَزَّ وَجَلَّ! يَا اللّٰهَ عَزَّ وَجَلَّ! میں تجھ سے بارش کا سوال کرتا ہوں، میں تیری بارگاہ میں اپنے گناہوں کے ساتھ حاضر ہوں مجھے رسوا نہ کرنا۔

لوگ ابھی واپس نہ پلٹے تھے کہ بارش برسنا شروع ہو گئی۔ آپ نے ایک بار پھر دعا کے لیے ہاتھ اٹھادیے اور عرض کی: اے اللّٰهَ عَزَّ وَجَلَّ حضرت امیر معاویہ نے مجھے شہرت کی جگہ پر لا کھڑا کیا ہے اگر تیرے یہاں میرے لیے کوئی خیر ہے تو مجھے اپنے پاس بلا لے وہ جمعرات کا دن تھا اور آنے والی جمعرات کو آپ کا انتقال ہو گیا۔

﴿5﴾..... حضرت ابو مسلم اور عنسی کذاب

اسود بن قیس عنسی کذاب نے یمن میں جب نبوت کا دعویٰ کیا تو اس نے آپ رَحْمَةُ اللّٰهِ تَعَالٰی عَلَیْہِ کو اپنے پاس بلوایا، اور یہ مکالمہ ہوا۔

عنسی کذاب: کیا تم گواہی دیتے ہو کہ میں اللّٰهَ کا رسول ہوں؟

حضرت ابو مسلم خولانی: میں نہیں سنتا۔

عنسی کذاب: کیا تم گواہی دیتے ہو کہ محمد (صَلَّى اللّٰهُ تَعَالٰی عَلَیْہِ وَاٰلِہٖ وَسَلَّم) اللّٰهَ کے رسول ہیں؟

حضرت ابو مسلم خولانی: ہاں میں گواہی دیتا ہوں کہ محمد صَلَّى اللّٰهُ تَعَالٰی عَلَیْہِ وَاٰلِہٖ وَسَلَّم اللّٰهَ کے رسول ہیں۔

عنسی کذاب نے بار بار سوال کیا اور آپ نے ہر بار وہی جواب دیا۔

آخر کار اس نے ایک بہت بڑی آگ جلانے کا حکم دیا جب آگ بھڑک اٹھی تو آپ

کو اس کے اندر ڈال دیا گیا لیکن آگ نے آپ کو کچھ بھی نقصان نہ پہنچایا۔
اسود بن قیس عنسی کذاب سے کہا گیا: اس کو اس آگ سے نکال لو ورنہ ان کی یہ
کرامت دیکھ کر تمہارے تبعین بھی تمہارے خلاف ہو جائیں گے۔

حضرت ابو مسلم کی مدینہ منورہ کی حاضری

حضرت ابو مسلم رَحْمَةُ اللهِ تَعَالَى عَلَيْهِ مَدِينَةَ مَنْوَرَةَ اس وقت آئے کہ جب سرکارِ صَلَّی اللهُ
تَعَالَى عَلَيْهِ وَآلِهِ وَسَلَّمَ کا وصال ہو گیا تھا اور حکومت ابو بکر صدیق رَضِيَ اللهُ تَعَالَى عَنْهُ خَلِيفَهُ
تھے آپ اپنی سواری کو ہانک کر مسجدِ نبوی کے دروازے کے پاس لے گئے اور مسجدِ
نبوی کے ستونوں میں سے ایک ستون کے پاس کھڑے ہو کر نماز پڑھنے لگے۔

حضرت عمر فاروق رَضِيَ اللهُ تَعَالَى عَنْهُ کی نظر جب ان پر پڑی تو ان کے پاس تشریف
لے آئے، حضرت عمر فاروق رَضِيَ اللهُ تَعَالَى عَنْهُ کو دیکھ کر آپ کھڑے ہو گئے۔

حضرت عمر فاروق رَضِيَ اللهُ تَعَالَى عَنْهُ نے پوچھا آپ کون ہیں؟

عرض کی: میں یمن سے آیا ہوں۔

حضرت عمر فاروق رَضِيَ اللهُ تَعَالَى عَنْهُ نے فرمایا: شاید آپ وہی ہیں جن کو اسود

کذاب نے آگ میں جلانے کی کوشش کی تھی؟

آپ نے عرض کی: وہ تو عبد اللہ بن ثوب ہیں۔

حضرت عمر نے فرمایا: میں آپ کو اللہ کی قسم دے کر پوچھتا ہوں کہ آپ وہی ہیں؟

عرض کی: جی ہاں میں وہی ہوں۔ یہ سن کر حضرت عمر فاروق رَضِيَ اللهُ تَعَالَى عَنْهُ نے ان

کو اپنے گلے لگایا اور رونے لگے، پھر ان کو ساتھ لے کر حضرت ابو بکر صدیق رَضِيَ اللهُ

تَعَالَى عَنْهُ کے پاس تشریف لے آئے۔ اور فرمایا: تمام تعریفیں اللہ عَزَّوَجَلَّ کے لیے ہیں

جس نے مرنے سے پہلے مجھے امتِ محمدی کے اس شخص کی زیارت کروادی جس کے ساتھ وہ معاملہ ہوا جو حضرت ابراہیم علیہ السلام کے ساتھ ہوا تھا۔

مذکورہ حکایت میں حضرت ابو مسلم رَحْمَةُ اللّٰهِ تَعَالٰی عَلَیْہِ نے فرمایا: ”میں نہیں سنتا۔“ اس کے دو معنی ہیں، (۱)..... میں قبول نہیں کرتا، (۲)..... یہ قول اپنے ظاہری معنی پر ہے کہ اللہ تعالیٰ نے اسود کذاب کے باطل قول سننے سے آپ کی سماعت کو بند فرمادیا تھا۔ (امام نووی فرماتے ہیں) بعض ائمہ نے پہلے احتمال پر اقتصار کیا ہے لیکن میرے نزدیک دوسرا احتمال زیادہ ظاہر ہے۔

وضو کرنے کے وقت اعضا درست ہو جائے

احمد بن ابو حواری کتاب الزہد میں نقل کرتے ہیں: ”حضرت عبدالواحد بن زید رَحْمَةُ اللّٰهِ تَعَالٰی عَلَیْہِ کو فالج ہو گیا تو آپ نے رب تعالیٰ کی بارگاہ میں دعا کی: اے اللہ عزّوجلّ! وضو کرنے کے اوقات میں میرے اعضا کو درست فرمادیا کر!“

آپ کی دعا قبول ہوئی اور جب بھی وضو کا وقت ہوتا آپ چار پائی سے کھڑے ہو جاتے اور جا کر وضو کرتے جب آپ اپنی چار پائی پر واپس آتے تو فالج لوٹ آتا۔

بیت السباع

ابونصر سراج کا بیان ہے: ”ہم تستر گئے تو حضرت سہل بن عبداللہ تستری کے گھر میں ہم نے ایک کمرہ دیکھا جس کو لوگ ”بیت السباع (درندوں کا کمرہ)“ کہتے تھے۔

ہم نے لوگوں سے اس کے بارے میں پوچھا تو لوگوں نے بتایا کہ درندے حضرت سہل رَحْمَةُ اللّٰهِ تَعَالٰی عَلَیْہِ کے پاس آتے تھے تو آپ ان کو اس کمرہ میں داخل کر دیتے تھے اور ان کی مہمان نوازی کرتے، ان کو گوشت کھلاتے پھر ان کو چھوڑ دیتے، اہل تستر کا

مذکورہ حکایت کے درست ہونے پر اتفاق ہے۔

دل کی بات جان لی

حمزہ بن عبد اللہ کا بیان ہے: ”میں حضرت ابوالخیر تینانی رَحْمَةُ اللّٰهِ تَعَالٰی عَلَيْهِ کے پاس حاضر ہوا، میں نے دل میں سوچا کہ آپ کو سلام کر کے واپس آ جاؤں گا اور آپ کے پاس کھانا نہیں کھاؤں گا۔ آپ سے ملاقات کر کے جب میں واپسی آنے لگا اور تھوڑی ہی دور گیا تھا کہ آپ میرے پیچھے پیچھے تشریف لے آئے، اس وقت آپ نے کھانے کا ایک برتن اٹھا رکھا تھا اور مجھ سے فرمایا: یہ کھا لو! تم دل میں کیا ہوا عہد پورا کر چکے۔ آپ رَحْمَةُ اللّٰهِ تَعَالٰی عَلَيْهِ کی کئی کرامات مشہور ہیں۔

شیر بھ سے ڈرتے ہیں

ابراہیم رقی رَحْمَةُ اللّٰهِ تَعَالٰی عَلَيْهِ کا بیان ہے: ”میں سلام کرنے کی غرض سے حضرت ابو الخیر رَحْمَةُ اللّٰهِ تَعَالٰی عَلَيْهِ کی بارگاہ میں حاضر ہوا، آپ نے نمازِ مغرب پڑھائی تو اس میں سورہ فاتحہ کی درست انداز میں قراءت نہ کی، میں نے اپنے دل میں کہا: ضاعتِ سفری، (میرا سفر ضائع ہو گیا)۔

نماز سے فارغ ہو کر میں طہارت کی غرض سے نکلا تو کچھ درندے میرے پیچھے پڑ گئے، میں حضرت ابوالخیر رَحْمَةُ اللّٰهِ تَعَالٰی عَلَيْهِ کے پاس واپس پلٹ آیا اور ان سے عرض کی: شیر میرا پیچھا کر رہا ہے۔

آپ باہر تشریف لے آئے اور شیر کو ڈانتے ہوئے فرمایا: کیا میں نے تمہیں منع نہیں کیا تھا کہ میرے مہمانوں کو نہ ستایا کرو؟

آپ کا ارشاد سن کر شیر وہاں سے چلا گیا اور میں طہارت حاصل کر کے واپس آیا تو آپ

نے مجھ سے فرمایا: تم ظاہر کو درست کرنے میں مصروف ہو اور شیر سے ڈرتے ہو جبکہ ہم دلوں کو درست کرنے میں مصروف ہیں جس کی وجہ سے شیر ہم سے ڈرتے ہیں۔

وہم کا ازالہ

امام نووی رَحْمَةُ اللّٰهِ تَعَالٰی عَلَيْهِ فرماتے ہیں: ”جو لوگ نام کے فقیہ بنتے ہیں حالانکہ فقہ نام کی ان کے پاس کوئی چیز نہیں ہوتی وہ مذکورہ حکایت سے یہ وہم کرتے ہیں کہ حضرت ابوالخیر رَحْمَةُ اللّٰهِ تَعَالٰی عَلَيْهِ کی نماز فاسد تھی کیونکہ آپ نے تو سورہ فاتحہ بھی درست طریقے سے نہیں پڑھی تھی۔ جو شخص مذکورہ وہم کرے تو یہ اس کی جہالت و اور بہت بڑی جسارت ہے، رب تعالیٰ کے اولیا کے متعلق عقل مند آدمی بدگمانی نہیں کر سکتا کیونکہ عقل مند آدمی جب اولیا کے معاملات کو نہ سمجھ پائے تو وہ ان لوگوں سے سمجھنے کی کوشش کرتا ہے جو ان معاملات کی حقیقت کا ادراک رکھتے ہوں۔

مذکورہ معاملہ کی طرح کا کوئی معاملہ آپ دیکھیں جس کے بارے میں کوئی جاہل گمان کرے کہ وہ شریعت کے مخالف ہے تو یاد رکھو! وہ شریعت کے مخالف نہ ہوگا بلکہ اولیا کے اقوال کی توثیق و تائید کرنا واجب ہے۔

حضرت ابوالخیر رَحْمَةُ اللّٰهِ تَعَالٰی عَلَيْهِ کے مذکورہ معاملہ کے تین جوابات ہیں:

(۱)..... آپ کی نماز بالاتفاق فاسد نہ تھی۔

(۲)..... آپ مغلوب الحال تھے اس وجہ سے آپ کی زبان میں کچھ غلط واقع ہوا لہذا آپ کی نماز بالاتفاق درست ہوئی۔

(۳)..... اگر کوئی عذر نہ بھی ہو تب بھی یہ بات تو بالکل واضح ہے کہ خاص سورہ فاتحہ کی قرأت امام ابوحنیفہ اور دیگر علما کے نزدیک فرض نہیں ہے اور ان پر یہ لازم بھی نہ تھا کہ

اس مذہب کی رعایت کریں جو خاص سورہ فاتحہ کی قرأت کو واجب قرار دیتے ہیں،
(لہذا ہو سکتا ہے کہ آپ نے امام ابوحنیفہ کے مذہب پر عمل کیا ہو)۔

عمدہ و منفرد حکایات کا بیان

(امام نووی رَحْمَةُ اللّٰهِ تَعَالٰی عَلَیْہِ فرماتے ہیں): اس باب میں، میں نے بعض اولیا کی کرامات کو جمع کیا ہے اور ہر ایک سے میں نے ایک مطلب نکالا ہے تاکہ اس کو سمجھنے اور اس کے بارے میں گفتگو کرنے میں آسانی ہو مزید وہ بات پڑھنے والے کے دل میں اچھی طرح قرار پکڑ جائے۔

یہ بات اگرچہ ابوابِ زہد میں سے نہیں ہے لیکن جب دل اچاٹ ہو جائے تو اس طرح کی باتوں سے دل راحت پاتا ہے اور زہد اس کے علاوہ دیگر کئی ایسی باتوں کا محتاج ہوتا ہے کہ جن کا زہد سے کوئی تعلق نہیں ہوتا اور نہ ہی ان کو زہد کے متعلق سمجھا جاتا ہے اور بسا اوقات زہد اس کے علاوہ اس طرح کی گفتگو میں بھی مبتلا ہو جاتے ہیں جو ان کو حرام کی طرف لے جاتی ہے مثلاً غیبت وغیرہ۔

لہذا زہد جب ان باتوں کو چھوڑ کر اس طرح کی باتوں میں مشغول ہوگا جس طرح کی باتیں میں یہاں ذکر کر رہا ہوں تو ان کا دل بھی ان کو پسند کرے گا اور وہ گناہوں بھری گفتگو سے بھی محفوظ رہیں گے۔ اس کے ساتھ ساتھ میری ذکر کردہ حکایات دیگر کئی فوائد پر مشتمل جن سے آخرت کے طلبگار خوب نفع حاصل کر سکتے ہیں اور میں اللہ تعالیٰ سے توفیق ملنے کا سوال کرتا ہوں۔

﴿1﴾..... چالیس ہزار شرکاء مجلس

امام ابو حاتم رازی رَحْمَةُ اللّٰهِ تَعَالٰی عَلَیْہِ (جو کہ ائمہ حدیث میں سے ایک ہیں) فرماتے ہیں:

”میں بغداد میں حضرت سلیمان حرب رَحْمَةُ اللّٰهِ تَعَالٰی عَلَيْهِ كى بارگاہ میں حاضر ہوا، لوگوں نے آپ كى مجلس كے حاضرین كا اندازہ لگایا تو وہ تقریباً چالیس ہزار تھے، آپ كى محفل خلیفہ مامون كے محل كے قریب تھی اور آپ كے لیے منبر كى طرح كى ایک جگہ بنائی گئی تھی جس پر آپ تشریف فرما تھے۔ اس وقت مامون اپنے محل كے اوپر بیٹھا ہوا تھا اور اس نے اپنے محل كا دروازہ کھول رکھا تھا، مامون اس وقت ایک پردہ لٹكا كر اس كے پیچھے بیٹھا ہوا تھا اور حضرت سلیمان بن حرب جو لكھواتے یہ لكھتے جاتا۔

امام ابو حاتم مزید فرماتے ہیں: آپ سے جس بھی حدیث كے بارے میں پوچھا گیا آپ اس حدیث كو اس شخص سے روایت كرتے جس نے اس حدیث كو اپنے شیخ سے سنا ہوتا۔

﴿2﴾..... دس ہزار شہداء كى مجلس

ابوسعید سمعانی كا بیان ہے: ”قاضی ابو عبد اللہ محاملى رَحْمَةُ اللّٰهِ تَعَالٰی عَلَيْهِ كى مجلس میں دس ہزار افراد حاضر ہوا كرتے تھے۔

﴿3﴾..... پانچ سو درہم كے كپڑے

حافظ زین الدین كا بیان ہے: ”شیخ شہاب الدین سہروردی رَحْمَةُ اللّٰهِ تَعَالٰی عَلَيْهِ نے دمشق میں وعظ فرمایا اور اعز بن ابراہیم بن محمد نے قرآنِ پاک كى تلاوت كى، ان كى تلاوت سن كر شیخ شہاب الدین رَحْمَةُ اللّٰهِ تَعَالٰی عَلَيْهِ كو وجد آگیا اور آپ نے ستر كے علاوہ اپنے كپڑے اتار دیئے، (وہ كپڑے لوگوں نے لے لیے) جمال الدین رَحْمَةُ اللّٰهِ تَعَالٰی عَلَيْهِ نے لوگوں سے حضرت شیخ رَحْمَةُ اللّٰهِ تَعَالٰی عَلَيْهِ كے وہ كپڑے پانچ سو درہم كے عوض تیر كا خرید لیے۔

حضرت شیخ شہاب الدین سہروردی رَحْمَةُ اللّٰهِ تَعَالٰی عَلَيْهِ اپنے اوقات کو ضائع نہ فرماتے اور نماز، تلاوت و ذکر میں خود کو مشغول رہا کرتے۔

(امام نووی فرماتے ہیں) ہمارے شیخ نے آپ سے خرقة پہنا اور ایک مدت تک بغداد میں آپ کے آستانے پر آپ کی صحبت سے فیضیاب ہوتے رہے۔

﴿4﴾..... جو خدمت کرتا ہے اس کی خدمت کی جاتی ہے

شیخ فقیہ محمد برسی کا بیان ہے: ”ہم ایک گروہ کی صورت میں جن میں مفتی بھی تھے، حافظ عبدالغنی کی زیارت سے فیض یاب ہو رہے، جب آپ نے اپنا پاؤں منبر کی سیڑھی پر رکھا تو میں نے اپنے دل میں کہا: کس چیز کے سبب اللّٰهُ عَزَّوَجَلَّ نے آپ کو یہ فضیلت عطا فرمائی ہے؟ آپ میری جانب متوجہ ہوئے اور فرمایا: اے دانش مند! جو خدمت کرتا ہے اس کی خدمت کی جاتی ہے، جو خدمت کرتا ہے اس کی خدمت کی جاتی ہے، جو خدمت کرتا ہے اس کی خدمت کی جاتی ہے۔ یہ سن کر میں نے عرض کی: میں اللّٰهُ عَزَّوَجَلَّ پر ایمان لایا۔

﴿5﴾..... کتاب ”الْمُهَدَّب“ کا رتبہ

حضرت شیخ کمال الدین سلار رَحْمَةُ اللّٰهِ تَعَالٰی عَلَيْهِ ایک فقیہ سے روایت کرتے ہیں: ”ایک مرتبہ میں ”الْمُهَدَّب“ کو سر کے نیچے رکھ کر سو گیا، نیند مجھے احلام ہو گیا تو خواب میں کیا دیکھتا ہوں کہ ”الْمُهَدَّب“ کے مصنف شیخ ابواسحاق رَحْمَةُ اللّٰهِ تَعَالٰی عَلَيْهِ مجھے اپنے پاؤں سے ہٹاتے ہوئے فرما رہے ہیں: کھڑے ہو جاؤ! کیا تمہارے لیے اتنی بات کافی نہیں کہ تو نے میری کتاب ”الْمُهَدَّب“ سر کے نیچے رکھی ہوئی ہے اور تو جنبی (بے غسل) ہو گیا ہے۔

﴿6﴾..... کتاب ”نہایۃ المطلب“ کا رتبہ

ایک فقیہ کا بیان ہے: ”میں ”نہایۃ المطلب“ کی کتابت کر رہا تھا اور میری یہ عادت تھی کہ میں ہر رات ایک مقررہ مقدار میں اس کتاب کے صفحات لکھا کرتا۔ ایک رات میں اس کی کتابت میں مصروف تھا اس دوران میں نے چراغ کو دیکھا تو اس میں تیل بہت ہی تھوڑا بچا ہوا تھا کہ اس تیل میں مقررہ مقدار کے مطابق صفحات کی کتابت کی امید نہ تھی، بہر حال میں کتابت میں مصروف ہو گیا اور تیل کی کمی کو بھول گیا (کافی دیر بعد) میں نے لکھے ہوئے صفحات کی گنتی کی، میں صفحات گننے سے فارغ ہوا تو اب مجھے خیال آیا کہ تیل تو بہت کم تھا اور جیسے ہی میں نے چراغ کی جانب دیکھا وہ بجھ گیا۔

نجم الدین کردی شافعی کا وصال 566 ہجری میں ہوا اور وہ غالباً شعبان کا مہینہ تھا، آپ مدرسہ رواجیہ جو کہ دمشق میں واقع ہے اس کے فقیہ تھے۔

اللّٰهُ عَزَّوَجَلَّ! دمشق سے ہر بُرے ارادے والے کو دود فرما اور اس کو ہمیشہ دارالاسلام رکھ!

اللّٰهُ عَزَّوَجَلَّ! مسلمانوں اور ان کے تمام شہروں کو شہریروں سے محفوظ فرما!

﴿7﴾..... موت کی حقیقت

حضرت نجم الدین رَحْمَةُ اللّٰهِ تَعَالٰی عَلَيْهِ کے وصال کے چند دن بعد جمعہ کی رات میں نے خواب میں ان کی زیارت کی چونکہ مجھے یہ بات معلوم تھی کہ آپ کا وصال ہو چکا ہے اس لیے میں نے بعد سلام عرض کی: اے نجم الدین! کیا آپ زندہ ہو کر تشریف لائے ہیں؟ اور میں نے ان سے عرض کی: امام غزالی رَحْمَةُ اللّٰهِ تَعَالٰی عَلَيْهِ نے ”احیاء العلوم“ کے باب الموت میں ذکر فرمایا: موت ایک بہت بڑا معاملہ ہے اور موت کے بعد ہمارے پاس کوئی شخص نہیں آیا جو ہمیں موت کی حقیقت کے بارے میں بتائے

کیونکہ موت کی حقیقت تو وہی بتا سکتا ہے جو اس کا ذائقہ چکھ لے۔

پھر میں نے ان سے کہا: مجھے موت کی حقیقت کے بارے میں خبر دیں۔ اس پر انہوں نے فرمایا: یہ اگرچہ مشکل معاملہ ہے لیکن ایک لمحے کے لیے ہوتا پھر ختم ہو جاتا ہے۔

میں نے ان سے عرض کی: موت کے بعد آپ کا کیا حال ہے؟

آپ نے فرمایا: اللّٰهُ عَزَّوَجَلَّ کے یہاں خیر کثیر ہے۔ گویا ان کا مطلب یہ تھا کہ ان کی حالت اللّٰهُ عَزَّوَجَلَّ کے فضل و کرم سے اچھی ہے۔

﴿8﴾..... منکر نکیر کے سوالات

جب شمس الدین محمد نوری رَحْمَةُ اللّٰهِ تَعَالٰی عَلَیْہِ کا وصال ہوا تو میں نے ان کے ایصالِ ثواب کے لیے ایک قرآن پاک کا ختم کیا، ایک دن خواب میں مجھے ان کی زیارت ہوئی تو میں نے استفسار کیا: اے شمس الدین! آپ کا کیا حال ہے؟ کیا آپ جنت میں ہیں؟

انہوں نے فرمایا: جنت میں تو قیامت کے بعد ہی داخلہ ہوگا۔

میں نے کہا: آپ نے سچ فرمایا قیامت سے پہلے تو انبیاء و شہداء کے علاوہ کوئی بھی جنت میں داخل نہیں ہو سکتا ان کے علاوہ دیگر لوگ کسی اور جگہ پر اللّٰهُ عَزَّوَجَلَّ کی نعمتوں سے لطف اندوز ہوں گے کہ شریعت کا حکم ہے۔

پھر میں نے ان سے استفسار کیا: مجھے معلوم ہوا ہے کہ منکر نکیر کے سوالات کے وقت روح جسم کی طرف لوٹا دی جاتی ہے، (لیکن سوال یہ ہے کہ) روح جسم کی طرف قبر میں رکھنے کے بعد پلٹی ہے یا جنازہ چارپائی پر رکھنے کے بعد؟

آپ نے فرمایا: قبر میں رکھنے کے بعد۔

اے اللہ عزوجل مجھ پر، ہمارے والدین و مشائخ پر، جن سے ہمیں نفع ملا ان پر، جن سے ہمیں تکالیف پہنچی ان پر اور سارے مسلمانوں پر اپنی رحمت نازل فرما۔

﴿9﴾..... اختلافی مسائل میں بحث کرنے کا انجام

میں نے اپنے ایک رفیق شمس الدین کو فرماتے ہوئے سنا: ”چند روز قبل دو اماموں کے درمیان کلام ہوا (انہوں نے یہ نہ بتایا کہ وہ دو کون تھے اور میں اس کو پسند نہیں کرتا کہ ان کا نام ذکر کروں) ان کے درمیان اس بات پر بحث ہوئی کہ کیا قرآن اور مصاحف سینوں میں حلول کیے ہوئے ہیں جیسا کہ ہمارے اصحاب کا موقف ہے اور صحائف میں جو الفاظ مکتوب ہیں یہ کلام قدیم نہیں ہے بلکہ یہ اس پر دال ہیں پھر ان دونوں نے امام الحرمین سے اس مسئلہ کے بارے میں رہنمائی حاصل کی تاکہ وہ جو فرمائیں اس کے بارے میں غور و فکر کریں پھر وہ دونوں وہاں سے چلے گئے۔

اس رات میں نے خواب میں دیکھا کہ سمندر کے اندر کوئی شے ہے اور تمام لوگ اس کو حاصل کرنے کی کوشش میں ہیں۔ علما اس کو گھیرے ہوئے اس کو دیکھ رہے ہیں، وہ دور سے اس کو دیکھ رہے ہیں لیکن ان کو یہ نہیں معلوم کہ یہ کیا ہے اور نہ ہی وہ اس کو حاصل کر پارہے ہیں۔

پھر میں نے امام الحرمین کو دیکھا کہ آپ اپنے کپڑوں کو سمیٹتے ہوئے آگے بڑھے اور تقریباً پندرہ گز تک پانی میں داخل ہو گئے، آپ نے مزید آگے بڑھنے کی کوشش کی مگر اس سے زیادہ آگے نہ جاسکے لہذا آپ اسی جگہ پر رک گئے۔

آپ کے علاوہ دیگر علما سمندر کو گھیرے دور سے اس شے کو کھڑے دیکھ رہے تھے۔ ان علما کے پیچھے بہت سے وہ علما کھڑے تھے جو علم منطق، ہیئت اور علم اصول دین وغیرہ

میں مشغول رہا کرتے تھے۔ ان کے پیچھے کچھ ایسے لوگ کھڑے تھے جو دین میں کمزور، نماز کے تارک اور بد مذہبی میں مبتلا تھے اور میں ان سب کو جانتا تھا اور ان آخری قسم کے لوگوں کے پیچھے کچھ کتے کھڑے تھے جو ان سب پر پیشاب کر رہے تھے۔ ان میں سے ایک شخص کو میں نے پہچان لیا اس کا مشغلہ اختلافی مسائل میں بحث کرنا تھا، میں اس بات کو پسند نہیں کرتا کہ میں اس کا نام بتاؤں اس وقت وہ شخص نشے کی حالت میں تھا۔

﴿10﴾..... پانچ ہزار افراد کی توبہ: امام سمعانی نے انساب میں ذکر کیا: ابو یعقوب

اسحاق بن شمشاد زاهد کرامی رَحْمَةُ اللّٰهِ تَعَالٰی عَلَيْهِ بہت ہی اچھا و عظیم فرماتے تھے۔ آپ کے دست مبارک پر پانچ ہزار اہل کبار اور مجوسی مردوں و عورتوں نے اسلام قبول کیا۔

﴿11﴾..... ایک لاکھ احادیث کی سماعت: ابو العباس یحییٰ بن عباس کا بیان ہے کہ

ہم نے امام تواریری رَحْمَةُ اللّٰهِ تَعَالٰی عَلَيْهِ سے ایک لاکھ احادیث سننے کی سعادت حاصل کی ہے، امام تواریری سے مراد عبد اللہ بن عمر بن میسر رَحْمَةُ اللّٰهِ تَعَالٰی عَلَيْهِ ہیں۔

﴿12﴾..... ستر دنوں میں مکمل قرآن حفظ: ابو عبد اللہ محمد بن ابراہیم بن خلکان

اسلمی شافعی رَحْمَةُ اللّٰهِ تَعَالٰی عَلَيْهِ کا بیان ہے: ”میں نے ایک ایسی عورت کو دیکھا جس نے ستر دنوں میں مکمل قرآن حفظ کر لیا۔

﴿13﴾..... کتاب ”التنبیہ“ چار ماہ میں حفظ کر لی: قاضی اسلام کمال الدین

سلام رَحْمَةُ اللّٰهِ تَعَالٰی عَلَيْهِ نے کتاب ”التنبیہ“ کو چار مہینوں میں حفظ کر لیا۔

﴿14﴾..... امام غزالی کی کتب: امام غزالی رَحْمَةُ اللّٰهِ تَعَالٰی عَلَيْهِ کی لکھی کتب کو ان کی

عمر پر تقسیم کیا گیا تو ہر دن کے چار اجزا بنے۔

یہ اللہ تعالیٰ کا فضل ہے جسے چاہے عطا فرمائے۔

﴿15﴾..... امام اشعری کی کتب: امام شافعی رَحْمَةُ اللّٰهِ تَعَالٰی عَلَیْہِ، امام اشعری

رَحْمَةُ اللّٰهِ تَعَالٰی عَلَیْہِ کی تصانیف بھی کثیر ہیں، امام ابن عساکر رَحْمَةُ اللّٰهِ تَعَالٰی عَلَیْہِ کے مطابق امام اشعری رَحْمَةُ اللّٰهِ تَعَالٰی عَلَیْہِ کی کتابوں کی تعداد تین سو ہے۔

﴿16﴾..... 90 جلدیں اور 1700 اجزاء کی کتابت: شیخ عبدالعظیم رَحْمَةُ اللّٰهِ

تَعَالٰی عَلَیْہِ کا بیان ہے: ”میں نے اپنے ہاتھ سے 90 جلدیں

اور سات سو جز علم حدیث کے متعلق لکھے۔

﴿17﴾..... شیخ عبدالعظیم کے معمولات: ہمارے (امام نووی) کے شیخ فرماتے

ہیں: ”شیخ عبدالعظیم رَحْمَةُ اللّٰهِ تَعَالٰی عَلَیْہِ سے بڑھ کر مشغول میں نے نہ تو کوئی دیکھا ہے اور نہ ہی کوئی سنا ہے کیونکہ آپ رَحْمَةُ اللّٰهِ تَعَالٰی عَلَیْہِ رات دن مصروف رہا کرتے

تھے۔ میں قاہرہ میں ان کے مدرسہ کے پڑوس میں 12 سال تک رہا، اس عرصہ میں میں نے جب بھی رات کی جس بھی گھڑی میں بیدار ہوا اور آپ رَحْمَةُ اللّٰهِ تَعَالٰی

عَلِیْہِ کے گھر کی جانب توجہ کی تو آپ کے گھر میں چراغ کی روشنی پائی حتیٰ کہ کھانا کھاتے وقت بھی آپ کے پاس کوئی کتاب ہوتی جس کے مطالعہ میں آپ مشغول ہوتے۔

آپ کی تحقیق، عمدہ ابحاث اور مہارت کے بارے میں جو ذکر کیا گیا میں اس کو بیان کرنے سے قاصر ہوں، آپ اپنے مدرسہ سے نماز جمعہ کے علاوہ کسی بھی کام کے لیے

نہ نکلتے بلکہ ہر وقت علمی مصروفیات میں مصروف رہتے۔

﴿18﴾ ایک قلم سے متعدد کتب کی کتابت: شیخ ضیاء الدین رَحْمَةُ اللّٰهِ تَعَالٰی عَلَیْہِ کا

بیان ہے: ”میں نے ایک قلم سے بخاری کو سات جلدوں میں لکھا لیکن قلم کو میں چھیل لیا کرتا تھا اور اسی قلم سے میں نے بخاری شریف کے بعد اور بھی کئی کتابیں تحریر کیں۔

﴿19﴾ طواف میں بارہ ہزار قرآن پاک کا ختم: ابوسعید سمعانی کتاب الانساب میں لکھتے ہیں: ”ابوبکر محمد بن علی کتانی رَحْمَةُ اللّٰهِ تَعَالٰی عَلَیْہِ نے طواف کرتے ہوئے بارہ ہزار قرآن پاک ختم کئے۔ آپ کا وصال 322 ہجری میں ہوا۔

عزالدین ابو حفص عمر بن اسد ابو غالب اربلی شافعی رَحْمَةُ اللّٰهِ تَعَالٰی عَلَیْہِ کا ارشاد ہے: ”جو شخص اللّٰہ عَزَّوَجَلَّ کا اطاعت گزار ہے وہ اللّٰہ عَزَّوَجَلَّ کا ذکر کرنے والا ہے۔